

THE  
PRINCESS OF WALES  
SARASVATI BHAVANA TEXTS

No. 79

(PART II)

---

EDITED

BY

DR. MANGAL DEVA SHASTRI,  
M. A., D. Phil. (Oxon.),

PRINCIPAL,

GOVT. SANSKRIT COLLEGE, BENARES

---

THE  
TĀUTĀTITAMATATILAKA

(PART II)

---

Printed by

*Kameshwar Pathak*

*at the Tara Printing Works, Benares City.*

1942



श्रीभवदेवविरचितं

# तौतातितमतातिलकम्

द्वितीयाध्यायात्मको द्वितीयो भागः



THE

TAUTĀTITAMATATILAKA

by

SRI BHAVADEVA

PART II

Critically edited with notes

by

‘Mahamahopādhyāya’

Pt. A. CHINNASWAMI SASTRI,

Principal, College of Theology

and

Mīmāmsā-Nyāya-Sāhityāchārya

Pt. PATTABHIRAMA SHASTRI,

Prof. of Mīmāmsā,

*Benares Hindu University,*

*Benares*

1942



\* श्रीः \*

ॐ नमो भगवते वासुदेवाय

श्रीभवदेवनिर्मितं

# तौतातितमतातिलकम्

द्वितीयाध्यायस्य प्रथमः पादः

तत्र प्रथमं प्रतिपदाधिकरणम्

भावार्थाः कर्मशब्दाः तेभ्यः क्रिया प्रतीयेतैष ह्यर्थो  
विधीयते ॥ २. १. १. ॥

( सङ्गतिः )

प्रथमेऽध्याये प्रमाणलक्षणं वृत्तम् । तत्र विध्यर्थवादमन्त्र-  
स्मृतयस्तत्त्वतो निर्णीताः । गुणविधिर्नामधेयश्च परीक्षितम् । तत्र  
सन्दिग्धानामर्थानां वाक्यशेषादर्थान्नाध्यवसानमुक्तम् । तन्न प्र-  
स्मर्तव्यम् । अनन्तरश्च प्रधानाप्रधानानि परीक्षिष्यन्ते—भिन्ना-  
न्यभिन्नानि वेति । एष एवार्थो वर्णनीयो नान्यः । एष एवाध्या-  
यसम्बन्धः । तदिह षड्विधकर्मभेदो वक्ष्यते—शब्दान्तरम्,  
अभ्यासः, संख्या, गुणः, प्रक्रिया, नामधेयमिति वक्ष्यमाण-

मनुकीर्त्यते, प्रदर्शितमुच्यमानं सुखं ग्राहयिष्यते, श्रोतुश्च बुद्धिस्स-  
माधीयते । तदेतन्नानाकर्मलक्षणमित्यध्यायमाचक्षते । अतोऽन्य-  
दुपोद्धातप्रसक्तानुप्रसक्तश्च ।

प्रथमं तावदिदं चिन्त्यते—प्रथमेऽध्याय इदमुक्तम्—  
'चोदनालक्षणोऽर्थो धर्म' इति । चोदना च क्रियाया अभिधायकं  
वाक्यम्, वाक्ये च पदानामर्थः, तत्र किं पदेन पदेन धर्म उच्यते ?  
उत सर्वैरेकः ? इति । अत्र भाष्यकारेण 'प्रथमेऽध्याये प्रमाणलक्षणं  
वृत्तम्' इति सप्रपञ्चमभिधाय 'अनन्तरं प्रधानाप्रधानानि परीक्षि-  
ष्यन्ते, भिन्नान्यभिन्नानि वा' इत्यनेन प्रथमद्वितीययोरध्याययोर्हेतुहे-  
तुमद्भावरूपस्सम्बन्धो दर्शितः । तत्र यद्यपि कृत्स्नवेदार्थविचारस्यैव  
प्रमाणलक्षणाधीनत्वं, तथापि कर्मभेदलक्षणापेक्षत्वादन्वेषां कर्म-  
भेदलक्षणस्य प्रमाणलक्षणमात्रापेक्षत्वादिदमेवानन्तरमारब्धव्यम् ।  
तथा च भाष्यम्—'एष एवार्थो वर्णनीयो नान्यः' इति । तदुक्तम्—

शेषशेष्यादयस्सर्वे कर्मभेदनिबन्धनाः ।

कार्ये ज्ञातेऽधिकारस्यादुपदेशेऽतिदेशधीः ॥ इति ।

( तं. वा., पृ. ३७१. पूना सं० )

अत्र चापूर्वभेदानुबन्धी कर्मभेदोऽध्यायार्थः । धात्वर्थाव-  
च्छिन्ना च भावना कर्मेति लोकप्रसिद्धम् । तद्यदि धात्वर्थात्फलम्,

तदा तद्वच्छिन्नाया एव भावनाया अपूर्वानुबन्धात्तस्यैव प्रतिपादनमुचितम् । अथ नामार्थात् , तदा धात्वर्थस्यैवापूर्वानुबन्धित्वात्किं कर्मभेदप्रतिपादनेनेति । तदत्र नामार्थस्य फलसाधनत्वनिराकरणेन भावार्थस्यैव फलसाधनत्वं प्रतिपादयितुमुपोद्धातभूतं भावार्थाधिकरणमारब्धव्यम् , यद्युभयसाधनत्वनिरासेनैकस्यैव फलसाधनत्वम् । द्वयोः फलसाधनत्वे कस्मादेकस्मादिति सन्देहाभावात् । तदर्थमुपोद्धातभूतं प्रतिपदाधिकरणमेव प्रथममारभ्यते ।

( विषयसंशयौ )

तत्र “श्येनेनाभिचरन् यजेत” ( षड्विं. ब्रा., ३. ८. ) “चित्रया यजेत पशुकामः” ( तै. सं., २. ४. ६. १. ) इति श्रुतौ सन्देहः—किं पदेन पदेन धर्म उच्यते ? उत सर्वैरेकः ? इति । अयमर्थः—किं पदेन पदेनाभिहितस्यार्थस्य फलसम्बन्धाविशेषेण धर्मत्वम् ? अथेतदानुगृहीतस्यैकस्यैवेति ।

( पूर्वपक्षः )

तत्रायं पूर्वपक्षिणोऽभिसन्धिः—“श्येनेनाभिचरन् यजेत” इत्यत्र विध्यवरुद्धा भावना अभिचाररूपफलसाधनमपेक्षमाणा वाक्योपात्तं नामार्थं धात्वर्थश्चाविशेषादुभयमेव साधनमनुमन्यते । ननु पदश्रुत्या सन्निकृष्टस्य धात्वर्थस्यैव फलभावनायाः करणात्वेन

प्रथममन्वयावगतेः तदवरुद्धायाञ्च तस्यां विप्रकृष्टस्य नामार्थस्यान्व-  
यासम्भवात् कथमविशेषेणोभयोः समन्वय इति । मैवम् ;  
स्यादेवं यदि धात्वर्थस्य करणात्वं श्रुतं भवेत्, किन्तु फलभावना-  
काङ्क्षया कल्पनीयं तत् । तेन यद्यपि स्वरूपतः सन्निकृष्टो धात्वर्थः,  
तथापि कल्पनीयकरणभावेन विप्रकृष्टोऽसौ । नामार्थो यद्यपि  
स्वरूपतो विप्रकृष्टः, तथापि तस्य करणात्वेन श्रुतत्वात्तेन रूपेण  
तस्य सन्निकृष्टत्वमेव । तेन सन्निकर्षविप्रकर्षविशेषाद्द्वयोरेव  
सापेक्षत्वात्फलसाधनत्वम् ।

न चैवं सति परस्परनिरपेक्षोभयसाधनत्वावगतेर्विभागलक्षणो  
वाक्यभेद इति वक्तव्यम् । अरुणैकहायनीविशिष्टक्रयभावनावि-  
धानवन्नामार्थधात्वर्थविशिष्टैकफलभावनाविधानेन समुदाये वाक्य-  
परिसमाप्तेर्वाक्यभेदाभावात् । यथा तत्र परस्परापेक्षावशात् द्रव्यस्य  
गुणाश्रयत्वेन, गुणस्य च द्रव्यावच्छेदकत्वेनान्वयः, तथेहापि  
नामार्थस्य धात्वर्थाश्रितस्य धात्वर्थस्य च नामार्थसहितस्य साधन-  
त्वात्परस्परापेक्षायामन्योन्यान्वय इति । न चैवं सत्यनेकादृष्टक-  
ल्पनादोषोऽपि ; नामार्थधात्वर्थयोर्युगपदेकापूर्वसाधनत्वेनानेकादृष्टक-  
ल्पनाप्रमाणाभावात् । भवतु वानेकादृष्टकल्पना, तथापि 'प्रमाण-  
घन्त्यद्दृष्टानि कल्प्यन्ते सुबहून्यपि' इति न्यायादनेकादृष्टकल्प-



नापि न दोषायेति । अतोऽविशेषाद्द्वयोरेव नामार्थधात्वर्थयोः  
फलान्वय इति । तदुक्तम्—

एकरूप्येण सम्बन्धः प्रधानेन च सिद्ध्यति ।

तस्मात्फलपदेनैव सर्वं सम्बध्यते पदम् ॥ (तं. वा., पृ. ३७३)

इत्येवं प्राप्तेऽभिधीयते—

( सिद्धान्तः )

भवेदेवं यद्यत्र करणयोस्समुच्चयस्सम्भवेत् । समानकाल-  
भाविनोर्हि समुच्चयो भवति । न चात्र करणीभावात्तयोर्नामार्थधा-  
त्वर्थयोस्सहभावस्समस्ति । निष्पन्नस्य हि धात्वर्थस्य करणत्वं  
वक्तव्यम् । नामार्थस्य करणत्वं धात्वर्थनिष्पादकत्वेनैव । तच्च  
धात्वर्थात्प्रागेव । न हि निष्पन्ने धात्वर्थे धात्वर्थनिष्पादकमस्ति ।  
अथोच्यते—मास्य भवतु नामार्थस्य स्वरूपतः साहित्यम्, कार्य-  
तस्तु भविष्यति । तथाहि—यस्मिन्नेव काले नामार्थेन धात्वर्थो  
जन्यते, तदैव तत्साहित्यमपूर्वान्तरं जनितम्, अतस्तद्द्वारेण साहि-  
त्यसद्भावाद्युक्तस्समुच्चयः । एतच्च शब्दावगतकरणत्वान्यथानुपपत्त्या  
कल्प्यमानं न दोषमावहतीति । तदयुक्तम् ; स्यादेवं यदि द्वयोरेव  
फलभावनाकरणत्वं श्रौतं भवेत्, किन्तु भावनाकाङ्क्षया तत्कल्पनी-  
यम् । तत्र धात्वर्थस्य सन्निकृष्टस्य करणत्वं फलभावनासम्बन्धा-

त्कल्पनीयम् । नामार्थस्य च क्लृप्तकरणभावस्य विप्रकृष्टस्य फलभावनासम्बन्धः कल्पनीयः । कल्प्यमानं तदेव कल्पयितुमुचितं यत्र नानेकादृष्टकल्पना भवति । उभयकरणात्वेन समुच्चयसिद्धयर्थमवश्यमेवापूर्वान्तरं कल्पनीयमित्युक्तमेव ।

न चैकस्य करणात्वेऽन्यतरस्य वाक्यान्वयो न सम्भवति । इतरानुग्राहकत्वेनैवेतरान्वयोपपत्तेः । तेन यदि सन्निकर्षलोभेन धात्वर्थः करणम्, तदा नामार्थस्य करणात्वं धात्वर्थगतमेव । अथ श्रौतकरणत्वलोभेन विप्रकृष्टस्यापि नामार्थस्य करणात्वम्, तदा धात्वर्थस्य तद्व्यापारत्वेनैव समन्वयान्न करणात्वमपि कल्पनीयम् । तदुक्तं भाष्ये—‘यदैकस्मादपूर्वं तदेतरत्तदर्थम्’ इति ।

न चैवं धात्वर्थस्य फलभावनायां नामार्थस्य च धात्वर्थे विधानाद्वाजपेयोक्तवैरूप्यप्रसङ्गः । अथ तत्परिहारार्थं मत्वर्थलक्षणाश्रीयते, तदा लक्षणावदोष इति वरमपूर्वद्वयकल्पनैवेति । उच्यते—स्यादेवमपूर्वसम्बन्धानुसारेणैवेयं भवन्ती मत्वर्थलक्षणा यद्यपूर्वकल्पनातो ज्यायसी न भवेत् । तथाहि—उत्पत्तिपूर्वकः खलु विनियोगः । उत्पत्तिश्च न धात्वर्थस्वरूपज्ञानमात्रम्, विनियोगावस्थायामपि धात्वर्थस्वरूपज्ञानाविशेषात्, किन्तु भावनासाध्यतया धात्वर्थस्वरूपज्ञानम् । तत्र यद्यप्युत्पत्तिविधेरपुरुषार्थभूतत्वाद्धात्वर्थस्य न स्वावरुद्धा भावना

साध्यत्वेन पर्यवस्यति, तथाप्यस्यासाधितस्य साधनत्वासम्भवाद्भा-  
विविनियोगविधिसाध्यफलभावनाकरणत्वाच्चानुगुणतया भावनासा-  
ध्यधात्वर्थस्वरूपप्रतिपत्तिपर एव भवति । तथाभूतेनैव धात्वर्थेन श्येना-  
दिर्नामार्थो विनैव मत्वर्थलक्षणाया करणत्वेन सम्बध्यते । तेनायमर्थो  
भवति—‘श्येनेन यागं कुर्यादित्येवम्’ इति । एवं सति विनियोगदशायां  
गृहीतश्येनादिकारकस्यैव यागादेर्द्धात्वर्थस्य करणत्वात्करणस्य  
करणान्तरान्वयासम्भवात्पूर्वप्रतीतसम्बन्धानुरोधेन मत्वर्थलक्षणा न  
दोषमात्रहति । तस्मादपूर्वकल्पनालाघवेनैकस्मादेव श्येनवतो यागात्  
यागवतो वा श्येनादपूर्वमिति सिद्धम् । तदुक्तम्—

फलेन यस्य सम्बन्धः ततोऽपूर्वं प्रकल्प्यते ।  
तद्रूपत्वेऽप्यपत्तौ तु न युक्ता बहुकल्पना ॥ इति ।

( तं. वा., पृ. ३७३ )

इति प्रथमं प्रतिपदाधिकरणम् ॥१॥

अथ द्वितीयं भावार्थाधिकरणम्

( संशयपूर्वपत्तौ )

यदैकस्मादपूर्वं तदा सन्देहः—किं भावशब्देभ्यः ? उत  
द्रव्यगुणशब्देभ्यः ? इति । अत्रायं पूर्वपत्तिणोऽभिसन्धिः—यद्यपि

धात्वर्थनामार्थयोरनियमेनापि सम्बन्धादनेकादृष्टकल्पनापरिहारो भवत्येव, तथापि सकृदुच्चरितस्य श्येनादिवाक्यस्य कदाचिन्नामार्थ-प्राधान्येन धात्वर्थगुणभावबोधकत्वम्, कदाचिद्धात्वर्थप्राधान्येन नामार्थगुणभावबोधकत्वम् । एतच्च वैरूप्यलक्षणवाक्यभेदप्रसङ्गान्न सम्भवति । तदुक्तम्—

प्रधानं फलसम्बन्धि तत्सम्बन्ध्यङ्गमिष्यते ।

प्रधानाङ्गत्वमेकस्य न चैकत्रात्रकल्पते ॥ इति ।

(तं. वा., पृ. ३७४)

तस्मान्नियमेनैकस्यैकफलसम्बन्धो वक्तव्यः । तत्र सिद्धस्य करणत्वयोग्यत्वान्नामार्थस्य सिद्धत्वात्करणवाचितृतीयाविभक्तियोगित्वाच्च धात्वर्थस्य साध्यत्वेन करणत्वायोग्यत्वात्करणवाचितृतीयाविभक्त्यभावाच्च नामार्थादेव फलम् । न च वाच्यम्—फलसाधानत्वादाश्रयसम्बन्धविधाने फलसम्बन्धविधाने च वाक्यभेद इति । यथा धात्वर्थस्यैव फलकरणत्वे मत्वर्थलक्षणाया नामार्थविशिष्टस्यैव फलकरणत्वान्न वाक्यभेदस्सिद्धान्ते, तथा नामार्थस्यापि मत्वर्थलक्षणायां धात्वर्थविशिष्टस्यैव फलकरणत्वात्कुतो वाक्यभेद इति । ननु भवतु धात्वर्थस्याश्रयत्वम्, तथापि यथा नामार्थस्य धात्वर्थनिष्पादकत्वमेव दृष्टोपकारकत्वं न तथा नामार्थे धात्वर्थस्य दृष्टोपकारकत्वमस्तीति भावार्थगतधात्वर्थजन्यादृष्टकल्पनायां प्रतिपदपूर्वप-

क्षवदत्राप्यदृष्टकल्पनागौरवमेवेति । मैवम् ; गोदोहनस्येव प्रणय-  
नेनासमर्थस्यापि धात्वर्थेन कारकत्वसम्पादनरूपोपकारजननात् ।  
नियमादृष्टं तु द्रव्यविशेषनियमात्सिद्धान्तेऽपि समानमित्येवं  
प्राप्तेऽभिधीयते—

( सिद्धान्तः )

भवेदेवं यदि विधिश्रुतिः समानपदोपात्तस्य धात्वर्थस्य प्रथमं  
फलभावनायां करणत्वं न प्रतिपादयेत् । तथाहि—यजेतेत्यत्र विध्य-  
वरुद्धभावनाविषयत्वेन यागः प्रतीयते । भावनाविषयत्वञ्च भावना-  
कर्मत्वमेव । भावना च विध्यवरुद्धा पुरुषेऽपि तमेव भाव्यं गृह्णाति ।  
कर्मभूतमपि धात्वर्थं नेऽपि तत्कर्मत्वेनानुमन्यते, किन्त्वनीऽपि तत्कर्मत्वे-  
नैव । पुरुषसमीहितफलोद्देशेनैव प्रवृत्ता कृतिस्तदेवानिऽपि तत्कर्मतया  
गृह्णाति, यदेतत्साधनभूतम्, श्रोदनोद्देशप्रवृत्तेव पाकं तत्साधनत्वम्,  
साधनान्तरानवरुद्धे साध्ये भवतु स्वकारणत्वमेवेति । तेन यजेते-  
त्यत्र विधिश्रुतितो धात्वर्थस्यैव फलभावनाकरणत्वावगमात्  
तृतीयान्तस्यापि नामार्थस्य धात्वर्थकरणत्वेनैवान्वय इति सिद्धम् ।

तदुक्तम्—

आख्यातवर्ती धात्वर्थः सिद्धरूपः प्रतीयते ।

तस्मिन् फलवतीष्टे तु नाम्नो दृष्टार्थतेष्यते ॥ इति ।

( तं. षा., पृ. ३८८ )

नन्वेवं सति “गोदोहनेन पशुकामस्य प्रणयेत्” “दध्नेन्द्रियका-  
मस्य जुहुयात्” ( तै. ब्रा., २. १. ५. ६. ) इत्यत्रापि समानन्यायेन  
धात्वर्थस्यैव फलकरणात्वात् गुणफलसम्बन्धस्स्यादिति । नैवम् ;  
विधिभ्रुतिरेव धात्वर्थकरणात्वे प्रमाणमित्युक्तम् । विधिश्चाप्राप्त-  
विषयः । यत्र च फलकरणास्यैव धात्वर्थस्य प्रकरणाप्राप्तस्या-  
नूद्यमानत्वात् तस्य विधिव्यापारविषयत्वमिति गुणसङ्क्रान्तो  
विधिः प्राप्ताप्राप्तविवेकेन प्रकृतं धात्वर्थमाश्रित्य तत्र गुण एव  
फले सम्बन्धनीय इति । इह तु धात्वर्थस्यैव विधिविषयत्वादुक्त-  
न्यायेन तस्यैव करणात्वमिति वैषम्यम् ।

ननु नामार्थस्य फलकरणात्वनिराकरणेन धात्वर्थस्य फल-  
करणात्वमिह साध्यम् । तच्च बादर्यधिकरणास्वर्गकामाधिकरणाभ्या-  
मेव सिद्धम् । तथाहि बादर्यधिकरणासूत्रम्—‘कर्माण्यपि जैमिनिः  
फलार्थत्वात्’ ( जै. सू., ३. १. ४. ) इति । अनेन कर्मणामेव  
फलसाधनत्वमित्युक्तम् । तथा स्वर्गकामाधिकरणासूत्रम्—‘असाध-  
कन्तु तादर्थ्यात्’ ( जै. सू., ६. १. २. ) इति । अनेनाप्यफलार्थत्वे  
सति कर्मणाः साधकपुरुषशून्यत्वप्रसङ्गादिति फलसाधनत्वमेव  
प्रतिपाद्यते । न च नामार्थस्य फलकरणात्वनिराकरणार्थमेवेदमधि-  
करणाविति द्रष्टव्यम्, तथाप्यर्थसिद्धत्वात् । यदा प्रतिपदाधिकरणा-

सिद्धान्ते एकस्य फलसाधनत्वमिति निरूपितम्, बादरिस्वर्गकामाधिकरणाभ्याञ्च धात्वर्थस्य फलकरणात्वमिति प्रतिपादितम्, तदार्यादेव नामार्थस्य फलकरणात्वनिराकरणात्तदर्थमिदमधिकरणमुपपद्यत इति । मैवम्; न हि बादर्यधिकरणो धात्वर्थस्य फलकरणात्वं प्रतिपाद्यते, किन्त्वेतदधिकरणसिद्धेनैव धात्वर्थस्य फलकरणात्वेन दृष्टोपकारदर्शननिबन्धनं द्रव्यगुणसंस्काराणामेव शेषत्वमिति बादरेर्मतं निराक्रियते । स्वर्गकामाधिकरणो चैतदधिकरणसिद्धमेव कर्मणः फलसाधनत्वमाश्रित्य फलकामस्य कर्मस्त्रधिकारः प्रतिपाद्यत इति न किञ्चिदनुपपन्नम् । सूत्रन्तु वार्तिकेनैव व्याख्यातम् ।

तदुक्तम्—

— भावार्थाः कर्मशब्दा ये तेभ्योऽपूर्वक्रियागतिः ॥

तैः कुर्याद्यजिना स्वर्गमेष अर्थो विधीयते ॥ इति ।

(तं. वा., पृ. ३७५)

इति द्वितीयं भावार्थाधिकरणम् ॥ २ ॥

अथ तृतीयमपूर्वाधिकरणम्

चोदना पुनरारम्भः ॥ २. १. ५. ॥

( विषयसंशयौ )

कथं पुनरिदमवगम्यते ? अस्ति तावदपूर्वमिति कृत्वा न नामार्थेभ्यः किन्तु भावार्थेभ्य एवेति निरूपितम् । इदानीमपूर्वमेव किमस्ति नास्तीति विचार्यते ।

( पूर्वपक्षः )

अत्रायं पूर्वपक्षिणोऽभिसन्धिः—न तावदपूर्वं प्रत्यक्षेणोप-  
लभ्यते । नाप्यनुमानेन, तत्प्रतिबद्धलिङ्गाभावात् । न च शब्देन ।  
न च लोकेऽपूर्वप्रतिपादकं किञ्चित्पदमवगम्यते । अपूर्वपदन्व-  
र्थनामतया अभावप्रतिपादकमेव । न चापदर्थीभूतस्य वाक्यार्थत्व-  
मस्ति । नाप्युपमानेन, तस्य सादृश्यमात्रविषयत्वात् । नापि दृष्टा-  
र्थापत्या, जगद्वैचित्र्यस्य स्वभावादेवोपपत्तेः । नापि श्रुतार्थापत्या,  
श्रुतस्य यागफलसाधनत्वस्यान्यथैवोपपत्तेः । न हि सर्वत्र कार्यसम-  
समयभाविनः कारणत्वम्, कार्यकारणयोर्यौगपद्याभावात् । किन्तर्हि  
पूर्वभाविन एव । अतः पूर्वभावित्वमात्रेण कर्मणः साधनत्वं  
भविष्यतीति किमपूर्वेण ? न च वाच्यम्—भवत्वनन्तरपूर्ववृत्तस्य  
साधनत्वम्, चिरातिवृत्तस्य तु कथमपूर्वेण विना साधनत्वमुपपद्य-  
तामिति । यतः प्रकल्प्याप्यपूर्वं चिरातिवृत्तस्यैव कर्मणः साधनत्वं



वाच्यम् । न ह्यपूर्वं साधनम्, कर्मण एव साधनत्वात् । नापि फलम्, स्वर्गस्यैव फलत्वात् । अथापूर्वद्वारेण कर्मण एव साधनत्वमित्युच्यते, ततः किमपूर्वं कर्मणः शक्तिः ? व्यापारो वा ? न तावच्छक्तिः ; शक्तिर्हि शक्तिमदाश्रया भवति । न च शक्तिमत्यतिक्रान्ते शक्तिस्समस्ति । नापि व्यापारः ; सर्वत्र खलु व्यापाराविष्टस्य व्यापारिण एव साधनत्वं भवति, न तु व्यापारमात्रस्य । ननु घृतपानपूर्वानुभवयोरपि धातुसाम्यं संस्कारो वा प्रत्यक्षादिभिरवगम्यते । कल्पनाहेतुत्वं लोके दृष्टमेव, तथात्राप्यतीतस्यैव कर्मणोऽपूर्वान्तरव्यापारद्वारेण फलसाधनत्वं भविष्यतीति । मैवम् ; तत्राप्यतीतयोरेव घृतपानपूर्वानुभवयोरपूर्वकल्पनावदत्राप्यन्यथैवोपपत्तेर्निरस्तमेवेति । यत्तु कृष्यादौ दृश्यत एवान्तरालकार्यं, तत्र व्यवहितपितामहप्रपितामहादिवत्कारणात्वमेव न त्वन्येषां तद्व्यापारत्वम् । तेन सर्वत्र पूर्वभाविन एव कारणात्वम् । श्यांस्तु विशेषः—कस्यचिदनन्तरपूर्वभाविनः, कस्यचिच्चिरपूर्वभाविनस्तदिति यथाप्रमाणमङ्गीकरणीयमिति नास्त्यपूर्वं किञ्चित्प्रमाणम् ।

तदुक्तम्—

तस्मात्कृतत्वमात्रेण प्रधानं पुरुषे फलम् ।

अङ्गानि च प्रधानेषु जनयन्तीति गम्यते ॥ इति ।

( प्रभाकरमतम् )

अत्र केचित्—शब्दाभिधेयमेवापूर्वमिति समाधानमभिदधति ।  
 तथा हि—लोके तावत्स्तनपानादिप्रवृत्तिप्रभृतिसकलव्यवहारेष्वेव कार्यावगतिः प्रवृत्तिनिमित्तमिति स्वसन्ताने समधिगतम् । तेन वृद्ध-  
 व्यवहारेषु हि श्रवणानन्तरं चेतनप्रवृत्तिमवगम्य स्वर्गनामानुसारेणैतदेव तावद्दुःखत्याद्यमानेनावगतम्—यत्कार्यावगतिरेव प्रवृत्तिनिमित्तं, सा च तद्भावभावितया लिङ्शब्देन कृतेति । तत्र यथा लोके क्रियाकार्यमेव प्रवृत्तिहेतुतया समधिगतम्, तथा यो हि यत्कामः स खल्वव्यवहितमेव तदुपायं कार्यतयावगच्छति । यथा तृप्तिकामो भोजनम् । ओदननिष्पत्तिकामश्च पाकम् । एवं सर्वत्र कृष्यादावप्युहनीयम् । तेन यथा यथा कामना सम्भवति, तथा तथा तदव्यवहितोपाय एव कार्यतां सम्भावयतीति व्युत्पत्तिः । एवं च सति “स्वर्गकामो यजेत” इत्यादिषु स्वर्गकामनाविशिष्टपुरुषसम्बन्धिकार्यं लिङ्गादिभिः प्रतिपादनीयम् । न च स्वर्गकामः कालान्तरभाविनः स्वर्गस्य व्यवहितां यागादिक्रियां तदुपायतया कार्यत्वेन बोद्धुं शक्नोति । अव्यवहितोपायस्यैव लोके कार्यत्वेनावगमस्योक्तत्वात् । तेनाव्यवहितोपायकार्यत्वव्युत्पत्त्यनुरोधेन क्रियातिरिक्तं कालान्तरस्थायि मानान्तरवेद्यं पुमांसमाश्रितं नियोज्यान्वययोग्यं लिङ्गादिशब्दाभिधेयमपूर्वमेव कार्यमर्थापस्या कल्प्यत इति । तच्च

यागस्य फलसाधनत्वनिर्वाहाय परैरपि कल्पनीयम् । अस्माभिश्चा-  
व्यवहितकाम्योपायकार्यव्युत्पत्तिबलात्तदेव प्रधानं फलोपायभूतं  
लिङ्शब्दाभिधेयं स्वीकृतमिति नानुपपन्नम् ।

नन्वेवं सत्यार्थापत्तिप्रमाणकत्वेनापूर्वत्वव्याहृतिः स्यात् ।  
सत्यम् ; यद्यपूर्वेऽर्थापत्तिः प्रमाणां भवेत्, किन्तर्हि तद्विषयलिङ्ग-  
दिशब्देन तात्पर्यविषयतया तदुपस्थितौ न तत्र प्रामाण्यम् । यथा  
परमत एव विश्वजिदादौ यद्यपि स्वर्गकामादिपदे श्रुतार्थापत्त्या क-  
ल्प्यमाने तदर्थोऽपि विशेषणतयोपस्थित एव, तथापि न तत्रार्थापत्तिः  
प्रमाणां भवेत्, किन्तर्हि ? वाचकशब्द एव । तद्वाचकशब्दे तु सा  
प्रमाणां । तद्वदिहापि नापूर्वरूपेऽर्थेऽर्थापत्तिः प्रमाणां । किं  
तर्हि ? तद्गोचरलिङ्गादिशब्दतात्पर्य एव । अवधृततात्पर्यश्च लिङ्ग-  
दिशब्द एव तत्र प्रमाणांमिति । एवञ्च तत्रैव लिङ्गशब्दस्य मुख्य-  
त्वम् । न हि सति सम्भवेऽनेकार्थत्वं शब्दस्य युक्तमिति लिङ्ग-  
शब्दस्य क्रियाकार्यत्वं लाक्षणिकमेव ।

नन्ववगतमुख्यार्थस्यान्वयानुपपत्तिर्हि लक्षणाकारणम् । न च  
लोके लिङ्गशब्दस्य मुख्यभूतोऽपूर्वोऽर्थो विदितपूर्वः । तदनवगमे  
च कथं लक्षणोति । मैवम् ; प्रामाणिकानामुत्तरकालमयं विवेकः,

म्परापरिहारो न भवेत् । तथाहि—यत्तावदुक्तं स्तनपानादिप्रभृति सकलव्यवहारेष्वेव कार्यावगतिः प्रवृत्तिनिमित्तं स्वसन्ताने समधिगतमिति । तदयुक्तम् ; व्यभिचारात् । कृतिसाध्यं हि कार्यमित्यवगतं लोके, कृत्यनन्तरमुत्पत्तुमर्हत्वं लोके विषभक्षणाकण्टकमर्दनादिष्वप्यविशिष्टम् । न हि विषभक्षणे कण्टकमर्दने वा कृत्यनन्तरोत्पत्त्यर्हत्वं न सम्भवति । न च तस्य स्वसन्ताने प्रवृत्तिहेतुत्वमनवगतम् । अथानिष्टोपायतया न तत्र प्रवृत्तिः । एवं तर्हि तदागमन्यायेनेष्टोपायतैव प्रवृत्तिहेतुरस्तु, किं कार्येणेति ।

यदपि केनाप्युक्तम्—न कृत्यनन्तरोत्पत्त्यर्हत्वं कार्यत्वम्, किन्तु कृतिप्रयोजनत्वे सति कृत्यनन्तरोत्पत्त्यर्हत्वम् । प्रयोजनं च तदेवोच्यते—यदवगतमिच्छाप्रवृत्तौ कारणम् । न चेष्टोपायतैव परमवगता सतीच्छाप्रसवकारणम्, किन्तु इष्टतदुपायानिष्टपरिहारतदुपायानां चतुर्णामिवेच्छाप्रसवहेतुत्वम् । सकलकार्यस्यैव चानियतकारणात्वासम्भवादेतच्चतुष्टयानुगतमेवेच्छोत्पत्तिकारणां वक्तव्यम्, चतुर्ष्वन्यतमत्वमेव.....एतदेव वा कृतिप्रयोजनत्वम् । न हि विषभक्षणे कण्टकमर्दने वा एवम्भूतकृतिप्रयोजनत्वे सति कृत्यनन्तरोत्पत्त्यर्हत्वमस्तीति न तेन व्यभिचार इति ।

तदेतदर्थशून्यं भ्रामकमेव परं वचनम् । न हीष्टोपायाति-



रिक्ताऽन्या कोटिस्समस्ति, अनिष्टपरिहारस्यापीष्टत्वादनिष्टपरि-  
 हारोपायस्यापीष्टोपायत्वात् । तत्र चेच्छाप्रसवहेतुत्वं स्वभावसुन्दर-  
 त्वादिष्टस्यैव परं न त्विष्टोपायस्य, अप्रियत्वेन स्वतो दुःखहेतुतये-  
 च्छोत्पादकत्वासम्भवात् । किन्तु फलमेव स्वगतामिच्छामुत्पाद्य  
 स्वोपायतया तत्रापीच्छामुत्पादयति । एतच्च लिप्साधिकरण एव  
 प्रपञ्चितम् । तेन साधनस्येच्छाजनकत्वान्न प्रयोजनत्वम् । अतः कथं  
 कृतिप्रयोजनत्वविशेषितमपि कार्यत्वं प्रवृत्तिजनकमिति । अथ तन्मा  
 भवत्विष्टोपायस्येच्छाजनकत्वम्, इच्छाविषयत्वं तावदस्ति । न च  
 विषभक्षणकण्टकमर्दनयोरिच्छाविषयत्वमस्ति । तेनेच्छाविषयत्व-  
 विशेषितमेव कार्यं प्रवृत्तिहेतुर्भविष्यतीति । तदप्ययुक्तम् ; साधनस्य  
 हीच्छाविषयत्वं फलजन्यमित्युक्तम् । तच्च फलसाधनत्वावगमाधीन-  
 मेवेति तदेव प्रवृत्तिनिमित्तम् । तेनेच्छाद्वारेणोष्टोपायताया एव  
 प्रवृत्तिहेतुत्वं लोकेऽपीति कार्यस्य प्रवृत्तिहेतुत्वे व्युत्पत्तिविरह  
 एवेति ।

भवतु वा लोके कार्यस्य प्रवृत्तिहेतुत्वम्, तथापि वेदेऽपूर्वरूप-  
 कार्यापस्थितिस्तु कुतः ? तथा हि—किमत्र लिङ्भिधेयं प्रवृत्तिनि-  
 मित्तं कार्यशब्देनाभिमतम्, किं कृत्यदेश्यं प्रधानं परम्परया कृति-

साध्यम् ? अथ साक्षादेवान्योद्देशप्रवृत्तकृत्युत्पाद्यम् ? अत्र न तावत्पूर्वः ; तथात्वे फलस्यैव कार्यत्वात् । न हि कृत्युद्देश्यं प्रधानं परम्परया कृतिसाध्यं फलातिरिक्तं लोके दृष्टम् । नापि द्वितीयः ; तथात्वे च धात्वर्थस्यैव कार्यत्वात् । न हि साक्षादन्योद्देशप्रवृत्तकृत्युत्पाद्यं धात्वर्थातिरिक्तं लोके समधिगतम्, अपूर्वं त्वेतदुभयरूपाभावात् कुतः कार्यम् ? अतो यदुक्तमव्यवहितकाम्योपायत्वमेव कार्यत्वमिति लोके समधिगतमिति, तन्निरस्तम् । एतदुभयरूपरहितस्य कार्यत्वासम्भवात् ।

यदपि लोके स्वसन्तानानुसारेण कार्यावगमः प्रवृत्तिहेतुरित्यसद्धारोप्याभिहितम्, तदपि साक्षादन्योद्देशप्रवृत्तकृत्युत्पाद्यक्रियारूपकार्यमेव । वेदेऽपि यदि तथाभूतकार्यावगमः प्रवृत्तिहेतुरभिधीयते तदिष्यत एव । न च वाच्यम्—यदनन्तरं यन्निष्पद्यते तदेव तदुद्देशप्रवृत्तकृतिनिष्पाद्यं भवति । तृप्त्युद्देशप्रवृत्तकृतेरिव भोजनम् । न च यागानन्तरं फलं निष्पद्यते ; अतो न यागस्य फलोद्देशप्रवृत्तकृतिसाध्यत्वमिति । यतो लक्षवेधक्षणाद्देशप्रवृत्ता हि कृतिर्ज्याकर्षणाविमोकमात्रनिवृत्ता, न च तदनन्तरं लक्षवेधो निष्पद्यते । किन्तर्हि ? वेगाख्यसंस्कारपरम्परया चिरेणैव । तेन क्वचिदनन्तरस्य, क्वचिद्व्यवहितोपायस्यापि लोके कार्यस्य दृष्टत्वादव्यवहितोपायत्वमेव कार्यत्वमिति नास्ति व्युत्पत्तिः ।

अथ तत्रापि लक्षवेधाव्यवहितक्रियाक्षणस्यैव कार्यत्वमित्यु-  
च्यते ; तत् किं कृत्युद्देश्यत्वेन कृत्युत्पाद्यत्वेन वा ? न तावदुद्दे-  
श्यत्वेन ; लक्षवेधस्यैवोद्देश्यत्वात् । नापि साक्षात्कृत्युत्पाद्यत्वेन ;  
आद्यक्रियाक्षणमात्रोत्पादनिवृत्तत्वात् कृतेः । तेन यथावान्तरव्या-  
पारद्वारेण व्यवहितोपायस्यापि लक्षवेधस्य कार्यत्वम्, तथा याग-  
स्यापि स्वीक्रियतां किमपूर्वकार्यस्वीकारव्यसनेनेति । तेन फल-  
धात्वर्थातिरिक्तापूर्वाख्यकार्यस्वरूपे व्युत्पत्तिविरहः । भवतु वा-  
पूर्वमेव कार्यम्, तथापि विधिशब्दाभिधेयत्वं तस्य कुतः ? तथाहि—  
स्वर्गकामपदसमभिव्याहारान्यथानुपपत्त्या अव्यवहितकाम्योपायरूपे  
कार्ये लिङ्शब्दस्य शक्तिः कल्पनीया । तथा च सत्यर्थापत्तिविष-  
यत्वात्तस्यापूर्वत्वव्याहृतिर्दुर्निवारैव ।

यदुक्तमर्थापत्तेरुपस्थापकत्वमात्रम्, अपूर्वप्रामाण्यं पुनर्लि-  
ङ्गशब्दवाच्यत्व एव । यथा विश्वजिदादौ स्वर्गकामपद-  
कल्पनायामिति । तदयुक्तम् ; विश्वजिदादिषु हि स्वर्गरूपस्य  
सर्वान् प्रत्यविशिष्टत्वेनावगतपूर्वतयोपस्थितस्य तत्साध्यत्वाभि-  
धायकं स्वर्गकामपदं विश्वजिदाक्यशेषत्वेन श्रुतार्थापत्त्या  
कल्प्यत इति युक्तम् । अत्र पुनरपूर्वकार्यस्यान्यतोऽनुपस्थि-  
तत्वादपूर्वत्वादर्थापत्तिप्रमाणेनैवोपस्थितिर्वक्तव्या । प्रमाणं चोपस्था-  
पयति, अथ च न तत्र प्रमाणमिति हास्यास्पदमेव । तत्र

यद्यर्थापत्तिरपूर्वे प्रमाणम्, तत्र लिङ्गेऽनुवादकत्वादप्रामाण्यमेव ।  
अर्थापत्तिप्रमाणादनुपस्थितेऽपूर्वकार्ये हि लिङ्गादिभिः सह वाच्य-  
वाचकसम्बन्धानवधारणात् । न च शब्दसहायात्तत्कर्कादेवापूर्वोपस्थि-  
तिरिति वाच्यम् । यतः प्रमाणोपस्थिते खल्वर्थे तद्विपरीता-  
र्थान्तरगतानिष्टप्रसङ्गस्तर्कः । यथा “श्येनेनाभिचरन् यजेत” इति ।  
अत्रैवावगते भावार्थस्य फलसाधनत्वे नामार्थस्यापि फलसाधनत्वे  
अदृष्टान्तरकल्पनाप्रसङ्गः । न चात्रान्यथानुपपत्तेः प्राक् शब्दा-  
दपूर्वस्योपस्थितिरिति सत्यप्यपूर्वकार्यत्वे सम्बन्धाग्रहूपोऽपरो  
व्युत्पत्तिविरहः । तदयं संक्षेपार्थः—

प्रवर्तकत्वे कार्यस्य तथापूर्वस्वरूपके ।

विधिशब्दाभिधेयत्वे व्युत्पत्तिविरहस्त्रिधा ॥

दूषणान्तराणि तु विस्तरभयान्नोक्तानि । तदेतत्सर्वथाऽपूर्व-  
कार्याभिधानं विधिशब्दस्याभिधानतो यथा यथा निरूप्यते, तथा  
तथा कदलीकाण्डेऽन्तस्सारविचारसमानमेवेत्यलमतिस्वप्नस्य विक-  
त्यनेनेति यथावार्तिकमेवापूर्वप्रमाणां प्रस्तूयते ।

( भाट्टमतेन सिद्धान्तः )

अर्थापत्तिरेवापूर्वे प्रमाणमिति । तथा हि—“दर्शपूर्णमासा-  
भ्यां स्वर्गकामो यजेत” इत्यत्र विद्धयवरुद्धा भावना स्वर्गकाम-



पदोपनीतं पुरुषार्थीभूतं स्वर्गमेव साध्यं परिगृह्य साधनाकां-  
 क्षिणी यागमेव समानपदोपात्तं साधनतया गृह्णीती काला-  
 न्तरभाविनि स्वर्गे भङ्गिनो यागस्य साधनत्वमवगतमनुपपद्यमा-  
 नपपूर्वरूपं यागजन्यमत्रान्तरव्यापारभूतं चिरस्थायि कल्पयति ।  
 न च वाच्यम्—सर्वत्र व्यापारविशिष्टस्यैव व्यापारिणाः साधनत्वं  
 भवति, न तु निवृत्ते व्यापारिणि व्यापारमात्रस्येति । यतो धनु-  
 र्याकर्षणमोक्षणस्यातिक्रान्तस्याप्यवान्तरव्यापारपरम्पराद्वारेण चि-  
 रेणापि लक्षवेधसाधनत्वदर्शनात् । अत एव यत्केनाप्युक्तम्—  
 यद्विद्यमानव्यापारिजनित एवावान्तरव्यापार इत्युत्पत्त्यपूर्वव्यवहितस्य  
 परमापूर्स्य नावान्तरव्यापारत्वमिति तदपि परास्तम् ; येनानेक-  
 व्यापारपरम्परया व्यवहितस्याप्यन्तिमवेगाख्यसंस्कारजन्यस्य क्रि-  
 याक्षणस्य लक्षवेधोद्देशप्रवृत्तधनुर्याकर्षणमोक्षणावान्तरव्यापार-  
 त्वदर्शनात् । किञ्चार्थापत्तेरन्यथाप्युपपत्तिरन्यथैवोपपत्तिरिति दूषण-  
 द्वयम् । तेनानुमानदूषणं विशेषविरोधमभिदधताऽर्थापत्तिदूषणा-  
 परिज्ञानमेवात्मनः प्रकटितमिति ।

यदप्युक्तम्—कार्यकारणयोर्यौगपद्यात्सर्वत्र पूर्वभाविन एव  
 कारणत्वम्, तेन यथानन्तरपूर्वभाविनस्तथार्थापत्त्या क्वचिच्चिरपूर्व-  
 भाविनोऽपि यागस्य भविष्यतीति । तदयुक्तम् ; कारणत्वं हि  
 कार्योत्पत्तिशक्तियोगित्वम् । न चातीतस्य शक्तियोगित्वं सम्भवति ।

कथं तर्हि पूर्वभाविनः कारणत्वमिति चेत्—उच्यते ; द्वयी हि कार्यस्यावस्था—उत्पन्नावस्था, उत्पद्यमानावस्था च । तत्रोत्पन्नावस्थायां कारणस्य पूर्वभावित्वमेव । तदभिप्रायेणोच्यते अनन्तर-पूर्वभाविकारणमिति । उत्पद्यमानदशायान्तु कार्योत्पत्तिशक्तियोगि कारणं विद्यत एव । सर्वत्रोत्पद्यमानदशायां कारणस्य विद्यमानत्वात् । कथं चिरातिवृत्तस्य कारणत्वमिति ? तेनैव शब्दावबोधितसाधनत्वानुपपत्त्या तदुपपादकमपूर्वं कल्प्यत इति । तदुक्तम्—

फलाय विहितं कर्म क्षणिकं चिरभाविने ।

तत्सिद्धिर्नान्यथेत्येवमपूर्वमपि कल्प्यते ॥ इति ।

( तं. वा., पृ. ३६० )

नन्वेवं भवतु क्षणिकस्य यागस्य चिरभाविफलकरणत्वान्यथानुपपत्त्या फलापूर्वमेकम् । अपूर्वान्तराणि तु कुतः ? उच्यते—“दर्शपूर्णमासाभ्यां यजेत” इत्यत्र करणतया परस्परसहिता भङ्गिनः षड्यागाः प्रतीयन्ते । तेन यथा फलकरणत्वानुपपत्त्या फलापूर्वमेकं कल्प्यम्, तथा क्षणिकानां साहित्यानुपपत्त्योत्पत्त्यपूर्वाण्यपि कल्प्यन्त एवेति नानुपपन्नम् । ते च षड्यागाः कालसम्बन्धितया समुदायद्वयापन्नाः “दर्शपूर्णमासाभ्याम्” इति करणविभक्त्या विवक्षितसाहित्याः करणतया प्रतीयन्ते । तेषां च समुदायद्वयापन्नाना-

मङ्गान्युदीच्यानि यथा प्रयाजादीनि साधारणानि, असाधारणान्यपि तथा बहूनि सन्त्येव । तद्यथा—“चतुर्होत्रा पौर्णमासी-  
मभिमृशेत्, पञ्चहोत्रामावास्याम्” इति चतुर्होतृपञ्चहोतृमन्त्राणा-  
मसाधारणाङ्गत्वम्, तथा “संस्थाप्य पौर्णमासीं वैमृधमनुनिर्वपति”  
इति वैमृधस्य कर्मणः पौर्णमास्यङ्गत्वमिति । अङ्गं च तद्भवति,  
यत्स्वरूपे कार्ये वोपकरोति । तत्रोदीच्याङ्गानां स्वरूपोपयोगा-  
भावात् कार्य एवोपयोगो वक्तव्यः । तेन साङ्गा पौर्णमासी एकं  
समुदायापूर्वं जनयति । तथैवामावास्याऽपरं समुदायापूर्वमिति ।  
न च फलापूर्वं एव कार्ये उदीच्याङ्गोपयोग इति वक्तव्यम् । असा-  
धारणाङ्गोपदेशस्यासाधारणकार्यव्यतिरेकेऽनुपपत्तेः । अन्यथा एक-  
फलापूर्वप्रयुक्तत्वेन प्रयाजादिवत्तेषामपि साधारणत्वप्रसङ्गात् । किं  
च यत्र विभिन्नसमुदायसाध्यमेकं कार्यम्, तत्र प्रात्यात्मिकसमुदाय-  
साध्यावान्तरकार्यद्वारेणैव । यथा पदात्मकवर्णसमुदायानां  
पदार्थज्ञानावान्तरकार्यद्वारेण वाक्यार्थज्ञानमिति व्युत्पत्तिवशादुत्प-  
श्यपूर्वाणां फलापूर्वसाधनत्वानुपपत्त्या साङ्गसमुदायद्वयजन्यमपूर्व-  
द्वयमेव कल्प्यत इति ।

१. “पृथिवी होता” इत्यादिको मन्त्रश्चतुर्होता । “अभिर्होता” इत्यादिको  
मन्त्रः पञ्चहोता ।

नन्वेवं तर्हि समुदायापूर्वद्वयमेवाव्यवहितफलसाधनमस्तु, किं परमफलापूर्वस्वीकारेण ? उच्यते—कर्तुरिष्टफलनिष्पादकता फलाव्यवहितैककार्यद्वारेणैव, यथा कुविन्दस्य तन्तुसंयोगनिष्पादनद्वारेण पटनिष्पादकत्वमिति व्युत्पत्त्या समुदायापूर्वद्वयस्याव्यवहितफलसाधनत्वानुपपत्त्या फलापूर्वमेकं कल्प्यत इत्यपूर्वनवकसिद्धिः । तदपूर्वनवकशाखिनि चारोपचारबालवलभीभुजङ्गः सङ्गतसोपानकं चक्रे ।

अत्र च प्रतिपदाधिकरणापूर्वाधिकरणयोर्भावार्थाधिकरणपरिकरत्वाद्भावार्थाधिकरणप्रयोजनेनैव प्रयोजनवत्वम् । भावार्थाधिकरणप्रयोजनञ्चैवम्—यदि द्रव्यगुणयोः फलसम्बन्धस्तदा—अप्रतिनिधानम्, अदृष्टकार्यत्वेन तत्सदृशस्य द्रव्यादेस्तत्कार्यत्वानवधारणात् । भावार्थस्य तु फलसाधनत्वे, द्रव्याभावे तत्सदृशद्रव्यान्तरस्य दृष्टकार्यत्वेन प्रतिनिधानमिति ।

सूत्रन्तु—अपूर्वं पुनरस्ति, यदारम्भश्चोदना । आरभ्यत इत्यारम्भः फलभावनैवोच्यते । सैव चोद्यमाना अपूर्वसद्भावे प्रमाणमित्यर्थः ॥

इति तृतीयमपूर्वाधिकरणम् ॥३॥

अथ चतुर्थं तानिद्वैधाधिकरणम् ॥

तानि द्वैधं गुणप्रधानभूतानि ॥ २.१.६॥

(विषयसंशयौ)

अवगतमेतद्भावशब्दाः प्रधानकर्मणो वाचका इति । बहुप्रकाराश्च भावशब्दाः—यजति ददाति जुहोतीत्येवंप्रकाराः, अवहन्ति दोग्धि पिनष्टि विलापयतीत्येवमादयश्च । तेषु सन्देहः—किं सर्वे प्रधानकर्मणोऽभिधायकाः ? उत केचिद्गुणकर्मण इति । भावार्थेभ्योऽपूर्वमिति व्युत्पादिते सर्वेषामेवाख्यातपदानां भावार्थत्वाविशेषात्सर्वेभ्य एवापूर्वप्रसक्ताविदानीं तदपवादार्थं गुणप्रधानविवेकः क्रियते ।

( पूर्वपक्षः )

तत्रायं पूर्वपक्षिणोऽभिसन्धिः—यथा यजति ददाति जुहोतीत्यादिषु भावना भाव्यमपूर्वमेव धात्वर्थस्य सन्निधिवशाद् गृह्णाति प्रयोजनतया साध्यम्, तथाऽवहन्ति दोग्धि पिनष्टि विलापयतीत्यादिष्वपि भावनाभाव्यमपूर्वमेव धात्वर्थस्य प्रयोजनतया साध्यं युक्तम् । अतः सर्वेषामेव प्रधानकर्मत्वमविशेषात् । ननु “ब्रीहीनवहन्ति” इत्यादिषु द्वितीयाश्रुत्या ब्रीह्यादीनामेव समभिव्याहृतावघातादिक्रियापेक्षया प्राधान्यमवगम्यते । अतः कथं कर्मणः प्राधान्यमेव । मैवम्; लोकवेदयोर्द्वितीयायाः प्राधान्याभिधानव्यभिचारात् ।

तथाहि—लोके तावत् 'उपाध्यायाय गां ददाति' इत्यादिष्वनी-  
 प्सितकर्मण्यपि द्वितीया दृश्यत एव । तथा वेदेऽपि सक्तुमारुतैकक-  
 पालादिषु, "सक्तुञ्जुहोति" "एककपालं जुहोति" इत्यादिषु द्वितीया  
 श्रूयत एव । न च सक्त्वादीनां प्राधान्यमस्ति । अतो नात्र द्वितीया-  
 श्रुत्या व्रीह्यादीनां प्राधान्यमवगम्यत इति । न च वाच्यम्—  
 वैतुष्यरूपदृष्टोपकारद्वारेण सामवायिकत्वे सम्भवति यागादिवदपूर्वद्व-  
 रेणारादुपकारकत्वमयुक्तमिति । यतो वैतुष्यार्थत्वेनावघातविधौ  
 सति दृष्टार्थत्वं सामवायिकत्वं च भवति, विधेश्चाप्राप्तविषयत्वात् ।  
 न च प्रमाणान्तरविषयवैतुष्योपायो विधिः सम्भवतीत्यदृष्टार्थत्वमेव ।  
 न च नियमस्याप्राप्तत्वाम्भियमार्थोऽयं विधिरिति वक्तव्यम्, नियम-  
 स्याश्रुतत्वात् । न ह्यत्र नियमाभिधायकः कश्चिच्छब्दः श्रूयते । किञ्च  
 वैतुष्योपायत्वेनावघातस्य प्राप्तत्वादुपायान्तरनिवृत्तिरूपो नियमो  
 वक्तव्यः । तथा च सति शब्दान्तरेण परिसंख्यैवोक्ता भवेत् । सा  
 च त्रिदोषत्वादयुक्तेति प्रधानकर्मत्वमेव ।

अथोच्यते—न वयं नियमस्य शाब्दत्वमन्यनिवृत्तिरूपत्वं वा  
 श्रूमः । किन्तर्हि ? लोकप्राप्तस्यैवापूर्वसाधनताज्ञापनम् । तच्चास्य  
 निवृत्तिफलत्वाम्भियम इत्युच्यते । तदत्रावघातस्यापूर्वसाधनत्वम-  
 भिमत्तं यद्विधिज्ञाप्यं किं प्रयाजादिवत्साक्षादेवापूर्वजनकत्वम् ?  
 अपूर्वाय वैतुष्यजनकत्वं वा ? न तावत्साक्षात् ; सिद्धान्तिना

तदनभ्युपगमात् । नाप्यपूर्वाय व्रीहिवैतुष्यजनकत्वम् ; तस्यापि  
लोकत एव प्राप्तत्वात् । अथैवं सति लोकानुसारेण दलनादेरप्यपूर्-  
वसाधनत्वप्राप्त्यै विधिरिति चेत्—नैतत् ; तथा सति परिसंख्यापत्तेर्न  
नियमविधित्वम् । तस्मात् प्रयाजादिवदपूर्वार्थत्वमेवावघातादीनामिति ।  
एवञ्च सति 'यदैकस्मादपूर्वं तदेतरत्तदर्थम्' इति न्यायेन व्रीह्यादिद्र-  
व्याणामवघातार्थत्वात्सर्वेषामेवाख्यातानां प्रधानकर्माभिधायित्वम्,  
ततश्चापूर्वभेद एवेत्येवं प्राप्ते—

( सिद्धान्तः )

अभिधीयते—भवेदेतदेवं यद्युभयपत्र द्रव्यं क्रिया च विधीयते ।  
तदा हि द्वयोरेव प्रयोजनाकाङ्क्षायां द्रव्यस्य दृष्टक्रियानिष्पादकत्वेनैव  
प्रयोजनाकाङ्क्षानिवृत्तिः । कर्मणास्तु दृष्टासम्भवाददृष्टार्थत्वमेव कल्प्यत  
इति प्रयुक्तम् । यदा तु वाक्यान्तरप्रतिपादितप्रयोजनं द्रव्यमुपात्तं,  
तदा कर्मणोऽपि तदपेक्षितदृष्टोपकारनिर्वर्तनेनैव प्रयोजनत्वाद्भादृष्ट-  
कल्पनायां प्रमाणमस्ति । इहापि "व्रीहीनवहन्ति", इत्यादौ "व्रीहि-  
भिर्यजेत" इत्यादिवाक्यप्रतिपादितप्रयोजनमेव व्रीह्यादिद्रव्यमुपात्तम्,  
तथा विधीयमानस्यावघातादिकर्मणोऽपि तदपेक्षिततण्डुलादिरूप-  
दृष्टोपकारनिर्वर्तनेनैव प्रयोजनत्वाद्भादृष्टकल्पनायां प्रमाणमस्ति ।

तदुक्तम्—

नामाख्यातार्थसम्बन्धे यदकृतं प्रयोजनम् ।

तस्याद्दृष्टार्थता युक्ता, नेतरस्याप्रमाणिका ॥ इति ॥

(तं. वा., पृ. ४०६)

न चैवं सत्यवघातादेर्दृष्टवैतुष्योपायत्वस्य प्राप्तत्वान्न तदर्थतया विधेर्वैयर्थ्यमिति वक्तव्यम् । यतो ब्रीहीणां तण्डुलादि-निर्वृत्तिद्वारेण यागसाधनत्वात्तण्डुलनिर्वृत्तिरूपार्थाक्षेपेणावघातप्राप्तिर्वक्तव्या । न च श्रौते विधौ सत्याक्षेपः सम्भवति । तेनाक्षेपात् प्रागेव श्रौतस्य विधेः प्राप्तविषयत्वम् । न च विनापि विधिना प्राप्स्यतः किं विधिनेति विधिवैयर्थ्यम् । अप्राप्तांशपूरणेनैवार्थवत्वात् । तथाहि—नित्यभूता खलु प्राप्तिर्विधितोऽवगम्यते, आक्षेपतश्च पाक्षि-की । अन्यस्यापि वैतुष्योपायस्याक्षेपाविशेषात् । तेन यस्मिन् पक्षे नावघातप्राप्तिस्तत्पक्षपूरणेनापूर्वोपयोगितया विधेः साफल्य-मिति । अयमेव च नियमपरिसंख्ययोर्भेदः—यत्पक्षप्राप्तविषयत्वा-भियविधेरप्राप्तांशपूरणमेव फलम्, अर्थादन्यनिवृत्तिः । परिसंख्या-यान्तु युगपदुभयप्राप्तेरप्राप्तांशपूरणाभावादन्यनिवृत्तिरेव विधेः फलमिति । एष च नियमविधिप्रकारो “ब्रीहिभिर्यजेत” इत्यत्र द्रव्यविधावप्युहनीयः ।



नन्वत्र किमवघातादिजन्यमदृष्टमस्ति न वा ? न तावन्नास्ति, अदृष्टमन्तरेण नियमानुपपत्तेः । अथास्ति, तदा संमार्गादिवदवघातादेरप्यदृष्टार्थत्वान्नास्त्यधिकरणभेद इति । न ह्यवघातादेरदृष्टार्थत्वे विधानमनुष्ठानं वा, किन्तु दृष्टलोलुपत्वाद्धिः अपेक्षितब्रोहिवैतुष्यार्थमेव । तस्य चाप्राप्तांशपूरणेन यदवघातादेर्नियमानुष्ठानप्रतिपादनं तदुपपत्तये तदुल्लादिगतमदृष्टं कल्प्यमानं 'न निमित्तं विधिरपबाधत' इति न्यायेन न दृष्टार्थत्वमबाधितमधिकरोति । सम्मार्गादिषु तु विध्यपेक्षितदृष्टाभावाददृष्टार्थमेव विधानमिति भेदः ।

यत्तु द्वितीया प्राधान्यं व्यभिचरतीत्युक्तम्, तदनन्तराधिकरणो परिहरिष्यामः । इह पुनरद्वितीयान्तानामपि बहूनां "प्रयाजशेषेण हवींष्यभिघारयति" "मैत्रावरुणाय दण्डं प्रयच्छति" "अग्नेस्तृणान्यपचिनेति" "तप्ते पयसि दध्यानयति" इत्येवमादीनामप्युदाहरणत्वाद्वाक्यान्तरकृतप्रयोजनद्रव्यसम्बन्धेन दृष्टोपकारदर्शनमेव प्रामाण्यमिति । तदुक्तम्—

"यैर्द्रव्यं न चिकीर्ष्यते तानि प्रधानभूतानि द्रव्यस्य गुणभूतत्वात्"

"यैस्तु द्रव्यं चिकीर्ष्यते गुणस्तत्र प्रतीयेत तस्य द्रव्यप्रधानत्वात्"

(जै. सू., २. १. ७, ८) इति ।

अतो द्रव्यगुणत्वादेवमादीनां नापूर्वभेद इति ।

प्रयोजनम्—विकृतौ प्रियङ्गवे चरावतिदेशप्राप्तोऽवघातो  
ब्रीहिद्रव्य एव कर्तव्यः, प्रधानश्रुतद्रव्याङ्गद्रव्यस्याबाधकत्वात् ।

अतिदिष्टप्रयाजाज्यवदिति पूर्वः पक्षः । तदुक्तम्—

प्रधाने हि श्रुतं द्रव्यं नाङ्गद्रव्यस्य बाधकम् ।

प्रयाजेष्वज्यवत्तेन हन्तौ स्याद्ब्रीह्यबाधनम् ॥ इति ।

(तं. वा., पृ. ४०७)

सिद्धान्ते तु—प्रियङ्गुणामेव कार्यान्तरोपयुक्तत्वेन संस्कार्य-  
त्वात्तासामेवावघात इति । तदुक्तम्—

प्रधानौपयिकं द्रव्यं संस्कारैरपि युज्यते ।

तेन हन्त्यादिभिः सर्वैः संस्कर्तव्याः प्रियङ्गवः ॥ इति ।

(तं. वा., पृ. ४०७)

तथा प्रकृतावपि प्रयोजनानि—अदृष्टार्थत्वे सति सर्वौपधिकं  
कृष्णलावघातवत् सकृदेवावघातः कर्तव्यः । एवं यवप्रयोगेऽपि  
अवघातार्थं ब्रीहय एवोत्पादयितव्याः । तथा प्रधानद्रव्यवैतुष्यं  
चोपायान्तरेणापि कर्तव्यं यदि पूर्वःपक्षः । सिद्धान्ते तु  
तदङ्गुलनिर्वृत्तिपर्यन्तमवघातोऽभ्यसितव्यः । यवप्रयोगे तु यवा  
एवावहन्तव्याः । प्रकृतद्रव्यवैतुष्यञ्च नोपायान्तरेण कर्तव्यमिति ।

सूत्रन्तु—आख्यातानि द्वैधं द्विप्रकारं विधायकानि कानिचि-  
द्दुष्कर्मणः, कानिचित्प्रधानकर्मण इति ।

यत्तु केनापि गुरुमतमजानता तन्मतमसम्यगुपन्यस्य दूषितम्, तदुपहासास्पदम् । तथाहि—स खल्वेवमाह—अन्यनिष्ठो हि भावार्थो न विधिविषयो नापूर्वविषय इत्यर्थः । अन्यनिष्ठत्वं च भावार्थस्यावगतापूर्वसाधनद्रव्यप्रयोजनत्वम् । तथावघातप्रोक्षणादिषु विद्यत इति तेषामपूर्वविषयत्वाभावाद्गुणकर्मत्वमेव । अनन्यनिष्ठस्तु भावार्थोऽपूर्वविषय एव । अनन्यनिष्ठत्वं च भावार्थस्यावगतापूर्वसाधनद्रव्यप्रयोजनत्वमेव । तच्च प्रयाजानुयाजादिषु विद्यत इति तेषां प्रधानकर्मत्वमेवेति । न चैवम्भूते प्रधानकर्मत्वे सुवर्णभरणादानाध्ययनादीनि व्यभिचारस्थानानि भवन्ति सर्वेषामेवानारभ्याधीतत्वेनापूर्वसाधनद्रव्यप्रयोजनत्वानवगमात् । नापि “यस्य पर्णमयी जुहूर्भवति” इतिवदपूर्वसम्बन्धिद्रव्यप्रयोजनत्वावगतिः सुवर्णादीनां व्यभिचरितक्रतुसम्बन्धित्वाद्पूर्वोपायत्वानुपस्थितेर्द्वितीयाद्यनीप्सितकर्मण्यपि नानुपपन्ना । एवञ्च सत्यवघातादिष्वन्यनिष्ठत्वेन भावार्थस्यापूर्वविषयत्वासम्भवाद्विषयस्य च पूर्वविशेषावगतिहेतुत्वाद्विधिशब्देनापूर्वं प्रतीयमानं कृतमेवानूद्यत इति युक्तम् । प्रयाजादिषु तु अपूर्वसाधनद्रव्यप्रयोजनत्वानवगमे विषयभावस्योक्तत्वाद्युक्ता प्रयाजादिविषयापूर्वान्तरावगतिरिति । न चैवं सत्यवघातादीनामपूर्वाविषयत्वादविधेयत्वमिति वाच्यम् । न अपूर्वविषयत्वं विधेयत्वम्, किन्तु अपूर्वसिद्धयर्थमुपादीयमानत्वम् ।

तच्चावघातादिष्वप्यविशिष्टमेवेति । यदा यत्तत्सिद्धयर्थमुपादीयते तद्विधेयमिति तन्त्रे व्यवहार इति सर्वञ्चैतद्वहितमतिभिस्तत्त्वतो निरूप्यमाणमस्मन्मताभिन्नमेवापूर्वाभिधानाभिधेययोः परं विशेषः । अपूर्वाभिधानं चापूर्वाधिकरण एव निराकृतम् । अलमतिपरपक्षप्रति-क्षेपमात्रपरतयेति ॥

इति चतुर्थं तानिद्वैधाधिकरणम् ॥ ४ ॥

अथ पञ्चमं सम्मार्गाधिकरणम्

(विषयसंशयौ)

धर्ममात्रे तु कर्म स्यादनिर्वृत्तेः प्रयाजवत् ॥

॥ २. १. ६. ॥

“क्षुचः सम्मार्ष्टि” “परिधीन् सम्मार्ष्टि” “अग्नीन् सम्मार्ष्टि” “पुरोडाशं पर्यग्निकरोति” इति श्रूयते । तत्र सन्देहः—किं पर्यग्निकरणां सम्मार्जनञ्च प्रधानकर्म, उत गुणकर्मति । पूर्वाधिकरणो “तानि द्वैधम्” इत्यभिधाय प्रधानकर्मगुणकर्मलक्षणं

सूत्रद्वयेनोक्तम् । इदानीं क्वचिद्विषयविशेषे सम्मार्गादौ प्रधानकर्मा-  
पवादः क्रियते ।

(पूर्वपक्षः)

तत्रायं पूर्वपक्षिणोऽभिसन्धिः—‘यैस्तु द्रव्यं न चिकीर्ष्यते तानि  
प्रधानभूतानि द्रव्यस्य गुणभूतत्वात्’ इति प्रधानकर्मलक्षणमुक्तम् ।  
न च सुगादिषु सम्मार्गादिजन्यचिकीर्षितो विध्यपेक्षितः कश्चिदुप-  
कारो दृश्यते । अतो ‘द्रव्याणां कर्मसंयोगे गुणत्वेनाभिसम्बन्धः’  
तथा ‘भूतभव्यसमुच्चारणे भूतं भव्यायोपदिश्यते’ इति न्यायेन सुगा-  
दिद्रव्याणामेव सम्मार्गादिरूपकर्मार्थत्वात् प्रयाजादिवत् प्रधान-  
कर्मत्वमेवेति ।

ननु मा नामावहन्त्यादिवत्प्रमाणान्तरेण द्रव्यगतं चिकीर्षित-  
मवगम्यताम्, तथापि द्वितीयाश्रुतिरेवेप्सिततमार्थाभिधायिनी सुगा-  
दिगतमदृष्टं चिकीर्षितमवगमयिष्यतीति । मैवम्; स्यादेवं यदि द्वितीया  
ईप्सिततमत्ववाचिनी भवेत् । सा तु “सक्तूञ्जुहोति” इत्यादिषु  
व्यभिचरतीति पूर्वाधिकरण एवोक्तम्, तथापि स्मरणमपीप्सितानी-  
प्सितसाधारणम् । तथा हि ‘कर्तुरीप्सिततमं कर्म’ (पा. सू., १.४.४६)  
इति स्मर्यते ‘तथायुक्तं चानीप्सितम्’ (पा. सू., १.४.५०) इत्यपि ।  
तेन क्रियाजन्यत्वमेव सर्वत्राव्यभिचारात् द्वितीयार्थः । तत्प्रधान-

कर्मत्वेऽप्यविरुद्धमेव । ननु वाक्यान्तरकृतप्रयोजनमत्र सुगादि-  
द्रव्यम्, अकृतप्रयोजनञ्च सम्मार्गादि कर्म । कृतप्रयोजनयोश्च  
सम्बन्धः, कृतप्रयोजनार्थत्वेनैवाकृतप्रयोजनं विधीयत इति  
युक्तम् । ‘अपेक्षितविधेरनपेक्षितविधानं दुर्बलम्’ इति न्यायेन  
दृष्टोपकाराभावेऽपि द्वितीयाया ईप्सिततमाभिधानमप्युक्तन्यायादेव  
कृतप्रयोजनसुगादिद्रव्यार्थत्वात् सम्मार्गादीनां ( न ? ) गुणकर्मत्वं  
सम्भवतीति । उच्यते—स्यादेवं यत्रकृताधिकरणं विधि-  
रनुमन्यते । स हि स्वरसतः साध्यस्य साधनमितिकर्तव्यता-  
श्चाकांक्षत्तदुपायभूतं द्रव्यादिकमपि आकांक्षति, तेन विना तद-  
सिद्धेः । यत्तु द्रव्यगतं संस्कारादिकं दृष्टार्थद्रव्याकांक्षया सम्बध्य-  
मानं तदप्याकांक्षोत्थापनेनानुमन्यते । न च “स्रुचः संमार्ष्टि” इत्या-  
दिषु सुगादीनां व्रीहीणामिव दृष्टोपकारार्थमवघातादिषु सम्मार्गा-  
दिष्वप्यपेक्षा समस्ति । न च द्वितीयाश्रुतिबलेनैव सुगादीनां संमा-  
र्गादिष्वकांक्षोत्थापनेनाकांक्षया चाधिकारविधेरप्याकांक्षोत्थापने-  
नानुमतिरिति वक्तव्यम् । द्वितीयाश्रुतेरीप्सितानीप्सितसाधारणत्वेन  
सम्मार्गस्य संस्कारकर्मत्वे प्रमाणाभावस्योक्तत्वात् । अतः सर्वथा  
सम्मार्गादीनां सुगादिपदार्थत्वे प्रमाणाभावात् द्रव्यचिकीर्षाभावेन  
धर्ममात्रमेवञ्जातीयकं (सं) मार्गादि प्रयाजादिवत् प्रधानकर्मत्वेनैव  
विधीयत इत्येवंप्राप्तेऽभिधीयते—

तुल्यश्रुतित्वाद्देतरैः सधर्म स्यात् ॥ २. १. १०. ॥

( सिद्धान्तः )

अयमभिप्रायः—भवेदेवं यद्यत्र द्वितीयाश्रुतिसमभिव्याहृत-  
सम्मार्गादिक्रियापेक्षं सुगादि प्राधान्यं नाभिदध्यात् । सा हि 'कर्तु-  
रीप्सिततमं कर्म' इत्यनुशासनादोदनं पचति, कटं करोति इत्यादि-  
प्रयोगदर्शनाच्चेप्सिततमत्वलक्षणं सुगादीनां प्राधान्यमेवाभिधत्ते ।  
तथा च सति विधेः सामान्येनाप्रतिपन्नशेषभावादीनां सम्मार्गादीनां  
सुगादिसमभिव्याहृतानां सुगादिगतमेव शेषित्वं बोधयतीति गुणक-  
र्मत्वे द्वितीयाश्रुतिरेव प्रमाणमिति । ननु "सक्तूञ्जुहोति" इत्यादिषु  
द्वितीयेप्सिततमत्वलक्षणं प्राधान्यं व्यभिचरतीत्युक्तम् । मैवम् ;  
तत्रापीप्सिततमत्वरूपप्राधान्याव्यभिचारात् । यत्तु करणत्वरूपं  
गुणत्वं, तल्लाक्षणिकमेव । तदुक्तम्—

प्राधान्यमेव तत्रापि द्वितीया वदति स्वतः ।

विरोधात्तेन सम्बन्धो गुणभावस्तु लक्ष्यते ॥ इति ।

(तं. वा., पृ. ४१०)

ननु मुख्याऽनभिधाने लक्षणा भवति । तदुक्तम्—

अभिधेयाविनाभूते प्रवृत्तिर्लक्षणेऽप्यते ॥ इति ।

(तं. वा., पृ. ३५४)

कथं पुनः सक्तुप्राधान्यं विरुद्धयते, येन विरोधाद्गुणभावो लक्षणीयः । उच्यते-यस्य क्वचिदुपयोगो निर्वृत्तो भविष्यतीति वाव-  
धार्यते तत्संस्कारार्थत्वात् कर्मप्राधान्यं प्रतिपद्यते । न च सक्तूनां  
भूतभाव्युपयोगः । तदुक्तम्—

भूतभाव्युपयोगं हि संस्कार्यं द्रव्यमिष्यते ।

सक्तवो नोपयोद्यन्ते नोपयुक्ताश्च ते क्वचित् ॥ इति ।

(तं. वा., पृ. ४११)

अतो गुणभावलक्षणाया सक्तुसाधनकहोमविधानमेवैतदिति  
सिद्धम् । सा च लक्षणा मुख्यार्थतात्पर्यानुपपत्त्या भवति । इह  
मुख्यार्थपरत्वंस्यैवासम्भवाल्लक्षणेति । तेनेप्सिततमत्वरूपप्राधा-  
न्याभिधायिद्वितीयाबलेन गुणकर्मत्वमेव सम्मार्गादीनामिति ।

ननु कर्मणि द्वितीया स्पर्श्यते । कर्मत्वन्तु यथेप्सिततमस्य, तथा-  
नीप्सितस्याप्यविशिष्टम्, 'तथा युक्तञ्चानीप्सितम्' (पा.सू., १.४.५०)  
इत्याद्यनुशासनाविशेषात् । अतः कथमीप्सिततमत्वमेव द्वितीया  
इति । उच्यते—न ह्यलौकिकं कर्मत्वरूपमत्र पाणिनिनाभिहितम्,  
किन्तु क्रियत इति व्युत्पत्त्या मनिप्रत्ययतोऽयं कर्मशब्दः । चेतनेन  
च तदेव क्रियते यदीप्सिततमम्, इच्छापूर्वकत्वात् क्रियायाः ।  
अतस्तदेव मुख्यं कर्म । तेनोक्तं 'कर्तुरीप्सिततमं कर्म' इति ।  
अन्येषां त्वनीप्सितादीनां क्रियाव्याप्यत्वमात्रपरोऽयं कर्मशब्दो



द्वितीयाप्रयोगार्थमेव पाणिनिना प्रयुक्त इति विवेक्तव्यम् ।  
अतः सिद्धं सम्मार्गादीनां गुणकर्मत्वमिति ।

यत्तु प्रभाकरेणोप्सितानीप्सितसाधारणं क्रियाजन्यफलभा-  
गित्वमेव कर्मत्वं तदेव च द्वितीयार्थं इत्युक्तम् । तत्रापादानस्यापि  
विभागलक्षणस्य क्रियाजन्यफलभागित्वेन कर्मत्वप्रसङ्गः । अथ  
मतं चतुर्विधं हि कर्म—उत्पाद्यं, प्राप्तव्यं, विकार्यं, संस्कार्यञ्चेति ।  
अतो नान्यत्कर्मत्वं किन्तूत्पत्तिप्राप्तिविकृतिसंस्कृतिरूपफलचतुष्टय-  
भागित्वमेव । तदयुक्तम्—गां दोग्धि गोपालक इत्यत्रोक्तोत्पत्त्या-  
द्यन्यतमफलभागित्वाभावाद्गोरकर्मत्वप्रसङ्गात् । तस्याश्च कर्मत्वम्  
'अकथितञ्च' (पा. सू., १. ४. ५१) इत्यनेन सूत्रेण सूत्रितम् । अथ  
दोहे दुग्धयुक्तावस्थाभावेन दुग्धवियुक्तावस्थापत्त्या विकारकर्मत्वमेव  
गोरित्युच्यते, तर्हि 'नगराद्ग्रामं राजा गच्छति' इत्यत्रापि  
राजवियुक्तावस्थापत्त्या नगरस्यापि कर्मत्वादपादानत्वं न स्यादिति  
यत्किञ्चिदेतत् ।

अत्र सम्मार्गस्य प्रधानकर्मत्वे गुणकर्मत्वे चानुष्ठानाविशेषात्  
प्रकृतौ विचारप्रयोजनस्यादर्शनात् भाष्यकारेण विकृतौ वरुणा-  
प्रघासे प्रयोजनमुक्तम् । तत्र "शमीमद्यः स्रुचेा भवन्ति" इति  
विधीयमाना शमी प्रकरणेन प्रधानीभूतवरुणाप्रघासार्था । तद्यदि

प्रधानकर्मत्वं संमार्गस्य तदा तदर्थं प्रकृतिवन्नानावृत्तीया एव स्रुच  
उत्पादयितव्याः, प्रधानाङ्गानामङ्गद्रव्याबाधकत्वात् । गुणकर्म-  
त्वे तु प्रधानगृहीतानां शमीमयीनामेव कार्योपयोगात्तासामेव  
सम्मार्ग इति ।

तदेतद्वार्तिककारपादा नानुमन्यन्ते । अथश्च तेषामभिसन्धिः—  
यथा “बर्हिषि हवींष्यासादयति” इति प्रकृतौ प्रकरणेन प्रधान-  
सम्बन्धिना साङ्गप्रधानहविरासादनार्थं, तथात्रापि स्रुङ्मात्रानुवा-  
देन विधीयमाना शमी पूर्वपक्षेऽप्यङ्गप्रधानार्थेवेति । तदुक्तम्—

स्रुङ्मात्रमनुवादेन शमीमय्यादि चेदितम् ।

स्त्रायतेऽङ्गप्रधानार्थं पूर्वसिद्धान्तपक्षयोः ॥ इति ।

(तं. वा., पृ. ४१३ )

अथ प्रकृतावयं न्यायः, विकृतौ तु प्रधानमात्रसङ्गतिरेवाङ्गा-  
नाम् । तदा प्रयाजादिस्रुचापि प्राकृतनानाजात्युत्पादनप्रसङ्गः ।

तदुक्तम्—

यदि प्रधानमात्रेण शमीमय्यादिसङ्गतिः ।

प्राकृत्यस्तु प्रसज्यन्ते प्रयाजादेः स्रुचस्ततः ॥ इति ।

(तं. वा., पृ. ४१४)

किञ्च—यदि प्रधानस्रुङ्मात्रसम्बन्धोऽपि शम्या भवेत्तथापि  
यथा सौमिकी त्रिंशद्धस्तपरिमाणा महावेदिरतिदेशप्राप्तदीक्षणी-  
यादिसम्बद्धदार्शपौर्यासासिकचतुर्हस्तं वेदिकार्यं परिमाणानादरेण

प्रसङ्गेन साधयति, तथा प्रधानार्थोपात्तशमीमयस्रुग्भिरेव जाति-  
मनादृत्यातिदेशिकनानावृत्तीयस्रुक्कार्यसिद्धेर्न तदर्थं नानावृत्तीयस्रु-  
गुपादानमिति ।

अत्रैके समाधानमेवमभिदधति—सर्वत्र खल्वङ्गानां करणोपका-  
रसम्बन्धद्वारकार्येऽङ्गविधानं सम्भवति, तत्त्वपूर्वीयनिरूढकार्यत्वात्स-  
न्निहितपदार्थाश्रयत्वेनैवाङ्गविधिर्व्यवतिष्ठते । विकृतौ तु प्रकृतिक्लृप्त-  
करणोपकारसम्बन्धद्वारकार्यस्यातिदेशप्राप्तत्वात्, इतरथा प्रकृतिव-  
द्विकृतावपि तस्याकल्पनीयत्वप्रसङ्गात् तस्मिन्नेव विधिरिति स्थितम् ।  
तदेवं सति “शमीमद्यः स्रुचो भवन्ति” इति विधीयमाना शमी प्रक-  
रणेन प्रधानार्था सती प्रकृतिक्लृप्तप्रधानीयकरणोपकारसम्बन्धद्वार-  
कार्यमेव स्रुक्छब्दोपस्थापितमपेक्ष्यमाणा प्रकृतिप्राप्तपर्णतादिनाना-  
जातीयस्रुङ्गिराकांक्षसंमार्गरूपं स्रुक्कार्यं परित्यज्य तत्रैव विधीयत इति  
युक्तम् । न च सम्मार्गस्रुचावपि प्रकृतौ प्रधानीयकरणोपकारकत्वं  
दीक्षणीयावा यमवत् स्रुचः संमार्ष्टीत्यनन्यगतिवाक्योपादानबलेन  
संमार्गापूर्वगृहीतत्वेन प्रधानापूर्वेण गृहीतत्वात् । अतो न तत्कार्ये  
शमीविधिरिति । तदर्थं नानाजात्युत्पादनमेव । बर्हिषां तु प्रकरणेन  
प्रधानापूर्वगृहीतत्वेऽप्यङ्गहविरहासादनस्य चाङ्गापूर्वगृहीतत्वेन प्राकृ-  
तानां करणोपकारकार्ये विधानासम्भवाद् द्वयोरप्यङ्गप्रधानहविरासा-  
दनयोराश्रयसाकांक्षत्वात् वाक्यात्प्रकरणाबाधेन युक्तमुपकारकतामा-

त्रपुरस्कारेणोभयार्थत्वम् । न च “वेद्यां बर्हिषि हवीष्यासादयति”  
 इत्याश्रयनैराकांद्ये सति प्रकरणात्प्रधानहविरासादनसम्बन्ध  
 एव बर्हिषां नाङ्गहविरासादनसम्बन्ध इति वक्तव्यम् । द्वयोरेकवा-  
 क्योपात्तयोर्वेदिबर्हिषोर्युगपदङ्गप्रधानहविरासादनाश्रयत्वादविरोधेन  
 समुच्चयेन समन्वयात् । विकृतौ तु प्राकृताङ्गसम्बन्धोत्तरकालीनत्वात्  
 वैकृताङ्गसम्बन्धस्य नैराकांद्यमिति वैषम्यम् । न चात्रापि  
 वैकृतप्रधानापूर्वगृहीतत्वेऽपि शम्या उपकारकतामात्रपुरस्कारेणोभया-  
 र्थत्वमिति वक्तव्यम् । वैकृतप्रकृतिक्लृप्तप्रधानीयकरणोपकारसम्बन्ध-  
 द्वारकार्याश्रयत्वस्य व्यवस्थितत्वात्सम्पार्गस्य प्रकृतिक्लृप्तप्रधानीयकर-  
 णोपकारसम्बन्धिसुगद्धारकार्यत्वासम्भवस्योक्तत्वाद्दीक्षणीयावत्प्रधा-  
 नापूर्वगृहीतत्वात्सम्पार्गसुचाम् ।

किञ्च वैकृतो हि शमीविधिरतिदेशप्राप्तपर्णातामबाधमानो  
 निविशते, तत्र प्रकरणानुरोधेन प्रधानीयसुक्प्रकृतिद्रव्यबाधेनैवोप-  
 पत्तौ नाङ्गसुक्प्रकृतिद्रव्यबाधनमप्युचितम् । न हि सौमिकमहावेद्यु-  
 पदेशेन दीक्षणीयादिष्वातिदेशिकदार्शपौर्णमासिकवेदिबाधः परे-  
 णापि स्वीकर्तव्यः । तथा सति वेदिप्रसङ्गदूषणानवकाशात् ।  
 अत एव “षड्भिर्दीक्षयति” इत्यत्राप्यबाधसम्भवे सति नातिदेशिक-  
 मन्त्रः षड्बाधकः । प्रकृतौ तु बर्हिषामङ्गप्रधानहविरासादनसम्ब-

न्धेऽपि न कस्यचिद्वाध इति । अतो न बर्हिषा साम्यम् । एवं सति स्रुग्रूपस्य नानाजातिकार्यस्य प्रकृतौ दर्शनाद्यदि स्रुग्रूप-  
पर्णताकार्येऽपि शम्या विधिः, तथापि सम्मार्गस्रुचां न शमीमयीत्वम् ।  
यतोऽनारभ्याधीतायाः पर्णतायाः स्रुग्द्वारेणाङ्गप्रधानापूर्वगृहीतायाः  
पृथगेवाप्रधानापूर्वीयकरणोपकारसम्बन्धिस्रुग्रूपद्वारकार्यकल्पनान्न प्र-  
धानीयकरणोपकारसम्बन्धिद्वारकार्यत्वम्, सम्मार्गीयस्रुग्रूपं पर्णता-  
कार्यस्यापीति ।

किञ्च विधेरौत्सर्गिकाव्यवहितभावार्थविषयत्वात्पर्णतां लक्षयि-  
त्वा तत्कार्यत्वेन स्वात्मनि लक्ष्यमाणो लक्षितलक्षणाप्रसङ्गाच्च  
स्रुक्कार्ये विधिरित्युच्यते । यद्यपि पर्णताकार्येऽपि विधिः, तथापि  
सम्मार्गस्रुग्वर्जनमेवेति न दोषः । तदुक्तम्—‘यत्र ह्यङ्गप्रधानार्थं एक  
एवोपदेशविधिः कार्यविधिरपि तत्र तथैव । यत्र पुनरुपदेशविधिभेदः  
कार्यविधिरपि तत्र प्रकरणात्प्रधानस्यैवेति दर्शितम्—आनर्थक्यात्तदङ्गे-  
त्रिति’ । अस्यार्थः—उपदेशविधिरिति ग्राहकोपदेशविधिः ।  
स यत्राङ्गे च प्रधाने च यः सम्बन्धी पदार्थः, तस्मा एक एव  
ग्राहको भवति । विकृतावपि तत्र प्रकृतिक्लृप्तकरणोपकारसम्बन्ध-  
द्वारकार्ये विधिरङ्गप्रधानसाधारण एवेति । यथा प्रकृतौ दर्शपूर्णमा-  
सीयग्राहकाधिकारविधिगृहीतानां बर्हिषां कार्ये विकृतौ शरविधिः ।  
अत एव प्रयाजादिषु स्रुचामपि शमीमयीत्वम्, तासामपि बर्हिर्वदेकैक-

ग्राहकापूर्वगृहीतानामुपकारकतापुरस्कारेणाङ्गप्रधानहोमरूपद्वारकार्य-  
सम्बन्धाविशेषात् । यत्र पुनरुपदेशविधिभेद इति, ग्राहकापूर्वभेदः ।  
यथा “जुह्वा जुहोति” “स्रुचः सम्मार्ष्टि” इति, विकृतावपि तत्र  
सम्मार्गविधिः प्रकरणात्प्रधानस्येव सम्मार्गस्रुचां सम्मार्गापूर्वगृही-  
तत्वेन प्रधानग्राहकाधिकारविधिसम्बन्धाभावात् ।

ये तु यत्र ह्यङ्गप्रधानार्थ एक उपदेशविधिरित्यङ्गप्रधानसाधा-  
रणा एव विनियोगविध्यभिप्रायेण प्रचक्षते, तेषां प्रकृतौ पृथगा-  
ध्वर्यवचमसाख्यया ऋत्विक्समाख्यया च पृथगङ्गप्रधानस-  
म्बन्धिन्यध्वर्युकार्ये ऋत्विक्कार्ये च “यो होता सोऽध्वर्युः”  
“ये यजमानास्त ऋत्विजः” इति विकृतौ न होतृयजमानसम्बन्धो  
भवेत् । ग्राहकोपदेशविधिगृहीतानां विकृतौ करणोपकार-  
सम्बन्धिद्वारकार्यगवेषणे विभिन्नसमाख्याकल्पितानामपि नाना-  
कार्याणां प्रधानगृहीताध्वर्युसम्बन्धेन प्रधानीयकरणोपकार-  
कद्वारकार्यकल्पनमुचितमेव । नापि सौमिकवेदिदक्षिणान्यायेन,  
प्रसङ्गादेव प्रधानीयस्रुचां सम्मार्गसिद्धेर्न तदर्थं नानावृत्ती-  
यस्रुगुपादानम् । प्रयोगप्राशुभावार्थे हि प्रयोगविधिः  
गुणानादरेणाप्यन्यार्थानुष्ठितस्याप्यन्योपकारकत्वमनुमन्यते । तेन  
यस्यैव प्रयोगविद्ध्याक्षिप्तं प्रयोगान्तःपतितमुपादानम्, तस्यैवोपा-  
दानप्रसङ्गविषयत्वम्, “सौमिकवेदिदक्षिणा” इत्यादि “सौमिकवेदि-

इक्षिययोः” इत्यन्तो ग्रन्थो (नालिखियो १) श्रैवरूपत्वाद्भवतु प्रसङ्गेनो-  
पकारत्वम् । सुचाञ्च द्रव्यार्जनवत्प्रयोगाद्बहिरेव क्रतुविध्यर्थमुपादा-  
नात् प्रसङ्गन्यायविषयत्वमिति । किञ्च सन्त्येवाग्निहोत्रार्था  
द्विजातेरग्निहोत्रिणो नित्यं हि नानावृत्तीया प्रसङ्गा.....इति(१) ।  
न च यजमानगृहावस्थितत्वात्तासां यज्ञदेशासम्भवाच्छमीमयी-  
नां प्रसङ्ग एवेति वक्तव्यम्, केनाप्यागन्तुककारणेन यज्ञदेशानयने  
सति प्रयोजनसम्भवात् । अतस्सूक्तं भाष्यकारेण सुगुदाहरण-  
प्रयोजनमिति ।

अत्रोच्यते—योऽयं सुषुब्धोपलक्षितकार्यद्वारेणोपकारसम्ब-  
न्धिद्वारकार्याश्रयो विधिः, स किं प्रकृत्यवधारितविधिस्वरूपानुरो-  
धेन ? कल्पनाभयेन वा ? तत्र न तावदाद्यः कल्पः—प्राकृताङ्गविधेर-  
पूर्वीयपदार्थाश्रयत्वस्वीकारात् । अथाङ्गानां प्रकृतावेव करणो-  
पकारसम्बन्धिद्वारकार्यजनकत्वात्तत्रैव विधिरुचित इत्यवधारितम् ।  
किन्तु प्रकृतौ प्रथमं करणोपकारस्याकृतत्वाद्विधेरपूर्वीयपदार्थमात्रा-  
श्रयत्वम्, विकृतौ प्रकृतिकृतस्योपकारद्वारकार्यस्यातिदेशप्राप्तेस्तत्रैव  
विधिरिति । मैवम् ; चेतनप्रवर्तनात्मको हि विधिः । चेतनप्रवृत्तिश्च  
सर्वत्र पुरुषार्थसम्बन्धविषयिणी । तदयं विधिः प्रवर्त्यपुरुषं प्रति  
प्रवृत्तिविषयस्य पुरुषार्थसम्बन्धज्ञानमव्यवहितमेवापेक्षते । ननु  
परम्परासम्बन्धात्, न; अपूर्वीयकरणोपकारसम्बन्धिद्वारकार्यजन-

कत्वेऽप्यङ्गानां तद्द्वारेण परम्परापूर्वसम्बन्धात् तत्परित्यज्य सर्वत्र पुरुषार्थीभूताधिकारापूर्वीयशब्दमात्रमपेक्षमाणो विधिर-  
पूर्वीयपदार्थविषय एवोचितः, द्वारकार्यस्य तु तन्निर्वाहकत्वम् ।  
अतो नोचित एवायमौचित्यभ्रमो मन्दानामिति ।

नापि द्वितीयः—समभिव्याहारानुपपत्त्या हि लक्षणा भवति,  
यथा 'गङ्गायां घोषो वसति' इति । न चात्र सुक्पदार्थस्य शमीमयत्व-  
समभिव्याहारो नोपपद्यते । समभिव्याहृतपदार्थावगतविशिष्टार्था-  
नुपपत्त्या तु यत् कल्पनीयं तल्लाक्षणिकम् । यथा 'पीनो दिवा न  
भुङ्क्ते' इत्यत्र रात्रिभोजनम् । कल्पनाभयेन तु लक्षणायां  
तस्यापि लाक्षणिकत्वप्रसङ्गः । तेनापूर्वीयशमीसमभिव्याहारानुप-  
पत्त्या प्रकृतिवदेव सुचामप्यपूर्वीयत्वं लक्ष्यताम्, तदतिरिक्तन्तु  
करणोपकारादिकमत्रापि कल्पनीयमेवेति । किञ्च सुकार्ये शमीविधौ  
पदश्रुतेरप्यानर्थक्यं (१) तद्विकारबाहुल्ययोरसम्भवात् ।

अथैतद्दोषपरिहारार्थमेवमभिधीयते—यत्तु प्रकृतिकृतकरणोप-  
कारसम्बन्धिद्वारकार्यसाधनसुक्पदार्थप्रधानप्रकृतित्वेनैव शमी विधी-  
यत इति, तेन करणोपकारसम्बन्धिद्वारकार्यपुरस्कारेण सुचां शमी-  
विधिरित्युच्यते । ननु सुगर्थपरित्यागेन निकृष्ट एव कार्यविधिरिति ।  
एवं तर्हि सुतरामेव न कार्यलक्षणा । यतः समभिव्याहारानुपपत्त्या



हि लक्षणा भवति । न च शमीसमभिव्याहारः सुवपदार्थस्य  
 करणोपकारसम्बन्धिद्वारकार्यलक्षणामन्तरेण नोपपद्यते । अपूर्वीय-  
 त्वमात्रलक्षणयैव प्रकृतिविकाराभावस्योपपन्नत्वादेव ह्युद्देश्यगतवि-  
 शेषणान्तरगतविवक्षा, तदा वाक्यभेदप्रसङ्गः स्यात् । अतो न कथ-  
 श्चिदपि लक्षितकार्याश्रये विधिः, किन्तु यथाप्रकृति विकृतावप्य-  
 पूर्वीयपदार्थाश्रय एवाङ्गविधिः । तथा च सति वाक्यप्रकरणासामञ्ज-  
 स्यानुरोधेन बहिर्वदङ्गप्रधानार्थत्वेन शम्यादिविधिरिति बहिर्मुद्रार्थः ।  
 भवतु वा प्रकृतिक्लृप्तकरणोपकारसम्बन्धिद्वारकार्याश्रयो वैकृतांशो  
 विधिः, तथापि होमाभिनिर्वृत्तिसंमार्गरूपकार्यद्वयस्यापि प्रात्यात्मि-  
 ककरणोपकारसम्बन्धिद्वारकार्यत्वेन प्रकृतिक्लृप्तत्वात् सुकार्यमात्रस्यैव  
 द्वारकार्यत्वमिति न सम्मार्गसुग्वर्जनम् । न चैकरूप्यमेव परद्वारका-  
 र्यविधेः, अङ्गप्रधानगतनानाविधन्नृत्विगादिकार्येषु यजमानादि-  
 विध्यभावप्रसङ्गात् । न च भिन्नापूर्वगृहीतत्वान्नैकविधिविषयत्व-  
 मिति वाच्यम् । यतः प्रकृत्यनवगतस्वरूपर्यालोचनेन हि विकृतौ  
 कार्याश्रयत्वस्वीकारः । तत्र च यथा ब्रीह्यादिपदार्थानुवादेन  
 विहितानामवघातादीनां करणोपकारसम्बन्धिद्वारकार्यनिष्पादनेन  
 प्रकृतावपूर्वीयत्वनिर्वाहावगमाद्विकृतावपि तस्मिन्नेव कार्येऽङ्गविधिः,  
 तथाङ्गप्रधानस्य धारणाहविरासादनादिपदार्थानुवादेन विहितानां  
 बहिराद्यङ्गानामङ्गप्रधानहविषां भिन्नापूर्वगृहीतत्वेन तथाक्षिप्तसाधन-

स्यापि भिन्नापूर्वगृहीतत्वे सत्यपि वाक्यप्रकरणानुरोधार्थमपूर्वोप-  
कारकतासाधर्म्येणाङ्गप्रधानसाधारणहविरासादनमात्रस्यैव बर्हि-  
षामपूर्वीयनिर्वाहाय करणोपकारसम्बन्धद्वारकार्यत्वस्वीकारात्  
विकृतावप्यङ्गप्रधानसाधारणसुकत्वानुवादेन विधीयमाना शमी  
सम्मार्गस्रचा अङ्गापूर्वगृहीतत्वेऽप्यपूर्वोपकारकतासाधर्म्येण स्रक्कार्य-  
मात्रमङ्गप्रधानसाधारणं सुकृच्छब्दलक्षितं करणोपकारसम्बन्धद्वार-  
कार्यमाश्रयिष्यति । न च प्रकृतावङ्गहविषां नाङ्गापूर्वगृहीतत्वं  
“चतुर्जुह्वां गृह्णाति प्रयाजेभ्यस्तद्गृह्णाति” इत्यादिवाक्यैश्चतुर्गृहीत-  
जौहवाज्यस्य दीक्षणीयावाङ्निगमन्यायेन केवलप्रयाजार्थप्रतिपाद-  
कत्वात्तद्बलेन प्रयाजापूर्वेणैव गृहीतत्वात् ।

एतदुक्तं भवति—प्रकृतावेवाङ्गविधेः कार्यद्वयपर्यन्तत्वमवगतं,  
यत्र साधारणानुवादेनाङ्गविधिः, तत्र साधारणमेव द्वारकार्यम् ।  
अङ्गप्रधानसाधारणानुवादेन पुनर्यत्राङ्गविधिः, तत्रोपकारकतासा-  
धर्म्येण साधारणमेव द्वारकार्यमिति लक्षितकार्याश्रयत्वेऽपि बर्हिर्मु-  
द्रार्थः । अथोच्यते—अङ्गप्रधानसाधारणे हविरासादनसम्बन्धे  
बर्हिषां न साधारणानुवादमात्रप्रयोजनम्, किं तर्हि ? अङ्गाकांक्षा-  
पि । न चात्र सा समस्ति, प्राकृतजातिनिराकांक्षत्वादित्युक्तमेवेति ।  
तदयुक्तम्; अङ्गहविरासादनस्यापि लोकानुसारेणैव हविराश्रयार्हवत्  
किञ्चित्सन्निहितद्रव्यनिराकांक्षत्वेनासम्बन्धप्रसङ्गात् । अथ लोकप्रा-

सितो वैदिकप्राप्तेर्बलवत्वात्तद्बाधेनैव बर्हिः सम्बद्धयते, तत्किमिदानीमातिदेशिकप्राप्तेरौपदेशिकप्राप्तिर्न बलवती, यत औपदेशिकेन न बाध्येत ।

अथ लौकिकप्राप्तिरनियताधारद्रव्यविषयत्वेन सन्दिग्धरूपत्वाद्भाङ्गहविरासादनस्य नैराकाद्यम् । अतिदेशप्राप्तेस्तु नियतपर्णतादिविषयत्वात्सत्यपि दौर्बल्ये नैराकाद्यमेव सम्मार्गस्येति । तन्न; अतिदेशप्राप्तेर्निरन्तरमौपदेशिकबाधदर्शनात् । यावदुपदेशो योग्यानुपलम्भो न भवति, तावत्सन्दिग्धत्वात्तस्याश्चावस्थायां बलवदसन्दिग्धप्रमाणेन बाध एवेति नास्तिबर्हिर्मुद्रानिरस्तरणम् । किञ्च यथाङ्गप्रधानसाधारणानुवादेनापि विधीयमानस्य प्रकृतिलब्धसाधननिराकांक्षेऽङ्गे प्रदेशो न भवति, तावत्सन्दिग्धत्वात्तस्यां चावस्थायां बलवदसन्दिग्धप्रमाणेन बाधात् “ये यजमानास्त ऋत्विजो यो होता सोऽध्वर्युः” इत्यत्राङ्गकार्येषु प्राकृतऋत्विगध्वर्युनिराकांक्षेषु यजमाने होतृसम्बन्धो न स्यात् । तथाच सति वरणामनपनार्थत्वात्सैव न स्यात्, ‘विप्रतिषेधे करणं समवायविशेषादितरमन्यस्तेषां यतो विशेषः स्यात्’ ( जै. सू., ३. ८. २१. ) इति न्यायविरोधः स्यात् । अतो यत्किञ्चिदेतदिति । अतएवातिदेशिकबाधभयेनापि नोपदेशसङ्कोचः, तत्राप्यङ्गसम्बन्धिन्यृत्विगध्वर्युकार्ये बाधभयेनैव यजमानहोतृनिवृत्तिप्रसङ्गात् । सौमि-

कमहावेदिविधिस्तु दीक्षणीयातिथ्यादेर्नेष्यत एव । “चिकीर्षया च संयोगात्” (जै. सू., ३. ७. ७.) इत्यत्र महावेदिः सर्वाङ्गाप्येतज्ज्यो- तिष्ठोमार्थत्वस्यैव वार्तिककारपादैरुक्तत्वात् । वेदेरपि प्रसङ्गन्या- यस्तु भाष्यकारोक्तप्रयोजनदूषणाय भाष्यकारमतेनैवोक्तः । न च तन्मतेऽप्यतिदेशबाधभिया महावेदिविधेर्दीक्षणीयादिपरित्यागः, किन्तु कचिद्बाधकत्वं कचिद्बाधानपेक्षत्वं कचित् प्रकार्याश्रयत्वमि- त्यादिविधिवैरूप्यभयेनैव । एवं “षड्भिर्दीक्षयति” इत्यत्रापि नातिदेशबाधभयेनोपदेशसङ्कोचः । किन्तु प्राकृतषण्मन्त्रकार्यासु दीक्षादिषु वैकृतषण्मन्त्रसम्बन्धे ‘द्वादश जुहोति’ इति वैकृता- भ्यस्ताः षड्जुहोतयः श्रूयन्ते । तत्र किं वैकृतैरेव मन्त्रैरभ्यासः क्रियतां ? प्राकृतैर्वेति सन्देहे उपदेशाभावेन कल्पनीयोऽयमभ्यास- सम्बन्धः अतिदेशानुग्रहार्थं प्रकृतातिदिष्टमन्त्रषट्कस्यैव कल्प्यते । इह तूपदेशत एव सुङ्मात्रसम्बन्धो नातिदेशबाधभिया सङ्कोचमर्हतीति वैषम्यम् ।

यत्तु कैश्चित् “यस्योभयं हविरार्तिमाच्छेत्, ऐन्द्रं पञ्चशरावमो- दनं निर्वपेत्” इत्यत्र विकृतावतिदेशप्राप्तस्य चतुर्मुष्टिनिर्वापस्यान्यत- रबाधेनोपपत्तौ नोभयबाध इति मुष्टिमात्रबाधनमत्र दृष्टान्तत्वेन दर्शितम्, तदयुक्तम् ; न हि तत्रोपदेशिको बाधः, किं तर्ह्युभयाबाधे चतुर्मुष्टित्रीहीणां पञ्चशरावौदनानिष्पत्तेरर्थासम्भवेनावश्यकेऽन्यतर-

बाधे प्राथम्यात्संख्यानुग्रहेण मृष्टिमात्रबाधो युक्त एव । अत्र त्वौपदेशिकत्वाद्बाधस्यातुल्यत्वमिति न किञ्चिदनुपपन्नमिति । अथाङ्गानामेवातिदेशिकी प्राप्तिः, अनङ्गानां तु सम्मार्गस्रुचां विकृतावप्यौपदेशिकी, इतरथा पवमानेष्टेरप्यतिदेशप्रसङ्गः । तेनोपदेशयोस्तुल्यबलत्वाद्बलत्वातिदेशोपनीतप्रधानस्रुचामेव बाध इति । मैवम् ; किमितिदिष्टाङ्गाक्षेपलभ्यत्वादङ्गानामौपदेशिकत्वम् ? अथ सम्मार्गोद्देशेन विहितानां स्रुचां प्रकृतिविकृतिसाधारण एवोपदेश ? इति । न तावदाद्यः कल्पः—अतिदेशाक्षेपलभ्यस्यातिदेशतोऽपि जघन्यत्वेन सुतरां बाध्यत्वात् । नापि द्वितीयः ; तथाच सति विकृतिश्रुतोऽपि प्रयाजोद्देशेन कृष्णालहोमः प्रकृतावप्रकृतावपि प्रसज्येत । न च पवमानेष्टयतिदेशप्रसङ्गः, प्रकृतावेव “यदाहवनीये जुहोति” इति बर्हिर्निष्पन्नस्याहवनीयस्याङ्गत्वविधानाद्विकृतावपि तथाभूतस्यैव तथा प्राप्तत्वात् ।

अथोच्येत—आतिदेशिकत्वेऽप्यस्ति प्राप्तिकालवैषम्यम्, यतः करणोपकारस्याङ्गजन्यत्वेन प्रथमं सम्बन्धः, पश्चादङ्गाभिसम्बन्धः । तत्र प्रथमप्राप्तहोमः स्रुङ्निराकांक्षोऽयं शमीमयीविधिर्न चरमभावि-सम्मार्गस्रुक्प्राप्तिकालमपेक्षत इति, तदयुक्तम् ; तथा सति बर्हिर्विधिरपि ग्राहकप्रकरणाभ्यां प्रथमं प्राधानीयहविरासादनस्यैव प्राप्तत्वादुपकारतामात्रेण चरमभाविनीमङ्गहविरासादनप्राप्तिमतिल-

द्वयात् । बाह्येषां प्रधानमात्रसम्बन्धः स्यात् । यथाच तत्र तथा-  
 त्रापीति प्राक्तिकालवैषम्येऽपि च बर्हिर्मुद्रार्थः । विशेषतश्चात्र प्राप्ति-  
 कालवैषम्यमपि न सम्भवति । यतो येनोपकारपृष्टभावेन ह्यङ्गसम्ब-  
 न्धो भवन् यथाभूतानामेवोपकारजननसामर्थ्यं प्रकृतावगतं, तथा-  
 भूतानामेवातिदेशिकस्सम्बन्धो वक्तव्यः । स्वाङ्गसहितस्यैव प्रकृता-  
 धुपकारजनकत्वावगमात्सहैव प्राप्तेरेतदपि यत्किञ्चिदिति । एतच्च  
 सर्वं सम्मार्गस्रुचां दीक्षणीयावाङ्नियमवत्सम्मार्गापूर्वगृहीतत्वमभ्यु-  
 पेत्योक्तम् ।

परमार्थतस्तु—नैतत्सम्भवति, यतोऽधिकारविधिसन्निधिश्रु-  
 तानामङ्गानां प्रथममनभिव्यक्तस्वापूर्वाणामेवाधिकारविधिगृहीत-  
 त्वात्सम्मार्गस्रुचामप्यधिकारापूर्वीयत्वमेव । किञ्चैकवाक्योपात्ता-  
 नां सर्वत्रैककार्यपरत्वव्युत्पत्तेरेकस्मिन्नेव “स्रुचः सम्माष्टि” इति  
 वाक्ये सम्मार्गस्य प्रधानापूर्वपरत्वं स्रुचां सम्मार्गापूर्वपरत्वमिति  
 व्युत्पत्त्यनुरोधादप्ययुक्तम् । तेन सर्वेषां प्रधानापूर्वपरत्वमेवेति ।

यत्तु स्ववाक्यस्था हि कार्यावगतिर्बलीयसीत्युक्तम् । तदेक-  
 वाक्यगतसर्वपदार्थानां श्रुत्यनुसारेणैककार्यपरत्वाविरोधे सतीति  
 द्रष्टव्यम् । दीक्षणीयायान्तु “आम्नावैष्णवमेकादशकपालं निर्बपति  
 दीक्षिष्यमाणः” इति वाक्येन द्रव्यदेवताविशिष्टस्यैव दीक्षणीयाया  
 अधिकारापूर्वान्वयोत्तरकालं सम्भूयोपकारजननार्थमपूर्वन्तराभि-

व्यक्तौ ज्ञातायां "यावत्या वाचा कामयते तावत्या दीक्षणीया-  
यामनुब्रूयात्" इत्यनेन वाक्येनान्तरङ्गलक्षणया अपूर्वान्वयमात्र-  
परेण युक्तं वाङ्मयस्य तन्मात्रप्रतिष्ठितत्वम्, न चेह  
तथेति वैषम्यम् । एवञ्च सति सम्मार्गसुचामपि प्रधाना-  
पूर्वीयत्वाद्दोमसुचामप्यविशेषाच्छमीमयीत्वमेवेति । यदपि प्रस-  
ङ्गन्यायनिराकरणार्थं सुचां प्रयोगाद्बहिरूपादानं सौमिकवेदि-  
वैधर्म्यमुक्तम्, तदयुक्तमुक्तम्; विकल्पासहत्वात् । तथाहि—  
यदेतत्प्रयोगानुपात्तानामपि नानावृत्तीयसुचां यज्ञदेशानयनम्,  
तर्किक सम्मार्गार्थेन प्रयोगविध्युक्तम् ? सम्पातायाता वा ? पूर्वस्मिन्  
कल्पे वरुणाप्रघासार्थानीतानां शमीमयीनां तत्रापि प्रसङ्गो दुर्वारः ।  
एवमेवाग्निहोत्रोपात्तानां यजमानगृहवर्तिनीनामपि नानावृत्तीयसुचां  
वरुणाप्रघासदेशसम्मार्गानयनं सम्पातायातत्वं च निराकरणीयमित्य-  
क्षमतिविस्तरेणेति । तस्माद्यथावार्तिकमेव सुगुदाहरणप्रयोजन-  
मभिधीयते ।

तथाहि—सुक्सम्मार्गस्य प्रकृतौ कपिञ्जलन्यायेन तिसृभिः  
सुग्भिः साधितत्वात्प्रात्रविवृद्धावपि प्रकृतौ पशुचातुर्मास्येषु तिस्र एव  
सम्मार्ष्टव्याः पूर्वपक्षे । सिद्धान्ते तु प्रयोजनवत्त्वेन सर्वा एव सुचः  
सम्मार्ष्टव्याः, संस्कारस्य प्रतिप्रधानावृत्तित्वात् । उदाहरणान्तर-  
प्रयोजनानि तु वार्तिक एव सुगमानीति ।

सूत्रन्तु—अवहन्त्यादिवद्द्वितीयाश्रुतेस्तुल्यत्वादितरैरवहन्त्या-  
दिभिः सम्मार्गादिसमानधर्म स्याद्गुणकर्मैत्यर्थः ॥

इति पञ्चमं सम्मार्गाधिकरणम् ॥ ५ ॥

अथ षष्ठं स्तुतशस्त्राधिकरणम्

स्तुतशस्त्रयोस्तु संस्कारो याज्यावद्देवताभिधानत्वात् ॥

२.१.१३॥

(विषयसंशयसङ्गतयः)

“प्रउगं शंसति” “निष्केवल्यं शंसति” “आज्यैः स्तुवते”  
“पृष्ठैः स्तुवते” इति । गुणवचनं स्तवनं शंसनञ्च । यथा “इन्द्रस्य तु  
वीर्याणि प्रवोचम्” इति । यदेतद्गुणवचनं क्रियते, किमेतद्गुणभूतं  
देवतां प्रति ? उत प्रधानभूतमिति । “तानि द्वैधम्” इत्यभिधाय सूत्र-  
द्वयेन प्रधानकर्मलक्षणं गुणकर्मलक्षणञ्चोक्तम् । तत्र पूर्वाधिकरणेन  
प्रधानकर्मलक्षणमपोद्य सम्प्रति गुणकर्मलक्षणापवादः क्रियते ।

( पूर्वपक्षः )

अत्रायं पूर्वपक्षिणोऽभिसन्धिः—‘यैस्तु द्रव्यं चिकीर्ष्यते गुण-  
स्तत्र प्रतीयेत तत्र द्रव्यप्रधानत्वात्’ इति गुणकर्मलक्षणम् । तच्चात्र  
स्तोत्रशस्त्रयोरप्यविशिष्टम् । तथाहि—प्रगीतमन्त्रसाध्या स्तुतिः स्तो-



त्रम् । सैवाप्रगीतमन्त्रसाध्या शस्त्रं चेति । स्तुतिश्च गुणगुणिसङ्की-  
र्तनम् , तद्गुणस्य प्रकृतकर्मानङ्गत्वादेकान्तेन भवतु स्तुत्यर्थत्वम् ।  
गुणिनस्तु प्रकृतकर्मोपयोगित्वाद्गुणसम्बन्धितया तत्कीर्तनं प्रकृत-  
कर्मोपयुक्तदेवतास्मारकतया तदर्थमेव युक्तम् । तदुक्तम्—

दृष्टेन क्रतुसिद्ध्यर्थी साधयन्ति यतः स्मृतिम् ।

स्तोत्रशस्त्राणि तेन स्युः संस्कारा देवताः प्रति ॥ इति ।

(तं. वा., पृ. ४१६)

ननु स्तुतेर्देवतासंस्कारत्वे ज्योतिष्टोमप्रकरणे माहेन्द्रग्रहयजि-  
सन्निधिश्चुतस्यैन्द्रप्रगाथस्य प्रकाश्यभूतेन्द्रानुरोधेन यत्रेन्द्रस्तत्रोत्कर्षः  
प्रसज्येत । न चेन्द्रस्यैव महत्वगुणयुक्तस्य महेन्द्रत्वादर्याभिदादनु-  
त्कर्ष इति वाच्यम् । यतो 'विधि'शब्दस्य मन्त्रत्वे भावः स्यात्'  
(जै. सू. १०.४.२३.) इत्यनेन न्यायेन येनैव शब्देन देवता विहिता-  
स्तेनैव शब्देन परं मन्त्रस्य देवताप्रकाशकत्वम्, न तु शब्दान्तरेण ।  
न चेन्द्रप्रगाथे महेन्द्रशब्दः समस्ति । तदुक्तम्—

धृत्या हि देवता यागे समवैति न रूपतः ।

तस्मान्महेन्द्रशब्दोक्त्या महेन्द्रो देवतेष्यते ॥ इति ।

(तं. वा., पृ. ४२२)

किञ्च विशेषतोऽत्रार्थभेदोऽप्यस्ति । निर्गुणादिन्द्रात्सगुण-  
स्यार्थान्तरत्वात् । तदुक्तम्—

अर्थोऽपि यादृशो यत्र देवतात्वेन चोदितः ।

मनागपि ततोऽन्यत्वे देवतेति न गम्यते ॥ इति ।

(तं. वा., पृ. ४२२)

उच्यते—सिद्धे हि विध्यपेक्षितस्तुतिसाधनमन्त्रलिङ्गबलेन  
यागीयदेवतास्मारकत्वे प्रमाणबलादुत्कर्षो भवन्न दोषमावहति ।  
तथा च दर्शपूर्णमासप्रकरणगतानां पूषाद्यनुमन्त्रणमन्त्राणां पूषादि-  
दैवत्ये कर्मण्युत्कर्षः । तेनैन्द्रप्रगाथो यत्रेन्द्रो देवता तत्रैवोत्कृष्य  
प्रयोक्तव्यः । मण्डूकसूक्तस्याग्नौ प्रयोगः । तत्र “मण्डूकेनाग्निं  
विकर्षात्” इति श्रुतेः । अक्षसूक्तस्य च राजसूये, तत्रैव “अक्षैर्दी-  
व्यति” इति विधानात् । एवमन्यदप्युहनीयम् । येषान्तु कुसुम्भ सू-  
क्तादीनां क्वचिदपि समवेतोऽर्थो नोपलभ्यते, तेषां वाचस्तोमे “सर्वा  
श्रुचः सर्वाणि सामानि सर्वाणि यजूषि वाचस्तोमे पारिल्लवं शंसन्ति”  
इति वचनबलेन दृष्टार्थता भविष्यतीति । तथा आश्विनग्रहसम्बन्धि  
शस्त्ररूपायां स्तुतौ क्रियमाणायां “यदि सूर्यो नोदियात् अपि सर्वा  
दाशतयीरनुब्रूयात्” इति स्तुतेस्तत्रादृष्टार्थतयार्थवत्ता भविष्यतीति ।  
अथवा वचनबलादेव वाचस्तोमे आश्विनग्रहस्तुतेर्दृत्यन्तरेणैव  
चैन्द्रीन्यायेन समवेतदेवताप्रकाशनं भविष्यतीति नानुपपन्नम् ।

यत्तु मनोतामन्त्रस्थाग्निशब्देन यथा अग्नीषोमप्रकाशनम्, तथेन्द्रशब्दा-  
दीनामपि महेन्द्रप्रकाशनमनुत्कर्षकारणमुक्तम्, तदपि प्रौढवादमात्रम् ।  
यतो “यद्यप्यन्यदेवत्यः पशुस्तथाप्याग्नेय्येव मनोता कार्या” इति  
एतद्वचनबलात्तत्र तथा कृतम् । न चेह तथाभूतं वचनमस्तीत्युत्कर्ष  
एवेति । तेन सर्वत्रैव स्तोत्रशस्त्रयोर्गुणकर्मत्वान्मन्त्राणां समवेता-  
र्थानां प्रकरण एव देवताप्रकाशनम्, असमवेतार्थानां तूत्कर्ष एवेति  
यागीयदेवतास्मारकत्वाद्याज्यानुवचनवद्दृष्टार्थत्वेन संस्कारकर्मत्व-  
मेवेत्येवं प्राप्ते अभिधीयते—

अपिवा श्रुतिसंयोगात्प्रकरणे स्तौतिशंसती क्रियो-  
त्पत्तिं विदध्याताम् ॥ २. १. २४. ॥

(सिद्धान्तः)

भवेदेवं यदि स्तुतेर्मन्त्रद्वारेण यागीयदेवताप्रकाशनार्थत्वे सन्नि-  
धिक्लृप्ताश्रुतिबाधो न भवेत् । तथाहि—माहेन्द्रग्रहयागसन्निधौ  
“पृष्ठैः स्तुवत” इति पृष्ठनामधेया स्तुतिर्विधीयमाना प्रकरणेन  
माहेन्द्रग्रहयागसाधनम्, तथा “रथन्तरं भवति” इति श्रुतेर्देवताप्रका-  
शनार्थत्वेन गुणकर्मत्वम्, तदा स्तुतिसहितस्यैव माहेन्द्रयागादप-  
कर्षे सन्निधिक्लृप्ता श्रुतिर्बाध्येत । यदा तु देवतायाः स्तुत्यर्थत्वेन

स्तुतेरेव प्रधानकर्मत्वम्, तदा प्रकरणात् स्तुतेर्ग्रहयागाङ्गत्वं, क्रमाच्च मन्त्रस्य स्तुत्यङ्गत्वमिति श्रुतेरबाध इति ।

न च वाच्यम्—पूषाद्यनुमन्त्रणमन्त्रवत्सन्निधिबाधेन लिङ्गाबाधादुत्कर्षो भविष्यतीति । यतः सामर्थ्यरूपं हि लिङ्गम् । तच्च सति सामान्यसम्बन्धे किमनेन कर्तव्यमिति विशेषाकांक्षायां यच्छ्रुतिः कर्तुं तत्कुर्यादित्येवं विनियुङ्क्ते । न चात्र सामान्यसम्बन्धापादकं किञ्चित्प्रमाणमस्ति । पूषाद्यनुमन्त्रणमन्त्राणान्तु समाख्यया सामान्येन लब्धयागसम्बन्धानां तद्विशेषापेक्षायां लिङ्गेन पूषदेवत्ये यागे विनियोगो युक्त एवेति वैषम्यम् । तदुक्तम्—

प्रकृतस्तोत्रशेषांत्वं श्रुत्या सन्निधिफलतया ।

विना सामान्यसम्बन्धास्त्रिङ्गं चाविनियोजकम् ॥ इति ।

(तं. वा., पृ. ४२७)

तेन यद्यपि मन्त्रस्य समवेतार्थत्वं सम्भवति, तथापि “पृष्ठैः स्तुवते” “आज्यैः स्तुवते” इत्येकवाक्यविहितानां पृष्ठाज्यस्तोत्राणां कचिद्गुणकर्मत्वं कचित्प्रधानकर्मत्वमिति वैरूप्यासम्भवात्सर्वत्र स्तुतेः प्रधानकर्मत्वमेवेति । एवञ्च सति “कवतीषु स्तुवते” “इन्द्रस्य तु वीर्याणि प्रवोचं” “प्रउगं शंसति” इति सप्तमीषष्ठीद्वितीयाश्रुतयः, स्वौतिशंसतिश्रुती च स्वार्थवृत्ता भविष्यन्ति । स्तुतेश्च गुणकर्मत्वे अस्वार्थवृत्तय इति ।

प्रयोजनम्—स्तुतशस्त्रयोर्गुणकर्मत्वात्प्रगाथयोरुत्कर्षेणानुष्ठा-  
नम् । प्रधानकर्मत्वे त्वनुत्कर्षेणेति ।

सूत्रन्तु—सन्निधिकृतश्रुतिसंयोगात्सप्तम्यादिश्रुतिसंयोगाज्ज्यो-  
तिष्टोमप्रकरण एव स्तौतिशंसती द्वे आख्याते प्रधानभूतस्तुतिभाव-  
नारूपकर्मोत्पत्तिविधानम् कुरुत इत्यर्थः ॥

इति षष्ठं स्तुतशस्त्राधिकरणम् ॥ ६ ॥

अथ सप्तमं विधिमन्त्राधिकरणम्

विधिमन्त्रयोरैकार्थ्यमैकशब्द्यात् ॥ २. १. ३०. ॥

(विषयसंशयो)

इदमाम्नायते—“न ता नशन्ति न दभाति तस्करः नैना अमित्रो  
व्यधिरादधर्षति । देवांश्च याभिर्यजते ददाति च ज्योगित्ताभिः सचते  
गोपतिः सह” (तै. ब्रा., २. ४. ६.) इति । यजते ददाति जुहोतीत्यु-  
दाहरणम् । किं यद्ब्राह्मणशब्दो विधायकस्तद्वन्मन्त्रोऽपि, उत  
मन्त्रोऽभिधायक इति ।

अत्र भाष्यकारेण मन्त्रगतानैव भावशब्दानुदाहृत्य विचारि-  
तम् । तदयुक्तम् ; यतो न हि मन्त्रे सर्वे भावशब्दा अभिधायकाः ।  
“वसन्ताय कपिञ्जलानालभत” (मै. स., ३. १४. १.) इत्यत्र विधाय-  
कस्यापि दर्शनात् । नापि ब्राह्मणो भाव शब्दा सर्वे विधायकाः ।  
“यस्योभयं हविरार्चिमाच्छेत्” (तै. ब्रा., ३. ७. १.) “य एव विद्वा-

पौर्णमासीं यजत” इत्यादिष्वभिधानमात्रदर्शनात् । तस्मादविशेषेण यथावार्तिकमेवाधिकरणं वर्णनीयम् ।

(सङ्गतिः)

अध्यायार्थभूतस्य कर्मभेदस्योपोद्घातभूतं भावार्थविचारं सापवादं परिसमाप्येदानीं मन्त्रब्राह्मणगताख्यातशब्दानामुक्तगुणप्रधानरूपद्वैविध्यप्रसङ्गेनेदं विचार्यते—किं सर्वाख्यातशब्दानां गुणप्रधानकर्मविधायकत्वमेव परम्, अस्ति वा तृतीयोऽपि प्रकारः कर्माभिधायकत्वमात्रमेवेति ।

(पूर्वपक्षः)

अत्रायं पूर्वपक्षिणोऽभिसन्धिः—त एव विधिप्रत्ययवन्तो भावशब्दाः क्वचिद्विधायकाः क्वचिच्चाभिधानकर्ममात्रपर्यवसायिन इत्ययुक्तम् । एकरूपत्वेन शब्दशक्त्यविशेषात् । न च यच्छब्दसन्निद्धयुपघातकर्मत्वेन विधिप्रत्यययोगेऽप्यविधायकत्वादभिधानमात्रपर्यवसायित्वमेवेति वाच्यम् । “यदाग्नेयोऽष्टाकपालो भवति” इत्यादिषु यच्छब्दयुक्तस्यापि विधायकत्वात् । अतः सर्वत्र विध्युद्देशे मन्त्रे च भावशब्दानामेकरूपत्वादेकार्थविध्यर्थत्वम्, विधानस्य द्वैविध्यगुणकर्मप्रधानकर्मविधायकत्वमेव परम्, न तु कर्माभिधायकत्वमात्रमपि तृतीयप्रकारोऽस्तीत्येवं प्राप्ते अभिधीयते—

अपिवा प्रयोगसामर्थ्यान्मन्त्रोऽभिधानवाची स्यात् ॥

॥ २. १. ३१. ॥

( सिद्धान्तः )

अयमभिप्रायः—भवेदेतदेवं यदि यच्छब्दादिप्रयोगात् केषु-  
चिद्विधिशक्त्युपघातो न भवेत् । तथाहि—सर्वत्र खलु यच्छब्दादि-  
योगादनुवादता परिस्फुरति । तद्यत्र क्रियायोगात् यच्छब्दस्तत्र  
यच्छब्देन यथावगतां क्रियामनूद्य तद्गतायां पुरुषप्रवृत्तौ विधीय-  
मानायां न विधिशक्तिस्तिरोधीयते । विधेयभूतायाः पुरुषप्रवृत्ते-  
रनुवादात्कर्तृयोगिनि यच्छब्दे यः करोतीति प्रवृत्तेरेवानूदितत्वा-  
द्भवति विधिशक्त्युपघात इति । तेन भवतु “यस्योभयं हविरार्ति-  
माच्छेत्” “य एवं विद्वान् पौर्णमासीं यजते” इत्यादिकर्तृयोगित्वा-  
द्यच्छब्दस्य विधिशक्त्युपघातः । “यदाग्नेयोऽष्टाकपाल” इत्यादिषु  
क्रियायोगित्वाद्यच्छब्दस्य विधिशक्तिरव्याहृतैवेति । तदुक्तं  
पौर्णमास्यधिकरणे—

क्रियापदैकयोगित्वे यच्छब्दो न रुजेद्विधिम् ।

कर्तृयुक्तः स एवान्यप्रापितार्थानुवादकृत् ॥ इति ।

(तं. वा., पृ. ४८८)

स च कर्तृयुक्तयच्छब्दाद्युपबन्धो मन्त्रे ब्राह्मणे वा अविशिष्ट

एवेति तद्वशेन विधिशक्त्युपघाते सति कर्माभिधायकत्वमात्रमुभयत्रा-  
पीति । तदुक्तम्—

येषामाख्यातशब्दानां यच्छब्दाद्युपबन्धनात् ।

विधिशक्तिः प्रणश्येत्ते ते सर्वत्राभिधायकाः ॥ इति ।

(तं. वा., पृ. ४३३)

अतोऽस्ति तृतीयोऽपि प्रकार इति ।

इदन्त्वह वक्तव्यम्—अत्र यच्छब्दाद्युपबन्धेन मन्त्रब्राह्मण-  
वाक्यगताख्यातशब्दस्याभिधायकत्वमभिमतं पदार्थे ? वाक्यार्थे वा ? ।  
न तावत्पदार्थे ; अभिधायकवाक्यगतस्याख्यातशब्दस्य पदार्थाभि-  
धायकत्वाविशेषात् । नापि वाक्यार्थे ; सर्वत्रैव वाक्यार्थस्य  
गम्यमानत्वेनानभिधेयत्वात् । अथैतदेव वाक्यार्थाभिधानं यत्  
स्थलविशेषे विशेषणान्वययोग्यप्रधानीभूतपदार्थाभिधानम्, तदा  
ब्राह्मणो यच्छब्दाद्युपबन्धस्य.....विशेषणीभूतार्थप्रतिपादकत्वेन  
तथाभूतार्थानभिधानेनाभिधायकत्वमिति । सत्यं ते सर्वत्राभिधायका  
इत्यनेन सर्वत्राभिधायकत्वमभिमतम्, किन्तु अभिधायकत्वेन विशे-  
षार्थप्रतिपादकत्वमात्रम् । तच्च ब्राह्मणो मन्त्रे च समानमेव । तत्र  
“न ता नशन्ति” इत्यत्र यच्छब्दः, “अहे वुङ्ग्य मन्त्रं मे गोपाय”  
इत्यामन्त्राविभक्तिः, “दामि, गृह्णामि” इत्युत्तमपुरुषः, “यदि सोम-



मपहरेयुः” इत्यत्र यदिशब्दः, यदित्येवमादयः । प्रायेण मन्त्रेष्विति सूत्रे मन्त्रोपन्यासः ।

किन्त्वेतावानत्र विशेषः—ब्राह्मणगतानां स्वरूपमेवोपलभ्य विधित्वनिवृत्तौ सत्यां स्वरूपादेव कर्मसु प्रयोगानर्हत्वात् निमित्तादिष्वख्यापनार्थतैव । मन्त्रगतानां तु दामि गृह्णामि निर्वपतीत्येवमादीनां स्वरूपमेवोपलभ्य शक्यमेभिः कर्म कर्तुमिति विनियोगबुद्धिर्भवति । तदुक्तम्—

अनुष्ठाने यदार्थानामवश्यंभाविनी स्मृतिः ।

अनन्यसाधनानन्यकार्यैर्मन्त्रैर्नियम्यते” ॥ इति ।

(तं. वा., पृ. ४३३)

तेन संशयोऽत्र किं प्रधानरूपकर्मविधायकत्वमेव परं सर्वत्र ? अथ विधायकत्वमपि ? कर्मणि प्रतिपादकत्वमपि तृतीयः प्रकारोऽस्तीति मन्तव्यम् ।

प्रयोजनं पूर्वपक्षे—विधायकत्वे सर्वत्राख्यातानामभ्यासात्कर्मभेदेऽनुष्ठानभेदः । सिद्धान्ते तु नैवम् ।

सूत्रन्तु—यच्छब्दाद्युपबन्धः स्यात् । मन्त्रग्रहणमुपलक्षणार्थम्, तेनायमर्थः—यच्छब्दाद्युपबन्धसहितमाख्यातमभिधानवाचकं विधिशून्यप्रत्यायनमात्रहेतुभूतं प्रयोगसामर्थ्यादिति ॥

इति सप्तमं विधिमन्त्राधिकरणम् ॥७॥

अथाष्टमं मन्त्रलक्षणाधिकरणम्  
तच्चोदकेषु मन्त्राख्या ॥ २. १. ३२ ॥

(विषयसंशयसङ्गतयः)

मन्त्रगतो भावशब्दो विधायको नेति परीक्षितुं कोऽयं मन्त्रो  
नामेति वेदवाक्यगतभावशब्दानां गुणकर्मप्रधानद्वैविध्येऽवधारिते  
तत्प्रसङ्गेन कर्मप्रतिपादकत्वरूपं तृतीयं प्रकारं प्रतिपाद्येदानीं प्रस-  
ङ्गेनैव वेदवाक्यगतमन्त्रपदस्यार्थो निरूप्यते—कोऽयं मन्त्रो नामेति ।

(पूर्वपक्षः)

अत्रायं पूर्वपक्षिणोऽभिसन्धिः—न तावन्मन्त्रसंहितायां पाठो  
मन्त्रलक्षणम्, ब्राह्मणमध्येऽपि मन्त्रपाठदर्शनात् । नापि ब्राह्मण-  
विनियोज्यत्वलक्षणम्, लिङ्गप्रकरणविनियोज्यानामपि मन्त्रत्वात् ।  
नाप्यस्यन्तादिरूपता मन्त्रलक्षणम्, ब्राह्मणोऽपि तस्य भावात्,  
मन्त्रेषु च केषुचिदभावात् । तेन सर्वेषामेव तद्व्यभिचारादनेकार्थ-  
त्वमेव मन्त्रशब्दस्येत्येवं प्राप्ते—

(सिद्धान्तः)

अभिधीयते—भवेदेवं यद्यत्र वृद्धोपदेशो न स्यात् । तथाहि—  
येषु वाक्येषु वृद्धाः प्रयुञ्जते—‘मन्त्रानधीमहे’ ‘मन्त्रानध्यापयामः’

‘मन्त्रा वर्तन्ते’ इति । अभियुक्तमूलञ्च शब्दार्थावधारणम् । तेन मन्त्रसंहितापाठादीनां व्यभिचारेऽप्यध्यापकवृद्धा यत्र मन्त्रशब्दं प्रयुञ्जते, ते मन्त्रा इति भवति व्यवस्था । तदुक्तम्—

स्वाध्याये पठ्यमानेषु येषु मन्त्रपदं स्थितम् ।

ते मन्त्रा नाभिधानं हि मन्त्राणां लक्षणं स्थितम् ॥ इति ।

(तं. वा., पृ. ४३७)

प्रयोजनञ्चात्र लक्षणाप्रतिपत्तिलाघवातिरिक्तमन्यन्नास्ति ।

तदुक्तं भाष्ये—

आक्षेपे चापवादे च प्राप्त्यां लक्षणकर्मणि ।

प्रयोजनं न वक्तव्यं यच्च कृत्वा प्रवर्तते ॥ इति ।

(शा. भा., पृ. ४३५ पू. सं.)

सूत्रन्तु—तदनुष्ठीयमानकर्माभिधानं प्रयोजनं येषां वाक्यानां तानि तथोक्तानि । तेषु मन्त्राख्या मन्त्रशब्दप्रयोग इत्यर्थः । एतदपि प्रायिकत्वात्स्वाध्यायकालाध्यापकत्वयोगलक्षणमेवेति ॥

इत्यष्टमं मन्त्रलक्षणाधिकरणम् ॥ ८ ॥ •

अथ नवमं ब्राह्मणलक्षणाधिकरणम्

शेषे ब्राह्मणशब्दः ॥ २. १. ३३. ॥

( विषयसंशयसङ्गतयः )

अथ किलक्षणां ब्राह्मणम् । मन्त्राश्च ब्राह्मणम् । मन्त्राश्च ब्राह्मणश्च वेदः । तत्र मन्त्रलक्षणा उक्ते परिशेषसिद्धत्वाद् ब्राह्मणलक्षणमवचनीयम्, तल्लक्षणेनैव सिद्धत्वात् । यस्यैतल्लक्षणा नास्ति तद्ब्राह्मणमिति परिशिष्टं ब्राह्मणमिति । वेदवाक्यगतमन्त्र-पदस्यार्थं प्रसङ्गेन निरूप्य तत्प्रसङ्गेनैव वेदवाक्यगतस्य ब्राह्मण-पदस्यार्थो निरूप्यते ।

( पूर्वपक्षः )

अत्रायं पूर्वपक्षिणोऽभिसन्धिः—“अहे बुद्धिनय मन्त्रं मे गोपाय” (तै. ब्रा., १.२.१.) इति वेदे श्रूयते । तथा “एतद्ब्राह्मणकान्येतानि यद्ब्राह्मणकानीतराणि” इति वेदवाक्ये ब्राह्मणपदमपि श्रूयते । न चेतिकरणबहुलत्वमाख्यायिकास्वरूपत्वं वा ब्राह्मणलक्षणां भवितुमर्हति, मन्त्रेष्वपि गतत्वात् । न च मन्त्रव्यावृत्तमन्यल्लक्षणा-न्तरमस्ति । अतोऽनेकार्थत्वमेव ब्राह्मणशब्दस्येत्येवं प्राप्ते—

( सिद्धान्तः )

अभिधीयते—मन्त्रब्राह्मणात्मको हि वेदः, तेन मन्त्रलक्षण  
उक्तेऽर्थात्परिशिष्टो वेदो ब्राह्मणपदस्यार्थ इत्यवधारणात्  
परिशेषसिद्धं ब्राह्मणलक्षणमवचनीयम् । न चैतावता सूत्रप्रणयनं  
व्यर्थमिति वाच्यम्, यो हि मन्त्रब्राह्मणात्मको वेद इति न जानाति  
तस्य तृतीयराशिशङ्कानिरासार्थत्वेन सूत्रप्रणयनस्यार्थवत्त्वादिति ।

प्रयोजनम्—पूर्वाधिकरणवदेव प्रतिपत्तिलाघवम् । सूत्रन्तु  
सुबोधमेवेति ॥

इति नवमं ब्राह्मणलक्षणाधिकरणम् ॥ ६ ॥

अथ दशममूहाद्यमन्त्रताधिकरणम्

अनाम्नातेष्वमन्त्रत्वमाम्नातेषु हि विभागस्त्यात् ॥

२. १. ३४. ॥

( विषयसंशयौ )

ऊहप्रवरनामधेयेषु संशयः । मन्त्रब्राह्मणात्मके वेदे निरूपिते  
ऊहप्रवरनामधेयान्यपि मन्त्रान्तर्गतत्वात् प्रसङ्गेन मन्त्रा नैति  
विचार्यते ।

( पूर्वपक्षः )

अत्रायं पूर्वपक्षिणोऽभिसन्धिः—विकृतावतिदिष्टे तु प्रकृति-  
समवेतार्थाभिधायिपदोद्दारेण विकृतौ समवेतार्थाभिधायि पदमूलात्ते ।

एवं 'प्रवरयजमानादीन् कीर्तयेत्' इति वचनेन यजमानस्य प्रवर-  
कीर्तनं नामधेयकीर्तनञ्च मन्त्रविहितमस्ति । तत्रोहितपदस्य  
प्रवरपदस्य नामधेयपदस्य च मन्त्रमध्यपतनात्तत्सहितस्यैव च  
मन्त्रस्य विहितार्थस्मारकत्वात्तेषामपि मन्त्रत्वमेवेत्येवं प्राप्ते—

( सिद्धान्तः )

अभिधीयते—भवेदेवं यदि मन्त्रमध्यपातो विहितार्थस्मारकत्वं  
वा मन्त्रलक्षणं ब्रूमः, किन्त्वध्ययनकालेऽभियुक्तमन्त्रपदविषयत्वम् ।  
न चोहप्रवरनामधेयेषु मन्त्रपदप्रयोगविषयत्वमस्ति । तदुक्तम्—  
'स्वाध्याये पठ्यमानेषु येषु' इति ।

इदानीं भाष्यकारानभिहितमपि प्रकृतोपयोगितया विचारान्तरमारभ्यते । किमूहप्रवरनामधेयानां निक्षेपे सर्वस्यैवामन्त्रत्वम्, उत निक्षिप्तस्यैवेति ।

( पूर्वपक्षः )

अत्रायं पूर्वपक्षिणोऽभिसन्धिः—यथा अधीतस्वरवर्णक्रमप्रत्यभिज्ञाने मन्त्रत्वप्रत्यभिज्ञानं भवति । तदन्यत्वे तु मन्त्रत्वप्रत्यभिज्ञानाभावादमन्त्रत्वमेवेति । तदुक्तम्—

स्वरवर्णानुपूर्व्यादिविशिष्टे हि प्रयुज्यते ।

मन्त्रशब्दस्ततोऽन्यत्वे न तस्यार्थः प्रतीयते ॥ इति ।

तस्मादेकवर्णापायेऽप्यमन्त्रत्वमेवेत्येवंप्राप्ते—

( सिद्धान्तः )

अभिधीयते—भवेदेवं यद्यवयविनः समूहस्य वा एकदेशापा-  
येऽपि प्रत्यभिज्ञायमानं ताद्रूप्यं विहन्येत । न हि गोर्गडुनि जाते  
विषाणो वा भग्ने गोत्वप्रत्यभिज्ञासिद्धिः । वने वा कतिपयवृक्षोपच-  
यापचयाभ्यां प्रत्यभिज्ञासिद्धेः समूहे प्रत्ययो भवति । तद्वदिहाप्ये-  
कावयवाभावेऽपि पदान्तरप्रक्षेपेऽपि प्रत्यक्षेण चाध्ययनकालावगत-  
मन्त्ररूपप्रत्यभिज्ञानात् प्रक्षिप्तपदमात्रस्यैवामन्त्रत्वम्, न तु सर्वस्यैवेति ।  
तदुक्तम्—

भाकृतीनामभिव्यक्तिर्या कथंचिन्निरूपिता ।

नासावघयवाधिक्यविनाशेषु विनश्यति ॥ इति ।

( तं. वा., पृ. ४३८ )

अत्र च पदत्ववाक्यत्वयोरनिष्टत्वादाकृतिग्रहणां गोत्वदृष्टान्तार्थ-  
मिति । न च “न गिरा गिरेति ब्रूयादैरं कृत्वोद्देश्यम्” इत्यत्रापि  
गिरापदोद्धारेण इरापदस्यामन्त्रत्वप्रसङ्ग इति वाच्यम् ।  
अध्ययनकाल एवालोच्येदमवगतम्—यत् प्रकृतौ गिरापदवानर्यं  
मन्त्रः, विकृताविरापदवानिति । तेन वेदप्रतिपादितेरापदस्य

भवतु मन्त्रत्वम् । सूर्यादिपदानान्तु न्यायगम्यत्वादिति  
वैषम्यम् । तदुक्तम्—

यत्र वैदिकमन्यत्वं तत्र मन्त्रत्वमिष्यते ।

न्यायेन कल्प्यमाने तु न शक्यं तन्निरूपणम् ॥ इति ।

( तं. वा., पृ. ४३८ )

ननु सर्वशब्दावगम्या चोदना इति न्यायादूहादिकमपि  
न्यायगम्यश्रुतार्थापत्तिकल्पितवेदगम्यत्वादिरापदतुल्यमेवेति । मैवम् ;  
नियतस्वरक्रमोच्चारितमेव हि वाक्यं वेदः । तच्चाधीयमानमेव  
परं तथा भवति । तेन यत्किञ्चिच्छ्रुतार्थापत्त्या वेदे  
कल्प्यते तत्सर्वं वेदानुमतत्वाद्देद इत्युच्यते । तेनोहादीनां  
वेदाप्रतिपादित्वान्नैवेरापदतुल्यत्वम् । नन्वेवमपि “प्रवरनामधेयानि  
कीर्तयेत्?” इति प्रत्यक्षवेदोपदेशात्प्रवरनामधेययोर्मन्त्रत्वप्रसङ्गः, न  
चैतत् ; इरापदस्येव वेदे प्रवरनामधेययोर्मन्त्रत्वप्रयोज्य-  
विशेषरूपेणाज्ञानाभावात् । अत्र हि प्रवरशब्देनासितदेवस्त-  
शाण्डिल्यादिप्रवराभिधायिपदकीर्तनम् , नामधेयशब्देन च यजमा-  
नाभिधायिविष्णुशर्मादिनामकीर्तनमभिमतम् । तेषां च वेदेऽनाम्ना-  
तत्वात् मन्त्रत्वमिति । एवं तर्हि यत्र मन्त्रे “असावेष ते पिण्डः,  
ये चात्र त्वामनु याश्च त्वामनु तस्मै ते स्वधा” इति पठ्यते, तत्रापि  
सर्वनामस्थाने पितुर्नाम निक्षिप्यते, तस्य स्वरूपाज्ञानाभावाद-



मन्त्रत्वप्रसङ्गः । नैतत्; आम्नानसमर्पितस्य हि मन्त्रत्वम्, तद्यदि सर्वनाम्नां तत्स्थानशब्दान्तरसमर्पकत्वं तदा तेषां मन्त्रत्वम् । अथाम्नातस्य सर्वनाम्नस्तेषां प्रयोगेऽप्रामाण्यम्, ततो न मन्त्रत्वम् । तत्र तावत् सर्वनामपदं 'प्रवरनामधेयानि कीर्त्तयेत्' इतिवत्प्रमाणम् । किन्तु पित्रादिविशेषनाम्नामानन्त्यादाम्नातुमशक्यत्वात् पित्रादिविशेषार्थप्रतिपादनार्थम्, न चास्य स्वतस्तत्प्रतिपादनसामर्थ्यमस्तीति स्वयं प्रयोगानर्हं सद्विशेषशब्दानेव प्रयोगार्हानुपलक्षयति । अतः सर्वनामाम्नानमविवक्षितरूपं पित्राद्यर्थविशेषविषयान् प्रवरशब्दान् मन्त्रवाक्यनिवेशिनो दर्शयत्विति तदर्थमेव सर्वनामपदमध्ययनविधिनाध्यापितमिति निश्चीयते । तस्मात् पित्रादिनाम्नामप्याम्नानप्रायत्वात् मन्त्रत्वमेवेति ।

प्रयोजनम्—अमन्त्रत्वे मन्त्रभ्रंशप्रायश्चित्ताभावः, 'ह्रप्रहोर्भ-  
श्छन्दसि' इत्यादिच्छान्दसविकाराभावश्च । मन्त्रत्वे द्वयोरपि भाव  
इति ।

सूत्रन्तु—अनाम्नातेषु ऊहप्रवरनामधेयेष्वमन्त्रत्वम् । अम्नातेषु  
'मन्त्रोऽयमिदं ब्राह्मणम्' इत्येष विभाग इति ॥

इति दशममूहप्रवरनामधेयाधिकरणम् ॥१०॥

अथैकादशमृगलक्षणाधिकरणम्

तेषामृग्यत्रार्थवशेन पादव्यवस्था ॥ २. १. ३५. ॥

(विषयसंशयसङ्गतयः)

ऋच इत्यस्ति वेदे “अहे बुध्निय मन्त्रं मे गोपाय यमृषयस्त्रैविदा  
विदुः ऋचः सामानि यजूषि” ( तै. ब्रा., १.२.१. ) इति । कथंल-  
क्षणाका ऋच इति प्रासङ्गिकमन्त्रविचारं परिसमाप्येदानीं  
मन्त्रविशेषश्रुतऋग्यजुःसामपदार्थनिरूपणमनुप्रसङ्गेन क्रियते ।

(पूर्वपक्षः)

अत्रायं पूर्वपक्षिणोऽभिसन्धिः—यत्रार्थेन पादव्यवस्था  
सा ऋगिति ऋगलक्षणमुक्तम्, न चैतत्सम्भवति । “अग्निः  
पूर्वेभिः” इत्यत्र क्रियापदाभावेनार्थावच्छेदनिबन्धनपादव्यवस्था-  
व्यतिरेकेणापि ऋग्दर्शनात् । अतोऽनिरूपणमेव ऋक्पदार्थस्येत्ये-  
वंप्राप्ते—

(सिद्धान्तः)

अभिधीयते—भवेदेवं यदि पादबद्धो मन्त्रः ऋक्त्वं  
व्यभिचरति । तथा हि पादबद्धे मन्त्रे अभियुक्ता ऋक्छब्दं  
प्रयुञ्जते । न लौकिकपदबन्धमात्रे । अत्र पादबद्धत्वं मन्त्रो-

पलक्षणार्थमेव । तेन “अग्निः पूर्वेभिर्ऋषिभिः” इत्यत्र क्रिया-  
पदानुपादानादर्थवशेन पादव्यवस्थाया अभावेऽपि गायत्र्या-  
दिच्छन्दोवशेन पादव्यवस्थायामविरुद्धमृक्त्वमिति ।

प्रयोजनम्—पूर्ववदेव प्रतिपत्तिलाघवमिति ।

सूत्रन्त्वर्थवशेनेत्युपलक्षणम् । वृत्तवशेनापि यत्र गायत्र्यादि-  
पादव्यवस्था सा ऋगिति ॥

इत्येकादशमृगलक्षणधिकरणम् ॥ ११ ॥

अथ द्वादशं सामलक्षणधिकरणम्

गीतिषु सामाख्या ॥ २. १. ३६. ॥

(विषयसंशयो)

अथ साम किलक्षणम् । इदानीमनुप्रङ्गेनैव सामशब्दार्थो  
निरूप्यते ।

(पूर्वपक्षः)

अत्रायं पूर्वपक्षिणोऽभिसन्धिः—“अहे बुध्निय मन्त्रं मे  
गोपाय यंसुषयस्त्रैविदा विदुः ऋचः सामानि यजूषि” इति मन्त्र-

सामानाधिकरण्यं सामशब्दस्य श्रूयते । मन्त्रश्च वर्णात्मको न तु गानमात्रम् । किंच “साम्ना स्तुवीत” इति श्रूयते । स्तुतिश्च गुणगुणिसम्बन्धकीर्तनम् । न च गानमात्रेण तत्सम्भवति । तथा ‘सामान्यध्यापयामः सामान्यधीमह’ इति गीयमान एव मन्त्रेऽभियुक्तोपदेशाद्गीयमान एव मन्त्रः सामशब्दाभिधेयः, न तु गीतिमात्रमिति । एवं प्राप्ते—

(सिद्धान्तः)

अभिधीयते—भवेदेवं यद्युभयाभिधानशक्तिगौरवं न स्यात् । तथाहि—गीतिविशिष्टमन्त्राभिधाने विशेषणभूता गीतिस्तावदवश्यमग्रतोऽभिधातव्या । तथाहि “ऋच्यध्यूढं साम गायति” इत्यृगक्षरनियतवर्तित्वाद्गानविशेषस्य तदभिधानादेव मन्त्रप्रतीतिसिद्धेरकृत्यधिकरणान्यायेन गीतिवचनत्वमेव सामशब्दस्य । तदुक्तम्—

एकखण्डेन शब्देन विशिष्टो यत्र लभ्यते ।

विशेषणस्य वाच्यत्वं तत्र सर्वत्र जायते ॥ इति ।

(सं. वा., पृ. ४४१)

तत्र यद्यपि सामशब्दाद्गीतिविशिष्टो मन्त्र एव प्रतीयते, तथापि वाचकशक्तिः सामशब्दस्य गोशब्दस्येव विशेषणमात्रविषया । विशेष्यभूतमन्त्रप्रतीतिस्तु व्यक्तिवदेव । अतो “गवा यजेत” इतिवत् “साम्ना स्तुवीत” इति स्वाश्रयभूतद्वारेणोपपन्न-

मेव स्तुतिसाधनत्वं गानस्य । मन्त्रशब्दसामानाधिकरण्यञ्च  
सामशब्दस्य ।

प्रयोजनम्—पूर्ववत्प्रतिपत्तिलाघवम् ।

सूत्रन्तु—सामशब्दस्य गाने वाचकशक्तिनिरूपणपरं सुबो-  
धमेवेति ॥

इति द्वादशं सामलक्षणाधिकरणम् ॥ १२ ॥

अथ त्रयोदशं यजुर्लक्षणाधिकरणम्

शेषे यजुः शब्दः ॥ २. १. ३७. ॥

(विषयसंशयो)

अथ यजुषां किं लक्षणाभितीदानीमनुप्रसङ्गेन यजुःशब्दार्थो  
निरूप्यते ।

(पूर्वपक्षः)

अत्रायं पूर्वपक्षिणोऽभिसन्धिः—न तावत् पादसम्बद्धो  
मन्त्रो यजुशब्दार्थः, तस्य क्वच्छब्दार्थत्वात् । नापि गीयमानं,  
तस्य सामशब्दार्थत्वात् । एतद्व्यतिरिक्तस्य च लक्षणास्य  
सकलयजुशब्दार्थव्यापकस्याप्रतीतेरनेकार्थत्वमेव यजुःशब्दस्येति ।

एवं प्राप्ते—

(सिद्धान्तः)

अभिधीयते—भवेदेवं यद्युक्तवर्साभ्यतिरिक्तत्वमेव यजुर्लक्षणां न भवेत् । तेनैतदेव यजुर्लक्षणम्—यत्र पादबद्धं न च गीयमानं तत् प्रश्लिष्टपठितं यजुरिति ।

प्रयोजनं पूर्ववत् । सूत्रं सुबोधार्थमिति ॥

इति त्रयोदशं यजुर्लक्षणाधिकरणम् ॥ १३ ॥

अथ चतुर्दशं निगदाधिकरणम्

निगदो वा चतुर्थं स्याद्धर्मविशेषात् ॥ २. १. ३८. ॥

(विषयसंशयो)

अथ निगदा नाम किं यजूषि ? उत यजुर्भ्योऽन्ये ? इत्यृक्सामयजुःशब्दपदार्थेषु निरूपितेषु निगदानामनुप्रसङ्गेनैव “उच्चैर्निगदेन” इत्येवमादिवेदवाक्यगतनिगदपदार्थो निरूप्यते ।

(पूर्वपक्षः)

अत्रायं पूर्वपक्षिणोऽभिसन्धिः—“उपांशु यजुषा” इति यजुषामुपांशुधर्मशालित्वं प्रतीयते । अस्य च “उच्चैर्निगदेन” इति विशेषः श्रूयते । स चास्य यजुष्टे नोपपद्यते, विध्यनुवादयोरस-

म्भवात् । विधित्वे सति “उपांशु यजुषा” इति सामान्यशास्त्रप्राप्त-  
 मुपांशुत्वम् “उच्चैर्निगदेन” इति विशेषशास्त्रेण बाधनीयम् ।  
 बाधश्च गत्यन्तरासम्भवे भवेत् । तेन ‘ब्राह्मणोभ्यो दधि दीयतां  
 तक्रं कौण्डिन्याय’ इत्यत्र कौण्डिन्यगतब्राह्मणत्वस्य प्रमाणान्तरसि-  
 द्धत्वाद्भवतु गत्यन्तरासम्भवेन बाधः, यजुष्टस्य प्रमाणान्तरसिद्ध-  
 त्वात् ‘शेषे यजुश्शब्दः’ इति लक्षणस्यवर्सांमनिगदशेषपरत्वेनापि  
 सम्भवात्तूभ्योऽन्यत्वेनैवोपपत्तेर्न बाधसम्भवः । न च यजुष्टेऽपि  
 परसम्बोधरूपत्वेन निगदानामर्थप्राप्तमुच्चैष्ट्वम् “उच्चैर्निगदेन” इत्यनू-  
 द्यते । यजुष्टे सति वाचनिकेनोपांशुत्वेनार्थप्राप्तस्योच्चैष्ट्वस्य बाधितत्वा-  
 दनुवादासम्भवात् । किञ्च व्यपदेशभेदश्चाप्यभियुक्तानां दृश्यते—  
 ‘निगदा वर्तन्ते न यजूंषि, अथ यजूंषि न निगदा’ इति । अतो न  
 यजूंषि निगदाः, किन्तु चतुर्थमेव निगदा इति मन्त्रजातमिति । एवं  
 प्राप्ते अभिधीयते—

यजूंषि वा तद्रूपत्वात् ॥ २. १. ४०. ॥

( सिद्धान्तः )

अयमभिप्रायः—भवेदेवं यदि “उच्चैर्निगदेन” इत्यत्रानु-  
 वादो न सम्भवेत् । न च यजुष्टे सत्यर्थप्राप्तमुच्चैष्ट्वमुपांशुत्व-  
 विधिना बाधितत्वाभानूद्यत इति वाच्यम्, उपांशुत्वविधे-

निगदेषु प्रवृत्त्यसम्भवात् । तथाहि—“अग्नीदग्नीन् विहर बर्हि-  
 स्तृणाहि” इत्येवंरूपा हि निगदाः । ते च परसम्बोधनार्थत्वेन प्रयो-  
 गेषुच्चार्यमाणेषु स्वकार्यक्षमा भवन्ति । अवयवव्युत्पत्तेश्च नितरां  
 गद्यन्त इति निगदाः । न चोपांशुत्वेनोच्चार्यमाणास्तथा भवन्ति ।  
 न चोपांशुविधेरप्यनन्यगतिः, तद्व्यतिरिक्तयजुर्विषयत्वेनैव चरितार्थ-  
 त्वात् । अतोऽयमुपांशुविधिर्निगदेतरयजुर्विषय एवेति न तेन बाधि-  
 तत्वादुच्चैस्त्वस्य सम्भवः । “अहे बुध्निय मन्त्रं मे गोपाय, यमृषयस्त्रै-  
 विदा विदुः ऋचः सामानि यजूंषि” इत्यृचो यजूंषि सामानीत्येव-  
 मात्मके वेदे त्रिष्वेवर्ग्यजुस्सामसु मन्त्रत्वमुपपन्नं भवति । निगदा  
 अपि मन्त्रा एव । अतो ऽप्यादबद्धत्वादगीतित्वाच्च परिशेषसिद्धय-  
 जुर्लक्षणयोगाद्यजूष्येव निगदाः । उच्चैष्टुधर्मभेदश्चास्य परसम्बोधन-  
 कार्यसामर्थ्यप्राप्त एव स्तुत्यर्थमनूद्यमानोऽनन्यत्वमापादयति ।  
 उपदेशभेदश्च ब्राह्मणपरिव्राजकन्यायेन धर्मभेदनिबन्धन एव ।  
 अतो यजूष्येषु निगदा इति । अत्र यद्यपि “वेदो वा प्राय-  
 दर्शनात्” (जै. सू., ३. ३. २.) इत्यत्रोपांशुत्वादीनां वेदधर्मत्वमा-  
 चक्षते न जातधर्मत्वं, तथापि तदीयपूर्वपक्षन्यायेन जातध-  
 र्मत्वमभ्युपगम्य सामान्यशास्त्रमयोग्यं विशेषविषये न प्रवर्तत एवेति  
 तत्प्रतिपादनार्थोऽयं विचारः । तेनायमेव सामान्यविशेषन्या-  
 यादस्य भेदो यत्सामान्यशास्त्रं प्रवृत्तियोग्यमपि विशेषशास्त्रदर्श-



नाम्न प्रवर्तते । अत्र तु सामान्यशास्त्रं विशेषप्रवृत्त्ययोग्यत्वादेव न प्रवर्तत इति ।

प्रयोजनम्—यजुष्टे सति यजुर्भ्रंशनिमित्तं “भुवः स्वाहा” इति प्रायश्चित्तम्, अयजुष्टे नेति ।

सूत्रन्तु यजूष्येव निगदाः । तद्रूपत्वात् प्रश्लिष्टपठितत्वेन यजरूपत्वादित्यर्थः ॥

इति चतुर्दशं निगदाधिकरणम् ॥ १४ ॥

अथ पञ्चदशमेकवाक्यलक्षणाधिकरणम्

अर्थैकत्वादेकं वाक्यं साकाक्षं चेद्विभागे स्यात् ॥

॥ २. १. ४६. ॥

(विषयसंशयौ)

अथ प्रश्लिष्टपठितेषु यजुःषु कथमवगम्यते इयदेकं यजुरिति । मन्त्रत्रैविध्ये निरूपिते कियानेको मन्त्र इत्याकांक्षायां ऋक्सामयोः परिमाणस्याध्येतृपरम्परासिद्धत्वात्प्रश्लिष्टपठितेषु यजुःषु कियदेकं यजुरित्याकांक्षायां तत्परिमाणलक्षणं क्रियते ।

(पूर्वपक्षः)

अत्रायं पूर्वपक्षिणोऽभिसन्धिः—न तावदर्थैकत्वादेकं

वाक्यम्, तथा सति प्रतिपदमर्थभेदेन वाक्यभेदप्रसङ्गात् । नापि विभज्यमानसाकांक्षत्वम्, एवञ्च सति “स्योनं ते सदनं कृणोमि घृतस्य धारया सुशेवं कल्पयामि” (तै. ब्रा., ३. ७. ५.) इत्यस्य “तस्मिन्सीद” इत्यनेन सहैकवाक्यत्वप्रसङ्गात् । नापि मिलितमेकवाक्यत्वलक्षणात्, एकं हि पदमेकार्थं न तद्विभज्यमानसाकांक्षम् । तच्चानेकार्थं प्रतिपदमर्थभेदेनैकार्थ्याभावात् । तदुक्तम्—

एकार्थत्वं पदस्य स्यात्साकांक्षावयवं न तत् ।

साकांक्षावयवः सङ्घस्तस्यैकोऽर्थो न विद्यते ॥ इति ।

(तं. वा., पृ. ४४६)

अतो “देवस्य त्वा सवितुः प्रसवेऽश्विनोर्बाहुभ्यां पूष्णो हस्ताभ्यामग्नये जुष्टं निर्वपामि” इत्येवमादियजुषामपि नियतोपायाधीनमेव परिमाणपरिज्ञानमिति । एवं प्राप्ते—

(सिद्धान्तः)

अभिधीयते—भवेदेवं यद्यभिधेयवचनोऽयमर्थशब्दो भवेत् । प्रयोजनवचनस्त्वयम् । तेन यावन्ति पदान्येकप्रयोजनानि विभागे च साकांक्षाणि तावन्त्येकं वाक्यम् । तेनार्थैकत्वं विभज्यमानसाकांक्षत्वञ्च मिलितमेवेदमेकवाक्यत्वलक्षणात् । अतो न प्रतिपदमेकं वाक्यम् । प्रतिपदमभिधेयभूतार्थनानात्वेऽपि “देवस्य त्वा” इत्येवमादिषु प्रयोजनभूतस्यार्थस्यैकत्वादेकयजुष्टमेव । “स्योनं ते सदनं कृणोमि” इत्य-

स्य “तस्मिन्सोद” इत्यनेन सहैकवाक्यत्वं विभज्यमानसाकांक्षत्वेऽपि सदनकरणपुरोडाशप्रतिष्ठापनरूपप्रयोजनभेदात् । तथा “भगो वां विभजतु, अर्यमा वां विभजतु” इत्येवमादिषु पुरोडाशविभागरूपैककार्यत्वेऽपि विभज्यमानसाकांक्षत्वाभावान्नैकवाक्यत्वम् । एतच्च न केवलं यजुर्मन्त्रपात्रविषयं लक्षणम्, किन्तु ब्राह्मणवाक्यलौकिकवाक्ययोरपीति । तदुक्तम्—

तस्मात्पदेषु यावत्सु श्रूयमाणेषु दृश्यते ।

विस्पष्टमैक्यमर्थस्य तावतामेकवाक्यता ॥ इति ।

(तं. वा., पृ. ४४५)

प्रयोजनम्—पूर्ववत्प्रतिपत्तिलाघवमेव । सूत्रन्तु सुबोधमेवेति ॥

इति पञ्चदशमेकवाक्यलक्षणाधिकरणम् ॥ १५ ॥

अथ षोडशं वाक्यभेदाधिकरणम्

समेषु वाक्यभेदः स्यात् ॥ २. १. ४७. ॥

(विषयसंशयसङ्गतयः)

“इषे त्वोजे त्वा” (तै. सं., १.१.१) इति, “आयुर्यज्ञेन कल्पतां प्राणो यज्ञेनकल्पताम्” (तै. सं., १.७.६.) इत्यादि । तत्र संशयः— किमेवमादिषु भिन्नं वाक्यम् ? उतैकम् ? इति । पूर्वं यजुषामेवैकवाक्यत्वे प्रतिपादिते सतीदानीं कचिद्विषयविशेषेऽपवादः क्रियते ।

(पूर्वपक्षः)

अत्रायं पूर्वपक्षिणोऽभिसन्धिः—न तावत् “इषे त्वोर्जे त्वा वायवस्थ” इत्यादिषु प्रत्येकं समवेतक्रियाभिधायकमत्र पदं श्रूयते । नापि कल्पयितुमपि शक्यते, विनिगमनाप्रमाणाभावात् । तेनात्र समवेतार्थाभिधानाभावेनाविवक्षितार्थतया उच्चारणमात्रैकादृष्टाप्रयोजनतया एकवाक्यत्वं वक्तव्यम्, न तु संहत्यैकार्थाभिधायकत्वेन, अविवक्षितार्थेषु तल्लक्षणासम्भवात् । कल्प्यमानश्चादृष्टं लाघवादेकमेव कल्पयितुमुचितम् । तथा च सत्यैकादृष्टप्रयोजनत्वेन विभज्यमानसाकांक्षत्वमप्यस्तीति मिलितानामेवैकवाक्यत्वम् । ननु “इषे त्वेति छिनत्ति ऊर्जे त्वेति अनुमार्ष्टि” इत्यादिविनियोगभेदाद्दृष्टरूपप्रयोजनभेदेन वाक्यभेद एव प्रतीयते । मैवम् ; मन्त्रस्य ह्येकवाक्यत्वमालोच्यते । न च मन्त्रे छेदनानुमार्जनाभिधायकं पदं श्रूयते । तेनादृष्टार्थत्वे सति कृत्स्नस्यैव मन्त्रस्यादिमध्यान्तप्रतीकद्वारेण पुनः पुनर्विनियोगभेदो नानुपपन्नः । न चैवं सत्यैकवाक्यत्वे छेदनानुमार्जनादिरूपविषयभेदाद्दृष्टभेद एवेति वक्तव्यम् । एकस्यैवादृष्टस्य छेदनानुमार्जनादिविषयानुकूलज्ञापनार्थत्वेनैव विनियोगभेदोपपत्तेः । क्लृप्त्युदाहरणोऽपि यद्यपि कल्पतां कल्पतामित्याख्यातपदमस्ति, तथापि तदर्थस्य कर्मासमवेतत्वेनादृष्टार्थत्वमेव वक्तव्यम् । तथा सति लाघवात् पूर्ववदेवादृष्टाप्रयोजनत्वेन विभज्यमानसाकांक्ष-

त्वेन चैकवाक्यत्वमेव । न च “क्लृप्तीर्यजमानं वाचयति” इति बहुवचनानुपपत्तिः । मन्त्रैकत्वेऽपि कल्पतामिति पुनः पुनरुच्चरित-क्लृप्तिशब्दवत्वेनैवोपपत्तेः । तदुक्तम्—

एकोऽपि बहुभिर्मन्त्रः प्रतीकैर्विनियुज्यते ।

पुनःपुनः प्रयोगाच्च क्लृप्तीरित्यभिधीयते ॥ इति ।

(तं. वा., पृ. ४४६)

अतः प्रतीयमानकर्मसमवेतार्थानां यजुषां दृष्टार्थमन्त्रावधितः प्रागेकमन्त्रत्वमेवेति ; एवंप्राप्ते—

( सिद्धान्तः )

अभिधीयते—भवेदेवं यदि मन्त्ररूपावधारणात् प्रागेवादृष्टरूप-प्रयोजनकल्पनं भवेत् । न चैतदस्ति; अज्ञातस्वरूपस्य विनियोगाभा-वात् । अविनियुक्तस्य च प्रयोजनकल्पनानुपपत्तेः । तेन विनियोग-प्रयोजनकल्पनातः प्रागेव मन्त्रस्य स्वरूपं निरूपणीयम् । तच्च भिन्नमेव प्रतीयते । तथाहि—“इषे त्वा” इति कर्माभिधायिद्वितीया-न्तशब्दप्रयोगात् कर्मणाश्च क्रियासम्बन्धाव्यभिचारात् लिङ्गा-देवैतदवगम्यते—इषे ईप्सिताय त्वां किञ्चित्करोति, एवमूर्जे बलाय त्वां किञ्चित् करोतीत्येतावतैव भेदबुद्धौ जातायां भेदनैव प्रयोजनविशेषाकांक्षायां विनियोगगवेषणो भेदेनैव “इषे त्वेति शाखां छिनत्ति, ऊर्जे त्वेति अनुमार्ष्टि” इति विनियोगदर्शनात् । प्रयो-

जनकल्पनमपि भेदेनैव । अदृष्टार्थत्वेऽप्यदृष्टप्रयोजनभेदात् विभज्य-  
मानसाकांक्षत्वाभावाच्च नैकवाक्यत्वम् , किन्तु वाक्यभेद एवेति ।

तदुक्तम्—

रूपादुत्तरकालं हि विनियोगप्रयोजने ।

तस्मात्प्रागेव तत्कल्पनेभेदाभेदपरीक्षणम् ॥ इति ।

(तं. वा., पृ. ४५०)

तेनादृष्टार्थत्वेऽपि तावन्नैकवाक्यत्वम् । वस्तुतस्तु नैषामदृष्टा-  
र्थत्वम्, किन्तु ब्राह्मणवाक्यबोधितदृष्टप्रयोजनत्वमेव । यत्तु  
ब्राह्मणबोधितछेदनाद्यभिधायिपदाभावान्न मन्त्रस्य तत्र सामर्थ्य-  
मस्तीत्युक्तम् । तदयुक्तम् ; विनियोगबलेनैव तद्वाचकपदाध्या-  
हारेण छेदनादिप्रकाशरूपदृष्टकार्योपपत्तेरित्येवं क्लृप्त्युदाहरणे  
यद्यप्यर्थैकत्वं तथापि विभज्यमानसाकांक्षत्वाभावान्नैकवाक्यत्वं,  
नाप्येकार्थत्वम् , “क्लृप्तीर्यजमानं वाचयति” इति शब्दस्य पुनः  
पुनरुच्चार्यमाणात्वात् । क्लृप्तिशब्दबहुत्वाभिप्रायश्च बहुवचनम्,  
शब्दानामर्थतन्त्रत्वस्य स्वभावसिद्धत्वात् । अतोऽर्थभेदादपि  
भिन्नवाक्यत्वमेवेति । अत्र यद्यप्यापुराशासनरूपाणां क्लृप्तीनाम-  
दृष्टार्थत्वम्, तथापि मन्त्राणां तत्प्रकाशने दृष्टार्थत्वमेवेति ।

प्रयोजनम्—पूर्वपक्षे “इषे त्वोजं त्वा” इत्यादिषु छेदने  
मार्जने च क्लृप्तमन्त्रप्रयोगः । सिद्धान्ते तु भेदेनैव । क्लृप्तिमन्त्रे

च पूर्वपक्षे मन्त्रस्यैव वाक्यत्वान्मन्त्रदोषे कृत्स्नमन्त्रावृत्तिः ।  
सिद्धान्ते तु मन्त्रभेदे य एव दुष्टः स एवावर्तयितव्यो नान्य इति ॥

इति षोडशं वाक्यभेदाधिकरणम् ॥१६॥

अथ सप्तदशमनुषङ्गाधिकरणम्

अनुषङ्गो वाक्यसमाप्तिस्सर्वेषु तुल्ययोगित्वात् ॥२.१.४८

( विषयसंशयौ )

“या ते अग्नेऽयाशया तनूर्वर्षिष्ठा गह्वरेष्टोमं वचो अपावधी-  
स्वेषं वचो अपवाधीत्स्वाहा । या ते अग्ने रजाशया, या ते  
अग्ने हराशया” ( वा. सं., पृ. ८. ८ ) इति । तत्र सन्देहः—  
किं “तनूर्वर्षिष्ठा” इति सर्वत्रानुषक्तव्यः आहोस्विल्लौकिको  
वाक्यशेषः कर्तव्य इति । अत्रैषा विषयशुद्धिः—ज्योतिष्टोमे  
“तिस्र एव साहस्योपसदः कार्या” इत्युपसन्नामानि त्रीणि कर्माणि  
श्रूयन्ते । तेषां चाङ्गभूतास्तिस्र इष्टयोऽग्निदैवत्या “अग्निमनीकम्”  
इत्येवमादिवाक्यविहिताः सन्ति । आसाञ्च क्रमे त्रयो मन्त्राः  
समान्नाताः । तत्र प्रथमाया इष्टेः “या ते अग्नेऽयाशया” इत्ययं मन्त्र-  
स्सम्पूर्णात्वाभिराकांक्षः । द्वितीयायास्तृतीयायाश्चेष्टेः “या ते अग्ने  
रजाशया या ते अग्ने हराशया” इत्येतावदसम्पूर्णात्वात्साकांक्षौ ।

तत्रायं सन्देहः—किं प्रथममन्त्रसामान्नातस्य “तनूर्वर्षिष्ठा” इत्यादि-  
वाक्यशेषस्य द्वितीयतृतीयमन्त्रयोरनुषङ्गः, अथवा लौकिकस्या-  
ध्याहार इति । पूर्वमनुप्रसङ्गेन यजुःपरिमाणे निरूपिते सतीदानी-  
मनुप्रसङ्गेनैवासम्पूर्णास्य यजुषः किमध्याहारेण पूरणम् ?  
उतानुषङ्गेणेति ।

( पूर्वपक्षः )

अत्रायं पूर्वपक्षिणोऽभिसन्धिः—न तावत् “या ते अग्नेऽयाशया”  
इत्येतच्छेषभूतस्य “तनूर्वर्षिष्ठा” इत्यादेः “या ते अग्नेऽयाशया या ते  
अग्ने हराशया” इत्येतच्छेषभावस्सम्भवति, पूर्ववाक्यशेषत्वेनैवाध्यय-  
नविधिनाध्यापितत्वात् । यथा आहवनीयस्य होमशेषत्वात् वेदावग-  
तस्य “अग्निमुपनिधाय स्तुवीत” इत्यत्र न स्तोत्रशेषत्वेनोपनिधानम्  
किन्तर्हि. ? लौकिकस्यैवाग्नेः सर्वार्थस्य, तथा लौकिकस्यैव वाक्य-  
शेषस्योत्तरमन्त्रयोरध्याहार इति । तदुक्तम्—

नान्यत्रोत्सहते गन्तुं वैदिकं सन्निबन्धनम् ।

यथेष्टविनियोगन्तु सर्वार्थं वस्तु लौकिकम् ॥ इति ।

( तं. वा., पृ. ४५३ )

तस्मान्न वैदिकः शेषः, किन्तु लौकिक एवेति । एवं प्राप्ते—

( सिद्धान्तः )

अभिधीयते—भवेदेवं यदि वाक्यगताकांक्षा सति सम्भवे



अवैदिकेनापि पूर्येत । तथाहि—वैदिकस्य वाक्यस्य वैदिक एव शेषः पूरणक्षमः । तत्र वेदगतैवान्वेषणोचिता । तदुक्तम्—

अद्रष्टः प्रकृतावर्थः प्रत्ययेऽन्विष्यते पुनः ।

पदे स्वस्मिन्न लब्धश्चेत्प्रार्थनीयः पदान्तरे ॥

स्वस्मिन् वाक्येऽपि न स्याच्चचेन्मृग्यः प्रकरणे ततः ।

यदि प्रकरणे न स्यान्मृग्यः प्रकरणान्तरे ॥ इति ।

(तं. वा., पृ. ४५३)

चोदनालक्षणधर्मनियमादिह तु वैदिकस्यैव तनूवर्षिष्टेत्यादेः सर्वार्थत्वसम्भवान्न लौकिकावसरः स्थितः । तदुक्तम्—

विमुक्तव्यापृतौ वेदे लौकिकावसरस्थितिः ।

तद्व्यापारविमोकश्च सकलान्वेषणक्षये ॥ इति ।

(तं. वा., पृ. ४५३)

यत्तु वाक्यान्तरशेषत्वेनाध्ययनविधिनाध्यापितस्य न वाक्यान्तरशेषत्वं सम्भवतीत्युक्तम्, तदयुक्तम् ; सर्वशेषत्वेनैकस्यैव वाक्यशेषस्याध्ययनविधिनाध्यापितत्वात् । न चानन्तर्यविशेषाध्ययनवशेनापि पूर्ववाक्यशेषत्वमेवास्योन्नेतुमुचितम्, न तु सर्वशेषत्वमिति वाच्यम् । यत आकाङ्क्षायोग्यतासन्निधयो हि सम्बन्धादिकारणम् । सन्निधिश्च बुद्धिविपरिवृत्तिर्नार्थान्तरम् । ते चाकाङ्क्षादयस्त्रिष्वेव मन्त्रेष्वविशिष्टा इति सर्वार्थत्वमेवाम्नास्य । सर्वथा-

म्नानस्यावश्यकैनाप्यानन्तर्येण भवितव्यमिति नान्तरीयकमानन्तर्यविशेषोपादानम् । तदुक्तम्—

आकांक्षा सन्निधानं च योग्यता चेति तत्तयम् ।

सम्बन्धकारणत्वेन क्लृप्तं नानन्तरश्रुतिः ॥ इति ।

(तं. वा., पृ. ४५५)

न च रजाशयेत्यनेन व्यवधानाद्धराशयेत्यनेन सह न सम्बन्धः । सम्बन्धिपदव्यवहितस्याप्यनन्तरितत्वादेव ।

अनन्तरेण सम्बन्धः स्यात्परस्याप्यनन्तरः ।

ततः पुनस्तदारूढः परानन्तर्यमश्नुते ॥ इति ।

(तं. वा., पृ. ४५५)

प्रयोजनम्—पूर्वपक्षे लौकिकाध्याहृतपदस्यामन्त्रत्वाच्च मन्त्रनाशनिमित्तं प्रायश्चित्तम् । सिद्धान्ते त्वनुषक्तपदानां मन्त्रत्वान्मन्त्रनाशनिमित्तं प्रायश्चित्तमिति ।

सूत्रन्तु—अनुषज्यत इत्यनुषङ्गो वाक्यशेषः वाक्यपरिसमाप्तिरनेनेति सैव वाक्यपरिसमाप्तिः । सर्वेषु तुल्ययोगित्वात्तुल्यसम्बन्धादित्यर्थः ।

अथेह कथं भवितव्यम् ? यत्र निराकांक्षाणां सन्निधौ परिपूर्णासम्बन्धः श्रूयते । यथा “चित्पतिस्त्वा पुनातु वाक्पतिस्त्वा पुनातु देवस्त्वा सविता पुनात्वच्छिद्रेण पवित्रेण घसोः सूर्यस्य

रश्मिभिः” इति । पूर्वं साकांक्षेषु शेषिषु प्रतीयमानाकांक्षस्य शेष-  
स्यानुषङ्गं प्रतिपाद्य, इदानीमप्रतीयमानाकांक्षेषु शेषिषु साकांक्षस्य  
शेषस्यानेनैव सूत्रेणानुषङ्गः प्रतिपाद्यते ।

अत्रायं पूर्वपक्षिणोऽभिसन्धिः—शेषिणस्तावन्निराकांक्षा-  
नन्तरशेषिसम्बन्धेनैव पूरिताः । अतो नात्रानुषङ्गकारणमस्ति ।  
तदुक्तम्—

अनन्तरेण सम्बन्ध शेषस्य च कृतार्थता ।

शेषिणश्च निराकांक्षाः किं निमित्तानुषङ्गधीः ॥ इति ।

(तं. वा., पृ. ४५७)

तेन ‘देवस्त्वा सविता पुनातु’ इत्यनेनैवानन्तरितेन सहाच्छि-  
द्रेण पवित्रेणेत्यस्य वाक्यशेषस्य सम्बन्धः, न तु ‘चित्पतिस्त्वा  
पुनातु’ इत्येताभ्यामपीति । एवं प्राप्ते—

( सिद्धान्तः )

अभिधीयते—भवेदेवं यदि “देवस्त्वा सविता पुनातु” इत्येतस्यैव  
वाक्यस्याच्छिद्रेणेत्ययं शेषो भवेत् । किन्तु करणात्वेन क्रियासा-  
कांक्षामनन्तरपठितया पुनातिक्रियया सम्बध्यते । सा च त्रिष्वपि  
वाक्येषु एकैवेति युगपदेवास्य मन्त्रत्रयशेषत्वम् । न चैकत्वेऽपि  
क्रियायाः कर्तृभेदेन भिन्नत्वादनन्तरितसवितृकर्तृकपुनातिक्रिया-  
सम्बन्ध एवास्योचित इति । स्यादेवं यदि सवित्रादिकर्तृभेदोऽस्य

वास्तवो भवेत् । किन्तु दर्भयुगलेन पूर्वाग्रतया आज्योत्पवने एकेना-  
ध्वर्युणा क्रियमाणे मन्त्रोऽयं पठ्यते । तत्र चैक एवाध्वर्युः परमार्थतः  
कर्ता, चित्पत्याद्युपन्यासः स्तुत्यर्थ एवेति न कर्तृभेदात् पुनात्वर्थ-  
भेदः । तदुक्तम्—

अनन्तरस्य वाक्यस्य यदि शेषो भवेद्यम् ।

तत एवं भवेदेष त्वाख्यातार्थेन सर्वभाक् ॥ इति ।

( तं. वा., पृ. ४५७ )

न चैवं सति प्रकरणान्तरीयपुनात्वर्थेनास्य सम्बन्धः शङ्कनीयः,  
प्रकृतापूर्वगृहीतत्वेनास्य दर्शपूर्णमासबर्हिर्धर्मवदन्यसम्बन्धासम्भ-  
वात् । न चाभेदेऽपि ज्योतिष्टोमस्य यथा “मैत्रावरुणं श्रोणाति”  
इत्यभ्यासापूर्वभेदादेव श्रयणव्यवस्था, तथात्रापि पुनात्वर्थस्यैक-  
त्वेऽपि भिन्नापूर्वाभ्यासवशेनैव व्यवस्थेति वाच्यम् । तत्र भिन्ना-  
भ्यासापूर्वप्रयुक्तत्वेन धर्मव्यवस्थोपपत्तेः । न चात्र तथेति वैषम्यम् ।  
नाप्येकक्रियान्वयित्वेन चित्पत्यादिकर्तृणामपि सर्वशेषत्वम्, कर्त्रन्त-  
रावरुद्धत्वेन कर्त्रन्तरप्रवेशासम्भवात् । तदुक्तम्—

करणानां व्यवस्था हि भिन्नापूर्वाप्रयुक्तिः ।

कर्त्रन्तरावरोधाच्च चित्पत्यादेरसङ्करः ॥ इति ।

( तं. वा., पृ. ४५८ )

अतः सर्वशेषत्वमेव वाक्यस्येति सिद्धम् ।

प्रयोजनं पूर्वाधिकरणवदेव । सूत्रन्तु व्याख्यातमेव ॥

इति सप्तदशमनुषङ्गाधिकरणम् ॥ १७ ॥

अथाष्टादशं व्यवयाधिकरणम्

व्यवायान्नानुषज्येत ॥ २. १. ४६ ॥

( विषयसंशयसङ्गतयः )

“सन्ते वायुवर्तिनेन गच्छतां सं यजत्रैरङ्गानि सं यज्ञपतिराशिषा” इति । सन्निधिप्रत्युदाहरणसूत्रमिदिम् । बुद्धिविपरिवृत्तिर्हि सन्निधिरित्युक्तम् । अत्र तु “सन्ते वायुवर्तिनेन गच्छताम्” इत्येकवचनान्तस्याख्यातपदस्य “संयजत्रैरङ्गानि” इत्यनेन बहुवचनान्तेनायोग्यतयान्वयासम्भवादवश्यं बहुवचनान्तं गच्छन्तामिति लौकिकपदमध्याहर्तव्यम् । तेन विजातीयेन बुद्धिविच्छेदे सति बुद्धिविपरिवृत्तिरूपसन्निध्यभावादाकांक्षायोग्यतयोर्विद्यमानत्वेऽपि “संयज्ञपतिराशिषा” इत्यत्र गच्छतामित्यस्य नानुषङ्गः । तदुक्तम्—

प्रत्युदाहरणत्वेन सन्निधेरिदमुच्यते ।

असम्बन्धातिरोधाने वैषम्यान्नानुषज्यते ॥ इति ॥

( तं. वा., पृ. ४५६ )

तेनात्र लौकिक एव शेषोऽध्याहर्तव्यः । प्रयोजनं पूर्वमेवोक्तम् ।  
आम्नायमानं ह्यनुषज्यमानमन्तर्गतं मन्त्रनिरूपणायाम् ।  
तदादिसाम्येन तु लौकिकानां न मन्त्ररूपप्रतिपत्तिसिद्धिः ॥  
इति रिति । सूत्रन्तु व्यक्तमेवेति ।

इत्यष्टादशं व्यव्याधिकरणम् ॥ १८ ॥

इति बालबलभीभुजङ्गापरनाम्नो भट्टभवदेवस्य कृतौ  
तौतातितमतिलके

द्वितीयस्याध्यायस्य प्रथमः पादः ॥

श्रीः

द्वितीयाध्यायस्य द्वितीयः पादः

तत्र प्रथमं शब्दान्तराधिकरणम्

शब्दान्तरे कर्मभेदः कृतानुबन्धत्वात् ॥ २. २. १. ॥

( विषयसंशयौ )

अस्ति ज्योतिष्टोमः । तत्र श्रूयते—“सोमेन यजेत” “दाक्षि-  
णानि जुहोति” “हिरण्यमात्रेयाय ददाति” इति । यजतिददाति-  
जुहोतयः किं संहत्य कार्यं कुर्वन्ति ? उत विहृत्येति ।

( प्रभाकरमतेन विषयसङ्गती )

तत्र प्रभाकरेण शास्त्रभेदोऽध्यायार्थ इति दर्शितम् ।  
अथञ्च तस्याभिप्रायः—प्रथमाध्याये शास्त्रत्वेन चोदनाप्रामाण्ये  
निरूपिते तदेव शास्त्रं कुत्र भिन्नं कुत्र चाभिन्नमितीयमेव चिन्तान-  
न्तराङ्गत्वेनोचिता, न तु कर्मभेदगोचरा, तस्य शास्त्रभेदफलत्वेना-  
र्थसिद्धत्वात् । किञ्च—उक्तप्रामाण्यनिर्वाहकोऽपि शास्त्रभेद एव,  
अन्यथैकशास्त्रत्वेन सर्वचोदनानामशक्यानुष्ठानार्थतयाप्रामाण्य-  
प्रसङ्गात् ।

स च शास्त्रभेदः क्वचित्साध्यभेदनिबन्धनः, क्वचिच्चानुबन्ध-  
भेदनिबन्धनः । तौ चात्रानिरूपितभेदाभेदादेव शास्त्रादवगतौ

शास्त्रभेदकौ । साध्यभेदस्तावदुत्पत्ति-प्राप्ति-विकृति-संस्कृति-कर-  
णोपकार-करणावान्तरकार्यै-श्वर्यलक्षणाधिकाररूपभेदात्सप्तविधः ।  
शास्त्रत्वञ्चासन्निकृष्टार्थविषयत्वम् । तद्यत्र निरपेक्षभिन्नासन्नि-  
कृष्टार्थतात्पर्यवत्त्वं, तत्र शास्त्रभेदः । यत्र तु नैवम्, तत्राभेद  
एव । यथा—“पुरोडाशं संयौति” इत्यस्य पुरोडाशोत्पत्ति-  
शास्त्रस्य “पुरोडाशं चतुर्धा करोति” इति चतुर्धाकरणशास्त्राभेदः ।  
अनयोरेव निरपेक्षासन्निकृष्टार्थतात्पर्यवत्त्वात् । “आग्नेयोऽष्टा-  
कपालो भवति” इति शास्त्रात्पुनरभेद एव, तत्सापेक्षपुरोडाशो-  
त्पत्तितात्पर्यवत्त्वात् । एवं “पयो दोग्धि” इति पयःप्राप्तिशास्त्रस्य  
पयस्संस्कारशास्त्राभेद एव । अभेदश्च “ऐन्द्रं पयः” इत्यस्मात्सा-  
न्नाय्यशास्त्रात् । एवं “व्रीहीनवहन्ति” इति व्रीहिविकृतिशास्त्रस्य  
“व्रीहीन्याहरति” इत्यस्माभेदः । अभेदश्च “व्रीहिभिर्यजेत” इत्य-  
स्मात्प्रधानशास्त्रात् । एवं “व्रीहीन् प्रोक्षति” इत्यस्यापि संस्कृति-  
शास्त्रस्यावहन्तिशास्त्राभेदः । “व्रीहिभिर्यजेत” इति प्रधानशास्त्रा-  
न्वभेदः । तथा “समिधो यजति” इत्यादीनामितिकर्तव्यता-  
शास्त्राणां करणोपकाररूपसाध्यतात्पर्यवत्त्वेन “आग्नेयोऽष्टाकपालो  
भवति” इत्यादिशास्त्राणाञ्च करणावान्तरकार्यतात्पर्ययोगित्वेन  
परस्परं भेदः । अभेदश्च “दर्शपूर्णमासाभ्यां यजेत” इत्यस्मादधि-  
कारशास्त्रात्, तत्सापेक्षत्वात्सकलेतिकर्तव्यताशास्त्राणां करण-



शास्त्राणाञ्च । तथा जीवनाधिकारसाध्यभेदे च “यावज्जीवं दर्श-  
पूर्णमासाभ्यां यजेत” “दर्शपूर्णमासाभ्यां स्वर्गकामो यजेत” इत्य-  
नयोऽशास्त्रयोर्भेदः । तथानुबन्धभेदादपि शास्त्रभेदः । अनुबन्धत्वं  
नियोगविषयत्वम् । तद्भेदश्च शब्दान्तराभ्याससंज्ञागुणप्रकरण-  
न्तरैः पञ्चभिः प्रतिपाद्यमानः पञ्चविध एव । संख्यायास्त्वनु-  
बन्धभेदकत्वाभावान्न शास्त्रभेदकत्वम्, किन्तु धात्वर्थमात्रभेद-  
कतया प्रसङ्गेनोपन्यास इति । तदुक्तं शालिकेन--

अध्यायेन द्वितीयेन गुरुर्भाष्यनिबन्धने ।

साध्यानुबन्धभेदाभ्यां शास्त्रभेदमवर्णयत् ॥ इति ।

सूत्रञ्च--शब्दान्तरे कर्मभेदोऽपूर्वभेदः शास्त्रान्तरञ्च कृतानु-  
बन्धत्वादिति ।

( प्रभाकरमतखण्डनम् )

तदयुक्तम् ; साध्यानुबन्धभेदस्यैव शास्त्रभेदावगममन्तरेण  
प्रत्येतुमशक्यत्वात् । तथाहि--असन्निकृष्टार्थतात्पर्यवत्वं शास्त्र-  
त्वम्, तन्निरपेक्षभिन्नासन्निकृष्टार्थतात्पर्यवत्वञ्च तद्भेदः । न  
चैवम्भूततात्पर्यविधारणामन्तरेण शब्दात्साध्यभेदोऽवगन्तुं शक्यते ।  
तच्चेद्भिन्नतात्पर्यवत्वमग्रत एवावगतं, तदा शास्त्रभेदोऽप्यवगत एवेति  
न साध्यानुबन्धभेदाभ्यां शास्त्रभेदोऽवगम्यः । अतो यदुक्तम्--

अनवधारितभेदाभेदादेव शास्त्रादवगतः साध्यानुबन्धभेदः शास्त्रं भिन्नतीति, तदप्यसारम् ; तात्पर्यभेदावधारणमन्तरेण शब्दार्थ-भेदावधारणासम्भवात् । तेन शास्त्रभेदावगमनिबन्धन एव साध्यानुबन्धभेदावगमोऽवश्यं वक्तव्यः । तद्यदि शास्त्रभेदाव-गमोऽपि साध्यानुबन्धभेदावगमाधीनः, तदा दुर्निवारमितरेतरा-श्रत्वयम् । अथ तर्कोपस्थापितसाध्यानुबन्धभेदः शास्त्रभेदहेतुरित्यु-च्यते, स किं तर्कः सन्देहरूपः ? निर्णयरूपो वा ? तद्यदि सन्देहरूपः, तदा सन्दिग्धनिमित्तकः शास्त्रभेदोऽपि सन्दिग्ध एव । अथ निर्णयरूपः, तदा निर्णीतसाध्यानुबन्धप्रतिपादकतया शास्त्रस्या-सन्निकृष्टार्थतात्पर्याभावान्नासन्निकृष्टार्थतात्पर्यवत्वरूपं शास्त्रत्वमिति ।

किञ्च प्रधानीभूताधिकारशास्त्रादभिन्नेनाङ्गशास्त्रेण स्वार्थोऽपि प्रधानशास्त्रार्थादभिन्न एव प्रतिपादनीयः । तथा सत्यङ्गप्रधानकर्म-णोरन्योन्यसङ्कीर्णत्वात् भिन्नरूपावगतिः कुतः ? न तावत्तस्मादेव शास्त्रात्, अङ्गशास्त्रस्याभिन्नत्वेन भिन्नकार्यप्रतिपादनतात्पर्याभा-वात् । अत एव न शास्त्रभेदादार्थादपि कर्मभेदसिद्धिः, अङ्ग-शास्त्राणां प्रधानशास्त्राभेदात् । न च वैदिककर्मभेदावगमे प्रमाणान्तरं क्रमते । अथ क्रमते, तदा सापेक्षत्वादप्रामाण्यमेव प्रसज्यत इत्यलमुन्मत्तप्रलपितदूषणेनेति यथावार्तिकमेवाध्या-यार्योऽनुसन्धीयते ।

( वार्तिककारमतेन सङ्गतिः )

अत्रापूर्वभेदानुबन्धिकर्मभेदेऽध्यायार्थे वक्तव्ये प्रथमपादे तदु-  
पोद्धातभूतसपरिकरभावार्थविचाराल्प्रसक्तानुप्रसक्तानि निरूप्येदानीं  
शब्दान्तरादिसहायोत्पत्तिविधिव्यापाराधीनोऽध्यायार्थभूतः कर्मभेद  
एव कृतः । तदुक्तम्—

उपोद्धातप्रसक्तानुप्रसक्तादौ गतेऽधुना ।

शब्दान्तरादिभिर्भेदो लक्षणार्थोऽभिधीयते ॥ इति ।

( तं. वा., पृ. ४६१ )

तत्र प्रथमं सुबोधत्वाच्छब्दान्तरनिबन्धनः कर्मभेदः  
प्रतिपाद्यते ।

( पूर्वपक्षः )

अत्रायं पूर्वपक्षिणोऽभिसन्धिः—धात्वर्थावच्छिन्ना हि  
भावना कर्मशब्देनाभिधीयते । नासौ यजतिददातिजुहोतीत्यादि-  
शब्दभेदाद्भिद्यते, एकस्या एव तस्याः प्रत्ययैक्येन नानाधा-  
त्वर्थानुरक्तायाः प्रत्यभिज्ञातत्वात् । ननु कथमेकस्यां भावनायां  
नानाधात्वर्थान्वयः? किं सम्भूय समुत्पादनेन ? अनूद्य गुणविधानेन  
वा ? न तावत्सम्भूयसमुत्पादस्सम्भवति । एकस्य प्रत्ययस्य  
धातुप्रयवर्तित्वाभावात् । एकस्माच्च धातोर्द्धात्वर्थत्रयानभि-  
धानात् । नाप्यनूद्य गुणविधानेन ; एकस्यां भावनायां नाना-

धात्वर्थान्वये उत्पत्तिशिष्टैकधात्वर्थावरुद्धायां धात्वर्थान्तरविधानानु-  
पपत्तेः । एकेन चोत्पादितायामन्येन तदनुवादेन गुणो विधातव्यः।  
न चात्र केनोत्पादनं केनानुवाद इति विवेक्तुं शक्यम्। सर्वाख्यातानां  
तुल्यरूपत्वात् । अतो नानूद्य गुणविधानमपीति ।

उच्यते—नात्र सम्भूयसमुत्पादनं ब्रूमः, किन्त्वनूद्य गुण-  
विधानमेव । न चोत्पत्तिशिष्टगुणावरोधाद्गुणान्तराविधानम्,  
त्रिष्वप्येतेषु एकप्रत्ययानुमानजनितैकभावनाप्रत्यभिज्ञाबलेन क्रय-  
वाक्यवन्निष्कृष्टभावनानुवादेनैव धात्वर्थान्तरविधानोपपत्तेः । यथा  
“अरुणया पिङ्गाक्ष्यैकहायन्या सोमं क्रीणाति” इत्येतद्वाक्योत्पन्नमे-  
कहायन्यवरुद्धमपि क्रयं निष्कृष्टमनूद्य “वाससा क्रीणाति” इत्येव-  
मादिभिर्वाक्यैर्वासःप्रभृतयः समुच्चयेन विधीयन्ते, तथेहापीति  
किमनुष्मन्मम् । न च कुत्रोत्पाद्यते भावना कुत्रानूद्यत इति  
विनिगमनाप्रमाणाभावः, “ज्योतिष्टोमेन स्वर्गकामो यजेत” इति  
फलवाक्यनिरीक्षणोऽन “सोमेन यजेत” इत्यस्यैवोत्पादकत्वाव-  
धारणात् ।

यत्तु केनापि फलवाक्यस्यैवोत्पादकत्वमाश्रितम्, तदसम्बद्धम् ;  
एकस्य हि वाक्यस्य द्विपरत्वमगत्याङ्गीक्रियमाणं श्रुतार्थापत्तिकल्पित-  
वाक्यान्तराश्रयणोऽन वाच्यम् । तच्च वाक्यं “सोमेन यजेत” इत्येवं-  
रूपमेव कल्पनीयम् । न च प्रत्यक्षश्रुते तस्मिन् कल्पनावकाशोऽ-

स्तीति व्याप्तुग्धस्यैव तदभिधानमिति यत्किञ्चिदिति । अतः “सोमेन यजेत” इत्याख्यातोत्पादितामेव भावनामनूद्य ददातिजुहोतीत्यादि-  
भिर्धात्वर्थान्तराणि विधीयन्त इति करणधात्वर्थानुरक्ता इन्द्रायुध-  
रूपा एकैव भावनेति । एवं प्राप्ते—

(सिद्धान्तः)

अभिधीयते—भवदेवं यदि यजत इति पदाद्भावनामात्रमव-  
गम्येत, किन्तर्हि ? धात्वर्थान्तरान्वयायोग्यविशेषरूपेणैव भावना-  
वगतिः । तथाहि—धात्वर्थनिष्पादना हि भावनेत्युच्यते । सैव  
चोद्दिष्टफलतया भावना भवति । सा च यज्यर्थान्वितैव  
प्रत्ययेनाभिधीयमाना यागभावनात्वेन विशेषरूपेणावगम्यते । न  
च सा होमोत्पादनरूपेणावगन्तुं शक्यते, प्रतीतिविरोधात् ।  
तदुक्तम्—

धात्वर्थभेदे सर्वत्र विज्ञेयं भावनान्तरम् ।

उत्पत्यैकानुरक्ता हि नान्येनाप्यनुरज्यते ॥ इति ।

(तं. धा., पृ. ४६४)

(एतदेवाजिताकृता स्वीकृतम्—)

ज्ञेयभेदे यथा ज्ञानं साध्यभेदे तथा क्रिया ।

रूपस्यैवान्यरूपत्वान्निघतेऽनुपचारतः ॥ इति ।

अत एव च न क्रयवाक्यवन्निष्कृष्टभावनानुवादेन धात्वर्थान्तर-  
विधानम्, तथावगताया भेदेन निष्कण्डुमशक्यत्वात् । न च

प्रत्ययेन निष्कृष्टैव भावनाभिहिता प्रकृत्यभिहितेन धात्वर्थेनाभि-  
हितान्वयरूपेण परमसावन्वीयत इति निष्कृष्टानुवादो भविष्यतीति  
वाच्यम्, प्रतीतिविरोधात् । न हि यथा 'देवदत्तः पचति' इति  
विभक्त्यवगतयोः पश्चादन्वयोऽवगम्यते, तथा पचतीत्यत्र प्रकृति-  
प्रत्ययार्थयोः । किन्तर्हि ? प्रत्ययोच्चारणानन्तरं हि प्रकृत्यर्था-  
न्वित एव प्रत्ययार्थः प्रतीयते । किञ्चैवं सति 'प्रत्ययः, परश्च'  
(पा. सू., ३. १. १, २) इति प्रकृतिप्रत्ययपौर्वापर्यनियमानुशासन-  
मपि विशिष्टविधानार्थत्वेन दृष्टार्थं भवति । इतरथा पौर्वापर्या-  
नियमेऽप्यभिधानोपपत्तौ नियमानुशासनमदृष्टार्थमापद्येत । किञ्चै-  
वमभ्युपगम्यमाने गुणादेव भेदो भवेत्, न शब्दान्तरात् ।  
अयमेव गुणशब्दान्तरयोर्भेदः—यत्राख्यातभेदप्रथमावगतभाव-  
नावगम्यते, तत्र शब्दान्तराद्भेदः । यत्र तु स्ववाक्यस्थगुणा-  
न्तरावरुद्धायां भावनायां वाक्यान्तरोपात्तो गुणः प्रवेशमलभमानः  
कर्मान्तरबुद्धिं जनयति, तत्र गुणान्तराद्भेदः । अभिहितान्वये  
तु धात्वर्थान्तरावरुद्धत्वात् धात्वर्थान्तरयोगेऽसति गुणादेव भेदो  
भवेत्, न शब्दान्तरादिति ।

भवतु वाभिहितान्वयः, तथापि न क्रयवाक्यवन्निष्कृष्टा-  
नुवादेन धात्वर्थान्तरविधानं सम्भवति । अगत्या हि तत्रैतत्स्वी-  
कृतम् । तथाहि—न तावत्तत्र क्रयाणामुत्पत्तिः, क्रयान्तर-

वैयर्थ्यात् । नापि विकल्पेनोत्पत्तिः, बहुमूल्याल्पमूल्यद्रव्याणां विषमशिष्टत्वेन विकल्पासम्भवात् । तेन समुच्चयो वक्तव्यः । न चासौ क्रयाणां सम्भवति । एकदा क्रये एकस्मिन्मूल्ये एकजातीयकर्मणां समुच्चयासम्भवात् । तेन द्रव्याणामेव भिन्ना-  
नतिप्रयोजनानामेकस्मिन् क्रये समुच्चयो वक्तव्यः । तत्र यदि वाक्यान्तरे क्रयोत्पत्तिः, तदा तदनुवादेनारूणावाक्येनानेकगुण-  
विधानासम्भवादरूणावाक्योत्पन्नमेव क्रयभावनामनूद्य वाक्यान्तरै-  
र्वासःप्रभृतयो विधीयन्त इति गत्यन्तरासम्भवादाश्रितम् । इह तु कर्मभेदेनैवोपपत्तेर्नास्ति गत्यन्तरासम्भवः । भावनाप्रत्यभिज्ञा तु भावनाभेदेऽपि सामान्यविषयत्वेनाविरुद्धेति न किञ्चिदनुपपन्नम् ।

प्रयोजनम्—पूर्वपक्षे सर्वेषामेवाख्यातार्थानां समप्रधानत्वम् । सिद्धान्ते तु यागस्यैव फलसम्बन्धात्तस्यैव प्राधान्यमितरेषां तु गुणभावः । तथाच सति विकृतावतिदेशानतिदेशयोर्विशेषः ।

सूत्रन्तु—शब्दान्तरे यजेतेत्यस्माज्जुहोतीत्यादौ कर्मणो भावनाया भेदः कृतानुबन्धत्वात् कृतविलक्षणधात्वर्थावच्छेदत्वा-  
दित्यर्थः ॥

इति प्रथमं शब्दान्तराधिकरणम् ॥१॥

अथ द्वितीयमभ्यासाधिकरणम्

एकस्यैवं पुनःश्रुतिरविशेषादनर्थकं हि स्यात् ॥२.२.२.॥

(विषयसंशयसङ्गतयः)

“समिधो यजति” “तनूनपातं यजति” “इडो यजति” “बर्हिर्य-  
जति” “स्वाहाकारं यजति” (तै. सं., २. ६. १.) इत्येवं पञ्चकृत्वो-  
ऽभ्यस्तो यजतिशब्दः किमेकमपूर्वं चोदयति ? किं वा प्रत्यभ्यास-  
मपूर्वभेदम् ? इति । अत्र शब्दान्तरानन्तरं पञ्चभिः प्रमाणैः कर्मभेदे  
वक्तव्येऽभ्यासपूर्वपक्षस्य शब्दान्तरप्रत्युदाहरणरूपत्वादनन्तरम-  
भ्यासारम्भः ।

(पूर्वपक्षः)

अत्रायं पूर्वपक्षिणोऽभिसन्धिः—युक्तं प्रत्ययैकत्वेनैकरूपतया  
प्रतिभासमानोऽपि प्रत्ययार्थः प्रकृत्यर्थोपरागात्प्रतिधातु भिद्यत  
इति । इह धातोरप्येकत्वेनैकरूपधात्वर्थोपरागात्कुतो भेद इति । न  
हि शतकृत्वोऽपि करः कर इत्युक्ते भेदोऽवगम्यते । तदुक्तम्—

प्रत्ययाथः समानोऽपि धातुभेदेन भिद्यते ।

धातोरपि समानत्वे केन भेदोऽवधार्यताम् ॥ इति

(तं. वा., पृ. ४६८.)

न चार्थाभेदे सति दृष्टार्थाध्ययनविध्युपस्थापितस्य यजति  
यजतीत्यस्य पञ्चधाभ्यस्तस्यानर्थक्यमयुक्तमिति प्रत्युच्चारणमर्थभेद



देवताबाधेन वैकल्पिक्यः समिदाद्या देवता विधीयन्त इति । न चोपांशुयाजवाक्यक्रमाम्नातमन्त्रानर्थक्यम् । उत्तरेणापि समिदादिदेवताप्रकाशनेनार्थवत्वात् । यत्र वा विष्वाद्यो देवतास्सन्ति, तत्रोत्कर्षेणार्थवत्वं भविष्यति । अस्मिंश्च पक्षे 'पञ्चकृत्वोऽभ्यस्तो यजति' शब्दः किमेकमपूर्वं चोदयति' इति भाष्यमेवं नेयम्—एकमुपांशुयाजवाक्यमपूर्वं चोदयति अनुगृह्णातीत्यर्थः । न च वाच्यम्—

तद्धितेन चतुर्थ्या वा मन्त्रवर्णेन वेष्यते ।

देवतासङ्गतिस्तत्र दुर्बलं तु परं परम् ॥

( तं. वा., पृ. ५३३ )

इति चतुर्थीमन्त्रवर्णानामेव देवताप्रतिपादकत्वमुक्तम् । तर्हि द्वितीयान्ततनूनपादादिपदैर्देवताविधानमिति । यतो "विष्णुं यजति" इत्यादिद्वितीयान्तेनापि देवताविधानात्प्रायिकमिदम् । तेन पञ्चधाभ्यस्तेन यजतिशब्देन एकमेव समिद्यागभावनारूपम्, उपांशुयाजभावनारूपं वा कर्म प्रतिपाद्यत इति । एवं प्राप्ते—

(सिद्धान्तः)

अभिधीयते—भवेदेवं यदि प्रत्यभिज्ञानमात्रमनुवादकारणं भवेत्, किन्तर्हि ? अनुवादाकाङ्क्षापि । सा च विधेयोपपदार्थप्राप्तौ भवति । तथाहि—भावनार्थो विधिः प्रथमं भावनामेव धात्वर्थानुरक्तां विदधातीत्युचितम् । यदा तूपपदार्थं लिप्सते, तदा विशिष्टविधिगौ-

रवभिया धात्वर्थं परित्यज्योपपदार्थमेव विधातुमनुसन्धत्ते । तत्र विधियोग्योपपदार्थप्राप्तौ सत्यां धात्वर्थमनुवदितुमाकाङ्क्षति । ताञ्चाकाङ्क्षां धात्वर्थप्रत्यभिज्ञा पूरयति । यदि तु विधियोग्योपपदार्थप्राप्तिर्न भवति, नापि धात्वर्थप्रत्यभिज्ञानम्, तदा परावृत्त्य भावनानुरञ्जकतया धात्वर्थमेव विदधातीति सर्वत्र स्थितम् । न चात्र विधिर्विधानयोग्यमुपपदार्थं पश्यति । तथाहि—विधेयता द्रव्यत्वेन वा ? देवतात्वेन वा ? न च तनूनपादादिरूपं द्रव्यं किञ्चिल्लोके प्रसिद्धमस्ति । नापि द्वितीयान्तेन देवता प्रतिपादयितुं शक्यते । “विष्णुं यजति” इत्यादावगत्या तथाश्रितम् । न चेह गत्यन्तरं नास्ति । मान्त्रवर्णिकदेवतालाभात्तत्प्रख्यन्यायेन नामधेयत्वेनोपपत्तेः । अतोऽत्र प्रतिवाक्यमभ्यस्तो विधिर्गुणानाक्षिप्तशक्तिर्भाविनामेव धात्वर्थानुरक्तां विदधाति । तदुक्तम्—

आख्यातप्रत्ययः पूर्वं विधत्ते कर्म शक्तितः ।

अन्येनाक्षिप्तशक्तिस्तु तदाकाङ्क्षत्यनूदितम् ॥ इति ।

(तं. वा., पृ. ४६६)

न च विहितस्य विधानं सम्भवतीति प्रत्यभ्यासं कर्मभेद एवेति । न चात्र वर्तमानापदेशरूपतया विध्यभ्यास एव नास्तीति वक्तव्यम् । “वर्मं वा एतद्यज्ञस्य क्रियते, यत्प्रयाजानूयाजा इज्यन्ते वर्मं यजमानाय भ्रातृभ्याभिभूत्यै” (तै. सं. २. ६. १. ५ः)

इत्यर्थवादसम्बन्धेन पञ्चमलकारविधिर्निर्णीयते, विधिस्तुत्योरेक-  
विषयत्वात् ।

यत्तु 'गुणो वा नामधेयं वा समिदादिपदं भवेत् । ताभ्या-  
मेव च भेदोऽत्र किमभ्यासः करिष्यति' ॥ इत्युक्तम्, तत्र समिदादि-  
पदानामुक्तक्रमेण गुणपरत्वासम्भवादेव गुणस्य तावन्न भेदकत्वम् ।  
नापि नामधेयस्य, अनन्यपरविध्याख्यातसमभिव्याहृतत्वात् । न  
ह्यत्रान्यथासिद्धविध्याख्याताभ्यासः, यथा "उद्भिदा यजेत पशु-  
कामः" इत्यत्र, तत्र प्रकृतस्यैव ज्योतिष्टोमस्य यजिशब्देनानूद्य  
पशुफले विधानेनापि विध्याख्याताभ्याससामर्थ्यान्न कर्मान्तरत्वम् ।  
किन्तर्हि ? गुणस्यैव, ज्योतिष्टोमनामावरुद्धे नामान्तरस्य प्रवेशा-  
सम्भवात्तत्र नामधेयमेव भेदकम् । अत्र त्वनन्याकृष्टतात्पर्यस्या-  
ख्यातस्यैव कर्मान्तरमन्तरेणासम्भवः । विध्याख्याताभ्यासस्यैव  
भेदकत्वे सिद्धे नामधेयमपि तद्विषयमेव व्यवतिष्ठते, न त्वग्रत  
एव । तदुक्तम्—

प्रायेणाख्यातसम्बन्धि नामेष्टं पारतन्त्र्यभाक् ।

तस्यैव प्रथमं तेन भेदाभेदनिमित्तता ॥ इति ।

(सं. वा., पृ. ४६७)

न चैवं सति यथाभ्यासाद्भेदस्तथा "समिधो यजति" इति  
बहुवचनश्रुतेः संख्यातोऽपि भेदः प्राप्नोतीति वक्तव्यम् । अनन्यगा-

मिनी हि संख्या कर्मगता कर्म भिनत्ति । यथा—“तिष्ठ आहुती-  
 जुहोति” (तै. सं., २. ३. ६.) “द्वादश द्वादशानि जुहोति” इति । इह  
 पुनः “समिद्भ्यः स्वाहा, इद्भ्यः स्वाहा” इति मान्त्रवर्णिकदेवतास-  
 म्बद्धस्य नामप्रवृत्तिनिमित्तत्वाद्देवताबहुत्वनिमित्तमेवैतद्बहुवचनम्,  
 न चैतद्बहुत्वं कर्मनिमित्तमिति । अत्र च वाक्यान्तरागतभावना-  
 नुवादेन धात्वर्थविधानस्य पूर्वाधिकरणो निरस्तत्वात् । स्ववाक्या-  
 षगतभावनानुवादस्य च पूर्वाप्राप्तत्वेनानुवादासम्भवाद्भावनाभि-  
 धानमवश्याङ्गीकरणीयम् । विधिश्चाभ्याससहायो भेदक इति सधा-  
 त्वर्यामेव भावनां विधिर्भेदयति । अतो यद्भ्रान्ताः केचिज्जल्पन्ति—  
 धात्वर्थभेद एवाभ्यासतो धात्वर्थभेदाच्च भावनाभेद इति, तदुपेक्ष-  
 णीयमेवेति ।

प्रयोजनम्—पूर्वपक्षे एकस्मिन् कर्मणि देवतानां वैकल्पिक-  
 त्वात्सकृदनुष्ठानम् । सिद्धान्ते तु प्रत्यभ्यासं कर्मभेदेनानुष्ठानम् ।

सूत्रन्तु—एकस्य पुनःश्रुतेरेवं स्यात् । यथा शब्दान्तरं  
 भेदकं तथा स्यात्, अविशेषात् । अन्यथा कश्चिद्विशेषमनभिद-  
 धद्वाक्यमनर्थकमेव स्यात् ।

इति द्वितीयमभ्यासाधिकरणम् ॥२॥

अथ तृतीयं पौर्णमास्यधिकरणम्

प्रकरणन्तु पौर्णमास्यां रूपावचनात् ॥ २. २. ३. ॥

(विषयसंशयसङ्गतयः)

एवं समामनन्ति—“यदाग्नेयोऽष्टाकपालोऽमावास्यायां च पौर्णमास्यां चाच्युतो भवति” (तै. सं., २. ६. ३. ३.) “तावद्भूता-मग्नीषोमावाज्यस्यैव नावुपांशु पौर्णमास्यां यजन्निति” ताभ्यामेत-मग्नीषोमीयमेकादशकपालं पूर्णमासे प्रायच्छत्” (तै. सं., २. ५. २. ३.) “ऐन्द्रं दध्यमावास्यायाम् ऐन्द्रं पयोऽमावास्यायाम्” (तै. सं., २. ५. ४. १.) इति । तथा “आधारमाधारयति” (तै. ब्रा., ३. ३. ७.) “आज्यभागौ यजति” “स्विष्टकृते समवद्यति” “पत्नीः संयाजयति” “समिष्टयजूषि जुहोति” “य एवं विद्वान्पौर्णमासीं यजते” “य एवं विद्वानमावास्यां यजते” (तै. सं., १. ६. ३. १.) इति । तत्र सन्देहः—किं सर्वाण्येतानि समप्रधानानि ? उताग्नेयादीनि पयोन्तानि प्रधानानि, आधारादीन्युपकारकाङ्गानि । तथा “य एवं विद्वान्” इत्येवंसंयुक्तौ प्रकृतानां कर्मणामनुवदितारौ, अथवा पूर्वयोः कर्मणोर्विधातारौ, तत्रेतरे गुणाविधय इति । पूर्वाधिकरणेनाभ्यासतो भेदमभिधायेदानीं तदपवादः क्रियते । अत्र “य एवं विद्वान् पौर्णमासीं यजते, य एवं विद्वानमावास्यां यजत” इति वाक्यद्वयमेव विचारविषयत्वेनोदाहरणम् । यस्तु

भाष्यकारेण दर्शपूर्णमासप्रकरणपठितानि बहून्यङ्गप्रधानवाक्या-  
न्युदाहृत्य किं समप्राधान्यम् ? अङ्गाङ्गिभावो वेति संशयप्रदर्शनं  
कृतम्, न तद्विचार्यत्वेन, किन्तर्हि ? प्रस्तुताधिकरणपूर्वपक्षसिद्धान्त-  
प्रयोजनत्वेनेति मन्तव्यम्, शेषशेषिविचारस्य करिष्यमाणत्वात् ।

(पूर्वपक्षः)

अत्रायं पूर्वपक्षिणोऽभिसन्धिः—विद्वद्वाक्यद्वयप्रतिपादितयोः  
कर्मणोराधारादिभ्यस्तावदयागरूपेभ्यः शब्दान्तरादेव भेदः, याग-  
रूपेभ्य आग्नेयादिभ्योऽभ्यासादेव भेदः । अतः पृथगेवैतत्कर्म-  
द्वयम् । ननु वर्तमानापदेशसरूपत्वात्कर्तृयोगियच्छब्दोपबन्धेनैव  
विधिरूपतिरस्कारात्मानयोर्विधित्वम् । विध्यभ्यासश्च भेदक इत्यु-  
क्तम् । तत्कथमनयोर्विध्यभावात्कर्मभेदप्रतिपादकत्वम् ? न चैवं सति  
वाक्यद्वयमेतदनर्थकम् । “दर्शपूर्णमासाभ्यां स्वर्गकामो यजेत”  
इत्यधिकारवाक्यापेक्षितसमुदायद्वयकरणोनार्थवत्वात् ।

उच्यते—वर्तमानापदेशसरूपत्वेऽपि प्रयोगवचनोपसंग्रहेण पञ्च-  
मसकारनिर्णयादेवास्य विधित्वम् । तथाहि—प्रयोगवचनसन्निधिस-  
माज्ञानेन तदेकवाक्यतापन्नमिदं वाक्यद्वयम् । तदेकवाक्यत्वञ्च तद-  
पेक्षितार्थप्रतिपादने भवति । तच्चास्य मन्त्रार्थवादरूपत्वाभावात्कर्मवि-  
धित्वेनैव निर्णयते । न च कर्तृयोगियच्छब्दैवशब्दाभ्यां विधितिर-

स्कारः, क्रियाविशेषितकर्तृयोगी हि यच्छब्दो विशेषणीभूतक्रिया-  
विधानपरिपन्थी भवति । यथा “यो दीक्षितो यदग्नीषोमीयं पशु-  
मालभते” इति । अत्र हि दीक्षारूपक्रियाविशेषितकर्तृयोगी यच्छब्दो  
दीक्षाविधानपरिपन्थी भवति, न तु पशुद्रव्यकाग्नीषोमदेवतायाग-  
विधानपरिपन्थी । एवमिहापि यो विद्वानिति वेदनक्रियाविशेषित-  
कर्तृयोगी यच्छब्दो वेदनक्रियाविधानमेव प्रतिबध्नाति, न याग-  
क्रियाविधानमिति । तथैवंशब्दोऽप्येवं विद्वानिति वेदनक्रियापरा-  
मर्शक एव, न यागक्रियापरामर्शक इत्यव्याहृतमेव विधित्वमिति ।  
न चाधिकारापेक्षितसमुदायकरणानुवादस्यार्थवत्त्वं राजसूयव-  
त्फलवाक्येनैव समुदायकरणसम्भवात् । न चैवं सति ‘राजसूयेन’  
इतिवत् ‘दर्शपूर्णमासेन’ इत्येकवचनप्रयोगप्रसङ्गः । ‘सुपां सुपो  
भवन्ति’ इत्येकवचनस्थानप्रयुक्तस्यैकवचनसमानार्थत्वात् । अतः  
समिदादिवद्विध्यभ्यासादेव पौर्णमास्यमावास्यानामावच्छिन्नमेवैत-  
त्कर्मद्वयं विधीयते । न च प्रवृत्तिनिमित्ताभावान्न नामधेयम् ।  
अग्निहोत्रादानामिव विधास्यमानदेवसम्बन्धनिरीक्षणान्न “पौर्णमास्यां  
पौर्णमास्या यजेत” “अमावस्यायाममावास्याया यजेत” इति वाक्य-  
द्वयविधास्यमानकालसम्बन्धप्रवृत्तिनिमित्तनिरीक्षणान्न कर्मद्वये नाम-  
धेयत्वोपपत्तेः । न चासिद्धे नाम्नि कथं तदुल्लेखेन काल-  
विधिः, अन्योन्याश्रयादिति वाच्यम् । यतः “अग्निहोत्रं जुहोति”

इतिवत्सामानाधिकरण्येनैव नामत्वे सिद्धे तदुल्लेखेन भाविकाल-  
विधिना प्रवृत्तिनिमित्तमात्रं निर्णीयते इति नानुपपन्नम् ।

ननु द्रव्यदेवते हि कर्मणो रूपम् । न चात्र देवतास्ति ।  
न चाव्यक्तचोदनात्वसामान्येन सौमिकद्रव्यदेवतालाभेन रूपवत्वम् ।  
यतो निरपेक्षो हि विधिः, सापेक्षोपजीव्यते । अत्र च सोम-  
विधेर्दीक्षणीयाद्यङ्गद्वारेण दर्शपूर्णमासविध्युपजीवित्वेन कर्मापेक्ष-  
त्वम् । तद्यदि दर्शपूर्णमासविधेरपि तदुपजीवनम्, तदेतरेतरा-  
श्रयापत्तिः । तत्कथं कर्मविधित्वमिति । मैवम्; “सर्वस्मै वा एतद्य-  
ज्ञाय गृह्यते यद्ध्रुवायामाज्यम्” ( तै. ब्रा. ३. ३. ५. ५ ) इति प्रक-  
रणश्रुताज्यद्रव्यस्य ध्रुवावाक्याद्द्रव्यं तावदस्ति । न चैकेनैव  
वाक्येनाज्यस्य ध्रुवासम्बन्धविधाने यागसम्बन्धविधाने च वाक्य-  
भेदः । “यद्ध्रुवायामाज्यम्” इत्यस्य ध्रुवासम्बन्धमनूय. याग-  
सम्बन्धमात्रविधानात् । तद्यद्याज्यध्रुवासम्बन्धबोधकं वाक्यान्तरं  
श्रुतमस्ति, तदा तत्प्राप्तानुवादेनानुवाद एव । अथ नास्ति  
तदैतदर्थवान्यथानुपपत्तिकल्पितवाक्यलभ्यस्यैवानुवाद इति नानु-  
पपन्नम् ।

देवताप्राप्तिरपि मान्त्रवर्णिनी । “वार्त्रघ्नी पूर्णमासेऽनूच्येते,  
वृधन्वती अमावास्यायाम्” ( तै. सं., २. ५. २. ५ ) इत्येतद्वाक्या-  
न्वयेन वार्त्रघ्नीशब्दाभिधेयमृद्धयं वृधन्वतीशब्दाभिधेयं चर्द्धयमा-



ज्यभागक्रमपठितमपि वाक्यबलेन क्रमं बाधित्वैतत्कर्मसम्बन्धित्वेन विधीयते । तयोश्चैकाग्नेयी, अपरा सौमी । तत्र चैकैकस्मिन् कर्मणि युगपद्विनियुक्तमन्त्रद्वयेन युगपद्देवताद्वयसमर्पणाद्देवतयोरेकैकस्मिन् कर्मणि समुच्चय एव । तथा सति मन्त्रयोरपि समुच्चय एव । एतदनुरूपयाज्याप्राप्तिश्च दाशतयोपाठाद्भवतीति नानुपपन्नम् । तेनाज्यभाग एव कालव्यवस्थार्थं वाक्यद्वयं यथासिद्धान्तमेव भविष्यति । पौर्णमास्यां यावाज्यभागौ तौ वृत्रहपदवन्मन्त्रकौ । अमावास्यायां यावाज्यभागौ तौ वृधन्वत्पदमन्त्रकाविति । मैवम् ; पूर्वपक्षे कालविधायकवाक्यद्वयं विद्वद्वाक्यविधेयकर्मद्वयस्यैककालविधानात् । आज्यभागयोः पौर्णमास्यमावास्याकालप्राप्तौ न तद्व्यवस्थार्थत्वमिति मन्त्रविधायकत्वमेवेति । तदुक्तम्—

ध्रौवं साधारणं द्रव्यं देवता मान्त्रवर्णिकी ।

रूपवन्तावतो यागौ विधीयेते पृथक्तया ॥ इति ।

( तं. घा., पृ. ४७५ )

आज्यभागयोस्तु “यस्यै कस्यैचिद्देवतायै हविर्निर्घपन् आज्यस्यैव नौ पुरस्ताद्यजन्” इति पुराकल्पसरूपेण वाक्येनाग्नीषोमयोर्लाभादत्रापि तयोर्देवतात्वम् । अत्र यद्यपि साक्षादग्नीषोमयोः श्रवणं नास्ति, तथापि “ताब्रूता मग्नीषोमावाज्यस्यैव नौ”

इत्यत्र नौशब्देन तदुपादानव्यवस्थितत्वाद्त्रापि नौशब्देन तयो-  
रेवोपादानमिति । याज्यानुमन्त्रणक्रमप्राप्तानबाधित्वैव अनुवाक्या-  
युगलमात्रस्य वाक्येनान्यत्र विनियुक्तत्वात् । अनुवाक्याप्राप्तिश्च  
दाशतयोपांशुकारण्डादेवेत्येकः पूर्वः पक्षः ।

अथवा आग्नेयादिवाक्यैरेव विद्वद्वाक्योत्पन्नकर्मद्वयसम्बन्धेन  
गुणविधानाद्रूपलाभो भविष्यति । न च प्राप्ते कर्मण्यनेकविधान-  
दोषः । “पुरोडाशं संयुनक्ति” “पुरोडाशं पर्यग्निं करोति” इत्यादि-  
सांस्कारवाक्यपर्यालोचनेन पुरोडाशादिद्रव्यप्राप्तावग्न्यादिदेवता-  
मात्रविधानात् । यद्वा भिन्नपदोपात्तानेकार्थविधाने हि विध्यावृत्ति-  
लक्षणो वाक्यभेदो भवति । यथा “वाससा क्रीणाति” इत्येनेनो-  
त्पन्ने क्रयेऽरुणादिवाक्येनानेकगुणविधाने । अत्र त्वेकेनैवाग्नेया-  
दिपदेनानावृत्तेनाग्निदेवताविशिष्टपुरोडाशादिरूपद्रव्योपस्थानात्प्रत्य-  
येन चैकदेवताविधानाद्वावृत्तिलक्षणो वाक्यभेदः । यत्र तु पृथक्पदेन  
द्रव्यदेवतोपादानम्, यथा “तावब्रूतामग्नीषोमावाज्यस्यैव नाब्रुपांशु  
पौर्णमास्यां यजन्” इत्यस्य पुराकल्परूपत्वेनाविधायकत्वात् ।  
तदेवं द्विधा पूर्वपक्षः सम्पद्यते । एकत्राग्नेयादिवाक्यविहितानि  
षट् कर्माणि विद्वद्वाक्ययुगलविहितं च कर्मद्वयमित्यष्टौ कर्माणि ।  
अपरत्र चाग्नेयादिवाक्ये गुणविधानाद्विद्वद्वाक्ययुगलविहितकर्मद्वय-  
मेव । तदेवं पूर्वपक्षद्वयेऽपि दर्शपूर्णमासोपपदस्य कस्मिंश्चित्कर्मण्य-

२. २. ३. ] द्वितीयाध्यायस्य द्वितीयः पादः ३३१

प्रसिद्धत्वाद्यजेस्तु यागमात्रविषयत्वेन प्रसिद्धत्वाद्यजिसामानाधिकरण्येन यजिमात्रनामत्वम् । तदुक्तम्—

प्रसिद्धेनाप्रसिद्धस्य नित्यमिष्टं विशेषणम् ।

तस्माद्यज्यनुरोधेन नामार्थोऽत्र निरूप्यते ॥ इति ।

(तं. वा., पृ. ४७६)

तथा सति प्रकृतयागानामेव फले विधानाद्राजसूयवत्सर्वेषामेव प्रयाजानूयाजानामपि समप्रधानत्वमेवेति । नन्वेवं सति प्रधानस्यानतिदेशात्कथं विकृतौ प्रयाजातिदेशः ? वचनादित्युच्यते— “प्रयाजे प्रयाजे कृष्णलं जुहोति” इत्यादि । अत्र प्रयाजानुवादेन कृष्णलहोमविधानादेवेति नानुपपन्नम् । अथ कस्मादेतावेव विद्वद्वाक्ययुगलविहितौ पौर्णमास्यमावास्यासंज्ञकौ.....जफले तयोरविधानम्.? एवन्तर्हि समुदायनामत्वेऽपि तयोरप्रत्यभिज्ञानात्सिद्धान्तेऽपि कथं फले विधानम् ? अथ सिद्धान्ते न संज्ञाद्वारेण समुदायद्वयोपस्थापनम्, किन्तर्हि ? कालद्वारेण । एवन्तर्हि एतत्कर्मद्वयेऽप्यविशिष्टम्— “पौर्णमास्यां पौर्णमास्यया यजेत” अमावास्यायामावास्यया यजेत” इति वाक्यद्वयेन कालविधानस्योक्तत्वात् । तेनानयोरेव फलवाक्येन विनियोगात्कुतः समप्राधान्यमिति । नैतत् ; कालसंयोगस्याग्नेयादीनामपि षण्णामविशिष्टत्वेन कस्य यागद्वयस्य ग्रहणमिति निर्णेतुमशक्यत्वात् ।

तदुक्तम्—

षण्णामग्न्यादियागानामनयोश्च द्वयोरयम् ।

समानः कालसंयोग इति नेष्टावधारणा ॥ इति ।

(तं. वा., पृ. ४७७)

न च वाच्यम्—द्विकर्मपक्षे तावदयं परिहारो न सम्भव-  
त्येव । अष्टकर्मपक्षेऽप्येवं सति कालद्वारेणाष्टानामेव कर्मणां फले  
विनियोगो न भविष्यतीति प्रयाजादिभिः सह समप्राधान्यमिति ।  
यतः, पूर्वप्रसिद्धं हि स्वयं फलवाक्यमुपादत्ते । न तु फलसम्बन्ध-  
परं वाक्यम् । उपपदस्यापि वृत्त्यन्तरेणार्थान्तरपदत्वमापादयितु-  
मुत्सहते तदिहापि कालवचनौ दर्शपूर्णमासशब्दौ लक्षितलक्षणा-  
या कालयोगिनौ यागानुपस्थापयितुमर्हतः । तेनोपपदस्याप्रसिद्ध-  
त्वात्प्रसिद्धार्थयजिसामानाधिकरण्येन यज्यर्थत्वमेव निर्णीयते ।  
सिद्धान्ते तु समुदायानुवादस्यैव फलवाक्यस्थोपपदप्रसिद्धप्रयोजन-  
त्वाद्युक्तं समुदायस्यैव फलविधानम् । न चेह तथा समस्तीति  
पूर्वपक्षद्वयेऽपि समप्राधान्यमेवेति । एवं प्राप्ते—

(सिद्धान्तः)

अभिधीयते—भवेदेवं विध्यभ्यासतः कर्मभेदा यदि विद्वद्वा-  
क्ययुगलस्य कर्तृयुक्तयच्छब्दस्यैवंशब्दयोगेनानुवादकत्वं न भवेत् ।

यत्तु वेदनकर्तृयोगी यच्छब्दो न यागकर्तृयोगीत्युक्तम् । अव्यभि-  
चारेणैव वेदनकर्तृत्वस्य प्राप्तत्वेन यच्छब्दाविशेषणीयत्वात् ।  
“यो दीक्षितः” इत्यत्र तु दीक्षितादीक्षितयोरपि यागकृत्त्वाविशेषात्  
“यो दीक्षितः” इत्यविशेषणम् । न चेह वेदनरहितस्याचेतनस्य  
यागकर्तृत्वमस्तीति यो वेदनकर्त्ता स यजेतेति विशेषणवैयर्थ्याद्या-  
गकर्तृविशेषणमेव यच्छब्दः । तत्सहचरितश्चैवंशब्दोऽपि तथा तद-  
नुवादकत्वादविधायकत्वमेवेति । तदुक्तम्—

क्रियापदैकयोगित्वे यच्छब्दो न रुजेद्विधिम् ।

कर्तृयुक्तः स एवान्यप्रापितार्थानुवादकृत् ॥ इति ।

( तं. वा., पृ. ४८८ )

किञ्च रूपाभावादपि न यागाविधायकत्वम् । तत्र भवतु ताव-  
द्यथाकथञ्चिद्द्रव्यलाभः, देवतालाभस्तु न कथञ्चिदपि सम्भवति ।  
न च मान्त्रवर्णिकदेवताप्राप्तिः । याज्यानुवाक्यामन्त्रयोरराज्यभागक्र-  
मपठितत्वेन तदर्थत्वाभावात् । न च वाक्येन क्रमं बाधित्वा कर्मद्व-  
यसम्बन्धो मन्त्रस्य क्रियते “वार्त्रघ्नो पूर्णमासेऽनूच्येते वृधन्वती  
अमावास्यायाम्” ( तै. सं. २. ५. २. ५ ) इति मुख्यकालवचनयोः  
कर्मपरत्वाभावात् । तदुक्तम्—

प्रथमं काल एवाभ्यां शब्दाभ्यां प्रतिपाद्यते ।

पश्चात्तु कर्म तद्योगादतः कालोऽत्र गृह्यते ॥ इति ।

( तं. वा., पृ. ४७८. )

नापि कालद्वारेण लक्षणया कर्मपरत्वम् । आज्यभागयोरेव पौर्णमास्यमावास्याकालयोगेन मन्त्रव्यवस्थापकतया मुख्यार्थोपपत्तौ क्रमबाधेन लाक्षणिकत्वस्वीकारासम्भवात् । न चाज्यभागयोः पौर्णमास्यमावास्याकालस्य प्राप्तत्वान्न मन्त्रव्यवस्थापकत्वं वचनस्येति वाच्यम् । यतः सिद्धान्ते तावत्प्रयोगद्वयेन साङ्गस्यैव पौर्णमास्यमावास्याकालो लब्ध एव । तथा पूर्वपक्षेऽपि सर्वेषां समप्राधान्येन सहचरितानां मध्येऽष्टानां कालसम्बन्धस्य श्रुतत्वादितरेषामपि कालसम्बन्धे कल्प्यमाने प्रयोगविधितस्तत्कालस्यैव बुद्धौ विपरिवृत्तेस्तत्कालसम्बन्धमेव कल्पयति । तत्र पौर्णमास्यमावास्याकालयोर्विनिगमनाप्रमाणाभावादिच्छावशादनुष्ठाने सति भवत्यव्यवस्थार्थं वचनम् । यदा पौर्णमास्याज्यभागौ, तदा वार्त्रघ्नी अनूच्येते, यदामावास्याज्यभागौ, तदा वृधन्वती अनूच्येते । अतो मान्त्रवर्णिकदेवताया अभावेनारूपत्वान्न कर्मविधित्वम् । किञ्च नामावच्छिन्नं हि कर्मद्वयमेतद्विधातव्यम् । न च प्रवृत्तिनिमित्ताभावेन पौर्णमास्यमावास्यापदयोर्नामधेयत्वमस्ति । नापि कालविधिपरे वाक्ये विधास्यमानभाविकालसम्बन्धनिरीक्षणो नामधेयत्वमिति वाच्यम् । उत्पत्तौ हि नामप्रवृत्तिनिमित्तत्वं कालस्य । न च कालविधिपरे वाक्यद्वये विद्वद्वाक्यद्वयोत्पन्नं कर्म प्रतीयते । तेन यथाभूतस्य नामसम्बन्धो न तथाभूतस्य

कालसम्बन्धः, यथाभूतस्य कालसम्बन्धो न तथाभूतस्य नाम-  
सम्बन्ध इति । अग्निहोत्रादौ तु यथाभूतस्योत्पत्तिस्तथाभूतस्यैव  
“यदग्नये च प्रजापतये च सायं जुहोति” (मै. सं., १. ८. ७.)  
इत्युत्पत्तिवाक्यगतहोमस्वरूपावगमाद्वैषम्यादिति नानुपपन्नम् ।

नन्वेवं तर्ह्याग्नेयादिवाक्यैरेव देवतामात्रविधानाद्रूपभावो  
भवति । मैवम् ; प्राप्ते कर्मणि द्रव्यदेवतारूपानेकगुणविधाने  
वाक्यभेदप्रसङ्गात् । न च संस्कारवाक्यपर्यालोचनेन द्रव्यप्राप्तौ  
देवतामात्रविधानान्न वाक्यभेद इति वाच्यम् । द्रव्यविधानमन्तरेण  
संस्कारत्वासम्भवात् । अन्यथा ‘द्रव्याणां कर्मसंयोगे गुणात्वेनाभि-  
सम्बन्धः’ इति न्यायेन प्रधानकर्मत्वापत्तेः । किञ्च भवतु  
तावद्द्रव्यप्राप्तिः, तथाप्याग्नेयपदोपात्ताग्निविधानेऽष्टाकपालपदोपा-  
त्ताष्टत्वविधाने च वाक्यभेदः । तेन यदुक्तं तद्विधानैकपदोपात्त-  
देवताविशिष्टद्रव्यविधानान्न वाक्यभेद इति, तदपि निरस्तम् ।  
अष्टाकपालपदोपात्तात्वसंख्याविधानस्यावश्यकत्वेन वाक्यभेदस्य  
तदवस्थत्वात् । तथाच सूत्रम्—

“चोदना वा गुणानां युगपच्छास्त्राच्चोदिते हि तदर्थत्वात्तस्य  
तस्योपदिश्येत” ॥ (जै. सू., २. २. ६) इति ।

ननु सिद्धान्ते चैकेन वाक्येन द्रव्यदेवतासम्बन्धकालयागानां  
विधाने वाक्यभेदस्समान एव । न ; सकलविशेषणविशिष्टैकभावना-

मविधाने भावार्थतो भावात् । न चैवंसति विशेषणानामविधानम् ।  
विशिष्टविध्यन्यथानुपपत्तिकल्पितविधिभिरेव विशेषणविधानात् ।  
तदुक्तम्—

श्रौतव्यापारनानात्वे शब्दानामतिगौरवम् ।

एकोक्त्यवसितानान्तु नार्थाक्षेपो विरुध्यते ॥

प्राप्ते कर्मणि नानेको विधातुं शक्यते गुणः ।

अप्राप्ते तु विधीयन्ते बहवोऽप्येकयत्नतः ॥ इति ।

(तं. वा., पृ. ४८५.)

ननु यथा विशिष्टविधिर्विशेषणविधिसापेक्षस्तथा विशेषणवि-  
धिरपि विशेष्यलाभाय विशिष्टविधिसापेक्ष एवेत्यन्योन्याश्रयाद्वि-  
शिष्टविधिरपि न सम्भवति । उच्यते—स्यादेवं यदि विशिष्टवि-  
धिर्विशेषणविध्यवगमापेक्षप्रवृत्तिर्भवेत् । किन्तर्ह्याकाङ्क्षितसन्निहित-  
योग्यविशेषमात्रावगमापेक्षप्रवृत्तिः । तानि च विशेषणानि विशिष्ट-  
विधिवाक्य एव पदप्रतिपादितानि, किन्तु विधिप्रतिपादिता  
विशिष्टविषयिणी कर्त्तव्यता न विशेषणानां कर्त्तव्यतामनासाद्य  
पर्यवस्यतीति विशेषणकर्त्तव्यतापेक्षायां पूर्वसिद्धा एव विशेषण-  
विधयः श्रुतार्थापत्या कल्प्यन्ते । तेन विशिष्टविधौ विशेषणवि-  
धयः पूर्वसम्बन्धमात्रेणैवोपयुज्यन्ते । यथा—जीवतो गृहाभावे  
बर्हिर्भावः । यथा वा—शब्दार्थव्युत्पत्तौ व्यक्तौ व्यवहारदर्शनात्प्रथमं



व्यक्त्यर्थत्वमवगम्यते । तत्राकृत्यर्थत्वं प्रागनवगतमपि सत्तामात्रो-  
पयोगि पश्चात्त्वानन्त्यव्यभिचाराभ्यां व्यक्तेरवाच्यत्वादाकृतेर्वाच्यत्वं  
निश्चीयते, न चेतरेतराश्रयत्वम्, तथेहापि । तदुक्तम्—

विशेषणविचारोऽयं पश्चाद्यद्यपि गम्यते ।

तथापि त्वाकृतिन्यायात्ततः प्रागेव जायते ॥ इति ।

( तं. वा., पृ. ४८५ )

ततश्चाग्नेयादिवाक्यैर्विशिष्टापूर्वभावनाविधौ न वाक्यभेदः ।  
तेन तद्वाक्यविहितकर्मसमुदायानुवादत्वमेव विद्वद्वाक्ययुगलस्येति ।  
तदुक्तम्—

अपूर्वत्वाद्विधानस्य प्रकृते शब्दशक्तिः ।

तत्रैव रूपलाभाच्च समुदायानुवाहता ॥ इति ।

( तं. वा., पृ. ४८६ )

इदन्त्वह वक्तव्यम्—किं पुनः समुदायानुवादस्य प्रयोजनम् ?  
तदुच्यते—फलवाक्ये हि “दर्शपूर्णमासाभ्याम्” इति वचनाद्द्वयोः  
करणात्वमुपजातम् । न च तत्कर्मस्वरूपापेक्षम्, तेषां बहुत्वात् ।  
नापि राजसूयत्फलापेक्षम्, तथा सति ‘राजसूयेन’ इतिवदेकवचन-  
त्वप्रसङ्गात् । न चोत्पत्तिवाक्यगतकालद्वयापेक्षम् । तथाप्यन्तर-

१. विशेषणविधिध्यायमिति मुद्रितपुस्तकपाठः ।

२. अरूपत्वादिति मुद्रितपुस्तकपाठः ।

ङ्गत्वेनैकवचनत्वप्रसङ्गादेव । यत्तु 'सुपां सुपो भवन्ति' इति बहुवचनस्थाने एकवचनमेकस्मिन्वाक्ये द्विवचनमित्युक्तम्, अगत्या अर्थसाधुत्वासम्भवात्प्रयोगसाधुत्वमात्रार्थं तथाश्रितम् । इह तु विद्वद्वाक्ययुगलापादितसमुदायद्वित्वश्रवणेनैवार्थसाधुत्वसम्भवे सति न प्रयोगसाधुत्वमात्राश्रयणम् । तथाहि—त्रयाणामग्नेयाग्नीषोमीयोपांशुयाजानामेकपौर्णमासीकालसम्बन्धात्तथा त्रयाणामग्नेय ऐन्द्रं दध्यैन्द्रं पय इत्येषामेकामावास्याकालसम्बन्धात् त्रयाणां त्रयाणामेकैककालसम्बन्धानां विद्वद्वाक्ययुगलेन फलवाक्यापेक्षितद्वित्वसिध्यर्थं समुदायानुवादः प्रयोजनवानेवेति । तदुक्तम्—

यथैवेत्पत्तिवाक्यानां प्रयोगवचनाङ्गता ।

तथैव तदुपादानाद्द्वित्वसिध्यानयोरपि ॥ इति ।

( तं. वा., पृ. ४७६ )

ननु पौर्णमास्यमावास्यानामावच्छिन्नसमुदायस्य कथं दर्शपूर्णमासशब्दाभ्यामुपादानम् ? अत्र पूर्णमासशब्देन तद्विकारः पौर्णमासीशब्दो लक्ष्यते । एवन्तर्हि दर्शशब्देन विरुद्धलक्षणायैवादर्शनाच्चन्द्रमसोऽमावास्या प्रतिपाद्यत इत्युच्यते । तदा किमपराद्धं 'सुपां सुपो भवन्ति' इत्यनुशासनबलेनैकवचनस्थाने द्विवचनं बहुवचनस्य वेति । मैवम् ; समुदायानुवादवाक्यद्वयस्यानन्यप्रयोजनसाध्येन विधिना फलवाक्यगतद्विवचनान्तदर्शपूर्णमासपदप्रवृत्ति-

२. २. ४. ] द्वितीयाध्यायस्य द्वितीयः पादः ३३६

सिध्यर्थमेवाध्यापितत्वात् क्लेशेनापि तदुपादानं न दोषाय ।  
पूर्वपक्षे तु नैवंविधं किञ्चिदस्ति निमित्तमिति वैषम्यम् । एवञ्च  
षण्णामेव फलसम्बन्धेन विहितत्वादितरेषामाघारादीनां फलवत्स-  
न्निधिन्यायेन तदङ्गत्वमेव भवतीति सिद्धान्तस्य प्रयोजनम् ।

सूत्रन्तु— प्रक्रियत इति प्रकरणम्, तेनाग्नेयादिकर्माधि-  
धीयते । पौर्णमास्यामित्यनेन पौर्णमास्यापदयुक्तविद्वद्वाक्ययुगल-  
मुपलक्षयति । तेनायमर्थः—अस्मिन्वाक्यद्वये प्रकृतमेव कर्म प्रति-  
पाद्यम्, न तत्पूर्वकर्मद्वयम् । रूपावचनाद्द्रव्यदेवतासम्बन्धप्रति-  
पादकशब्दाभावादित्यर्थः ॥

इति तृतीयं पौर्णमास्यधिकरणम् ॥ ३ ॥

अथ चतुर्थमुपांशुयाजधिकरणम्

पौर्णमासीवदुपांशुयाजः स्यात् ॥ २. २. ६. ॥

(विषयसंशयसङ्गतयः)

“जामि वा एतद्यज्ञस्य क्रियते यदन्वञ्चौ पुरोडशाष्टुपांशुया-  
जमन्तरा यजति” (तै. सं., २. ६. ६.) इति । तथा—“विष्णुष्टुपांशु  
यष्ट्योऽजामित्वाय प्रजापतिष्टुपांशु यष्ट्योऽजामित्वाय अग्नीषो-  
माष्टुपांशु यष्ट्योऽजामित्वाय” इति । तत्र सन्देहः—किं विष्वा-

दिगुणकानां प्रकृतानां यागानां समुदायानुवादकम् ? उता-  
पूर्वस्य यागस्य ? इति । इदानीमधिकरणत्रयेण पौर्णमास्यधि-  
करणोक्तसमुदायानुवादे कर्त्तव्ये सर्वात्मना पौर्णमास्यधिकरण-  
सिद्धान्तोपजीवनादुपांशुयाजपूर्वपक्षस्यानन्तरमारम्भः ।

(पूर्वपक्षः)

अत्रायं पूर्वपक्षिणोऽभिसन्धिः—यथा पौर्णमास्यधिकरणो रूप-  
वतामाग्नेयादीनां सन्निधिसमाम्नातस्य विद्वद्वाक्ययुगलस्य रूपाभा-  
वादाग्नेयादिसमुदायानुवादकत्वम्, तथेहापि “उपांशुयाजमन्तरा  
यजति” इत्यस्य विष्वादिवाक्यविहितप्रकृतकर्मसमुदायानुवादक-  
त्वम् । तथाहि—विष्वादिवाक्यानां तव्यप्रत्ययवशाद्विधित्वं  
तावद्सन्दिग्धम्, देवता च विष्वादिपदैः प्रतीतैव । द्रव्यमपि  
ध्रौवाज्यम् । उपांशुयाजवाक्ये वर्त्तमानसरूपाद्विधित्वमेव ताव-  
त्सन्दिग्धम् । यथाकथञ्चिद्ध्रौवाज्यप्राप्तावपि न देवता समस्ति ।  
न चोपांशुयाजक्रमसमाम्नातमन्त्रसम्बन्धाद्देवतालाभः, विष्वादि-  
देवताप्रकाशका मन्त्रा यागेष्वेव लिङ्गबलेन सम्बध्यन्ते, नान्तरा-  
वाक्ये । न च कर्मानुशिष्टतव्यप्रत्ययेन विष्वादिदेवतानामेव कर्त्तव्य-  
तावगमात्त यागविधानमिति वाच्यम् । यजतीत्यादावुपसर्जनस्यापि  
यागस्य प्राधान्यावगतदेवताविशिष्टस्यागत्या प्राधान्यविधानात् ।

न चात्र गत्यन्तरमस्ति । अन्तरालविध्यभावाद्रूपाभावाच्च कर्मा-  
विधायकत्वस्योक्तत्वात् । तदुक्तम्—

यागान्विष्णवादिसंयुक्तैर्विहितान् रूपवत्तया ।

अरूपमन्तरायुक्तमगत्यैवावलम्बते ॥ इति ।

(तं. वा., पृ. ४८६.)

न चान्तरालवाक्यस्यानुपादेयत्वात्तस्यैव कर्मणो उपादानाद-  
नुपादेयत्वेनान्तरालवाक्य एव कर्मणो विधेयत्वमिति वाच्यम् ।  
बुद्धिविच्छेदे हि सत्यनुपादेयं प्रत्युपादानं प्रकरणान्तरन्यायेन  
कर्मभेदकं भवति । न चात्र बुद्धिविच्छेदोऽस्ति । विष्णवादिवाक्यो-  
त्पादितस्यैव सन्निधानात् । ननु जामितोपक्रमजामित्वावसानमेकं  
वाक्यमवगम्यते । जामित्वाजामित्वयोरेकविषयत्वात् । तच्चैवं सम्भ-  
वति—यद्यन्तरालवाक्यस्य विधायकत्वं विष्णवादिवाक्यानाञ्चार्थवा-  
दत्वम् । विष्णवादिवाक्यानां विधायकत्वे विधिभेदेन वाक्यभेदाद-  
वगतैकवाक्यत्वं विहन्यते । एकवाक्यसम्भवे हि वाक्यभेदो दोष  
एवेति । अत्र चान्तरालवाक्यस्याविधायकत्वस्योक्तत्वाद्विष्णा-  
दियुक्तानां विधायकत्वं, तथा सति भिन्नविधिप्रयोजनत्वेन वाक्य-  
भेदस्यैव प्रमाणबलादायातत्वान्न दोषावहत्वम् । यच्च जामित्वा-  
जामित्वयोरेकविषयत्वम्, तद्भिन्नवाक्येऽपि जामित्वे तस्य त्वनुषङ्ग-

कल्पनया अवरुद्धत्वम् । तेन यथा “तनूः” (मै. सं., १. २. ७.)  
इत्यस्य तन्त्रोच्चारितस्यैव “रजाशया हराशया” इत्येतत्सम्बन्धः,  
तथा जामित्वस्यापि विष्वादिद्युक्तवाक्यत्रयेऽपि तन्त्रेण सम्बन्धः ।  
न च वाक्यसम्बन्धिजामितोपक्रमात्तस्यान्तरालवाक्यव्यवहितस्य  
कथं विष्वादिवाक्यैस्सम्बन्धः । अन्तरालवाक्यस्यापि तदनु-  
वादकत्वेन तद्व्यवधायकत्वाभावात् ।

ननु भवतु विष्वादिवाक्यानां कर्मविधायकत्वम् । अन्त-  
रालवाक्यस्य तु कथं सर्वानुवादकत्वम् ? अन्तरालस्यैवाप्राप्तत्वेन  
विधानात् । मैवम् ; जामितासङ्कीर्त्तेर्विष्वादिवाक्येऽप्यजामित्वानु-  
वादेनान्तरालकालस्यापि प्राप्तत्वात् । भवति चानुवादतोऽपि  
स्थाननियमः । यथा—“न गिरा गिरेति ब्रूयात्” इति गिरापदनि-  
षेधानुवादबलादिरापदस्थाननिवेशित्वमिति न किञ्चिदेतत् । अनु-  
वादप्रयोजनञ्च “उपांशुयाजमन्तरा यजति” इत्यनेन विष्वादिद्यु-  
क्तकर्मणां सर्वेषामुपांशुयाजनामत्वं भवति । तथाच सति “उपांशु  
पौर्णमास्यां यजन्” इति संज्ञैकदेशेनानूदितानां पौर्णमासीकाल-  
सम्बन्धः । ततश्च फलवाक्ये सर्वेषामेवापादानमिति । अतः

---

१. तनूवर्षिष्ठा गह्वरेष्ठा उग्रं वचोऽपावधीत्वेष वचो अपाव-  
धीत्स्वाहेति मन्त्रः ।

२. २. ४. ] द्वितीयाध्यायस्य द्वितीयः पादः ३४३

पौर्णमासीवत् “उपांशुयाजमन्तरा यजति” इत्येतदपि वाक्यं  
समुदायानुवादकमेवेति । एवं प्राप्ते ब्रूमः—

चोदना वाऽप्रकृतत्वात् ॥ २ २. १०. ॥

( सिद्धान्तः )

भवेदेवं यदि विष्वादिवाक्यैर्यागविधानं भवेत् । न चैतद-  
स्ति । तथाहि—यथा “वैश्वानरं द्वादशकपालं निर्वपेत्” (तै. सं.,  
२. २. ५. ३. ) इत्युपक्रम्य “यद्द्वादशकपालो भवति” इत्यादिना  
द्वादशकपालस्यैव स्तुतिदर्शनादुपक्रमोपसंहारयोरेकविषयत्वे सति  
तदन्तर्गतानामष्टत्वादीनां न पृथग्विधिविषयत्वम्, तथात्रापि  
'जामि वा एतद्यज्ञस्य क्रियते' इत्युपक्रमे पुरोडाशयोजामितादो-  
षोपक्रमादन्ते च तदपनयनरूपाजामित्वोपसंहारादेकवाक्यत्वम् ।  
तच्च तदैवं सम्भवति, यद्येकस्यैव विधित्वमितरेषामर्थवादत्वम् ।  
उपक्रमस्थजामित्वदोषश्चान्तरालसम्बन्धिकर्मविधानमेवापेक्षते । त-  
स्यैव जामित्वदोषापनयनहेतुत्वात् । तथाभूतञ्च “उपांशु याजम-  
न्तरा यजति” इति वाक्यम् । ततस्तदेव विधायकं, विष्वादियु-  
क्तानाश्चार्थवादत्वमेव निर्णीयते ।

यत्तुक्तम्—यथा “तनूः” इति पदस्य तन्त्रोच्चारितस्यैव  
रजाशयाहराशयावाक्यसम्बन्धः, तथा जामित्वस्यापि तन्त्रो-

चारितस्य विष्वादिवाक्यत्रयसम्बन्धात्प्रत्येकमेवोपक्रमोपसंहारयो-  
 रेकविषयत्वमिति । तदयुक्तम् ; तत्र ह्येकवाक्यबलेन विष्वादि-  
 युक्तानामन्तरालयुक्तविधिशेषत्वासम्भावाद्वाक्यभेदे सत्यवश्यं  
 कल्पनीयत्वात्पदान्तरसम्बन्धस्याध्याहारात्तन्त्रोच्चारितपदान्तरकल्प-  
 नाया एव लघुत्वात्तथाश्रितमिति जानीमः । इदन्तु प्रथमा-  
 वगतैकवाक्यबलेन विष्वादियुक्तानामन्तरालयुक्तविधिशेषत्वे-  
 नैव वाक्यान्तरत्वासम्भवान्नोपक्रमस्य तन्त्रत्वकल्पनायां प्रमाणा-  
 मस्ति । एवञ्च सत्यर्थवादसम्बन्धाद्विधित्वमसन्दिग्धम् । न च  
 रूपाभावन्न कर्मविधित्वमिति वाच्यम् । तथाहि—द्रव्यं तावत्सा-  
 धारणं ध्रौवमेवाज्यमिति । देवतापि च मान्त्रवर्णिकी । उपांशु-  
 याजक्रमे हि वैष्णवप्राजापत्याग्नीषोमीययाज्यानुवाक्यायुगलान्या-  
 म्नायन्ते । तैश्च तुल्यार्थतया विकल्प्यमानैर्वैकल्पिक्य एव देवताः  
 प्राप्यन्ते । न ह्यन्यथा क्रमावगता मन्त्रा अङ्गभावं प्रतिपद्यन्ते ।  
 समवेतार्थप्रकाशनेनैव मन्त्रस्याङ्गत्वात् न चैकवाक्यानुरोधेनार्थ-  
 वादस्यैव देवतासमर्पकत्वमिति वाच्यम् । अर्थवादानां लाक्षण-  
 णिकस्तुतिपरत्वेन मुख्यार्थस्तुतिपरत्वाभावात् । उभयत्र तात्पर्ये  
 वाक्यभेदप्रसङ्गात् । न च गत्यन्तरं नास्तीति नार्थवादत्वेन  
 सम्बन्धः । किञ्च “विष्णुरुपांशु यष्टव्यः” इत्याद्यभिधानादुपस-  
 र्जनीभूतो यागः प्रतीयते, विष्वादादयश्च प्रधानतया । यागा-



भ्युपगमे च विष्णुदेवताको यागः कर्त्तव्य इति निष्कृष्य रूप-  
भङ्गेन यागे विष्णवाद्योऽप्रधानभूता इत्यर्थात्कल्पनीयम् । न च  
“उपांशुयाजमन्तरा यजति” इति यागस्य प्राधान्येन प्रत्यक्षविधौ  
सति कल्पनामर्हति । “विष्णुं यजति” इत्यादिष्वगत्योपसर्जनार्थ-  
विधिपरत्वमपि स्वीकृतम् । अत्र त्वन्तरालवाक्यस्यैव विधित्वेन  
गतिसम्भवाद्वैषम्यम् । अतोऽन्तरालवाक्यस्यैव, विष्णवादिवा-  
क्यानान्त्वर्थवादत्वम् । तदुक्तम्—

विष्णवादियागसम्बन्धे कृते यागोऽर्थतो भवेत् ।

उपसर्जनभूतश्च श्रौते चैतन्न युज्यते ॥ इति ।

(तं. वा. पृ. ४६१)

अतस्सर्वथा विष्णवादिवाक्यानां विधित्वासम्भवादन्तरावा-  
क्यस्यैव कर्मविधायकत्वम्, न त्वर्थवादत्वमिति सिद्धम् ॥

प्रयोजनम्—पूर्वपक्षे वैष्णवादिकर्मत्रयानुष्ठानम् । सिद्धान्ते  
त्वेकस्यैवेति ।

सूत्रन्तु—अन्तरावाक्ये कर्मचोदना विष्णवादिवाक्यानामवि-  
धायकत्वेन कर्मणामप्रकृतत्वादिति । तदुक्तम्—

प्रकृतानामसद्भावाद्व्ययते नानुवादता ।

यागो विष्णवादिसंयुक्तैर्न हि वाक्यैर्विधीयते ॥ इति ।

(तं. वा., पृ. ४६०)

अत्र केचित् “तावब्रूतामग्नीषोमावाज्यस्यैव नानुपांशु पौर्णमास्यां यजन्” इत्येतदेवोपांशुयाजस्योत्पत्तिवाक्यमिति वदन्ति । अयञ्च तेषामभिसन्धिः—अत्र तावद्द्रव्यदेवताकालोपांशुत्वविशिष्टो यागः प्रतीयते । विधेश्चात्र विध्यन्तरशेषत्वाभावेनानुवादत्वासम्भवात्परेणापि पौर्णमासीकालविधानार्थमवश्यं कल्पनीयः । स चात्र रूपसमानयागलाभसौकर्याद्द्रव्यादिविशिष्टयागविषय एव कल्पनीयः । अन्तरालवाक्ये तु कर्मोत्पत्तौ द्रव्यदेवतादिक्लेशेन कल्पनीयम् । किञ्च पौर्णमासीकालसम्बद्धाग्नेयाग्नाषोमीयपुरोडाशद्वयान्तरालक्रियमाणो उपांशुयाजे आग्नेयादौ च पौर्णमासीकालस्य प्राप्तत्वात् “तावब्रूताम्” इति वाक्यमनर्थकमेव भवेत् । अनेन तु विशिष्टकर्मविधावन्तरालस्याप्राप्तत्वात्तद्विधानेनैवान्तरालवाक्यमर्थवदिति । तेन तावब्रूतामित्येतदेवोपांशुयाजोत्पत्तिवाक्यम् । अन्तरालवाक्यन्त्वन्तरालविधायकमेवेति । एवञ्च सति सर्वेषामेवोत्पत्तौ कालसम्बन्धत्वाविशेषादेकरूपतया समुदायानुवादवाक्येन “य एवं विद्वान्” इत्यादिना ग्रहणमुपपन्नं भविष्यतीति ।

तदयुक्तम् ; अर्थवादसरूपं तावदिदं वाक्यम् । सर्वत्र चानुवादपूर्वं प्रतीतिहेतुगवेषणमेव प्रथमं प्रमातृणां भवति । तदलाभेरूपभङ्गेन कल्पितविधिनानूद्यमानतया प्रतीयमानो विधीयत इति स्थितम् । तत्र पूर्वप्रतीतिहेतुगवेषणा “उपांशुयाजमन्तरा यजति”

इति सन्निहिते प्रत्यक्षयागविधिदर्शनात् तावद्यागविधिः कल्पयितुं शक्यते । तेन विशिष्टयागविधानासम्भवादेक एव गुणो विधातव्यः, प्राप्ते कर्मण्यनेकगुणविधाने वाक्यभेदात् । तत्राज्यस्यापि ध्रुवावाक्यप्राप्तत्वान्न विधानम् । देवता चात्र प्रतीयत एव । अग्नीषोमसम्बन्धे तद्धितचतुर्थ्योरश्रवणादग्नीषोमाविति प्रथमाद्विवचनेन प्रातिपदिकार्थमात्रविधानात्सत्यपि वा देवताप्रत्यये पन्त्रवर्णाप्राप्तानुवादत्वेनैवोपपत्तौ न विधित्वम् । उपांशुत्वमप्यन्तरावाक्यप्राप्तं न विधेयम् । न चोपांशुयाजपदस्य नामत्वात्तुपांशुत्वमन्यतो लब्धमिति वाच्यम् । यतः समभिव्याहारमात्रेणान्तरालवाक्ये नामत्वं स्फुरति । वस्तुतस्तु तत्प्रख्यशास्त्रान्तराभावात् अर्थवादस्य चाविधायकत्वात् याजशब्देन नानुवादः, उपांशुत्वञ्च विधीयत एवेति । तदुक्तम्—

न च तत्प्रख्यरूपेण नामैतदुपपद्यते ।

विहितं न ह्युपांशुत्वं शास्त्रेणान्येन केनचित् ॥ इति ।

(तं. वा., पृ. ४६४)

अतः पौर्णमासीकाल एवाप्राप्तत्वाद्त्र विधीयत इति युक्तम् । ननु तस्यापि पुरोडाशद्वयान्तरालविधानेनार्थप्राप्तत्वात्तद्विधानमपि व्यर्थम् । मैवम् ; यदि पौर्णमासीकालविधिर्न स्यात् “उपांशुयाजमन्तरा यजति” इत्यत्र पुरोडाशद्वयान्तरालाभावादुपांशुयाजो न

भवेत् । यदा त्वन्तरालान्तेपलभ्येऽपि पौर्णमासीकाले केवलं पौर्ण-  
मासीकालविधानम्, तेनैतज्जायते—अन्तरालापेक्ष एव पौर्णमासी-  
काल उपांशुयाजाङ्गान्तरालशब्दस्य चाग्नेयोत्तरकालोपलक्षणत्व-  
मिति । तस्य च कालस्यैकपुरोडाशायामपि पौर्णमास्यां सद्भावा-  
द्युक्तमुपांशुयाजानुष्ठानम् । एतदेव दशमे वदयति—‘अनपायो  
हि कालस्य लक्षणं हि पुरोडाशौ’ (जै. सू., १०. ८. ६६.) इति ।  
अतो वा नायं कालविधिरिति । एवं वदता न्यायान्तरविरोधोऽ-  
पि नाकलितः । एवं हि वदयति जैमिनिः—‘तद्वच्च देवतायां स्यात्’  
इति । अनेन सूत्रेणोपांशुयाजे यथा द्रव्ये अनियमः, तथा देवता-  
यामप्यनियमः पूर्वपक्षे प्रतिपाद्यते । तदेतदुभयमपि नोपपद्यते ।  
अन्तरालवाक्ये हि कर्मोत्पत्तौ द्रव्यदेवतयोरनियमः सम्भाव्यते ।  
तत्र द्रव्यदेवतयोरश्रवणात् “तावब्रूताम्” इत्यत्रोपांशुयाजोत्पत्तौ  
स्ववाक्य एव द्रव्यदेवतयोर्लाभादनियमाशङ्का कुतः ? तथा—  
“विष्णुर्वा स्याद्धौत्राम्नासामध्यात्” (जै. सू., १०. ८. ५३) इति तथा  
“ध्रौवाद्वा सर्वसंयोगात्” (जै. सू., १०. ८. ४८.) इति च । सिद्धान्ते-  
ऽपि मान्त्रवर्णिकदेवतालाभो वाक्यान्तरावगतध्रौवाज्यलाभे सति  
सम्भवति, न तूत्पत्तिगतद्रव्यदेवतालाभे सतीति यत्किञ्चिदेतदिति  
यथावार्त्तिकमन्तरालवाक्यमेवात्पादकमिति साधीय इति ॥

इति चतुर्थमुपांशुयाजाधिकरणम् ॥ ४ ॥

अथ पञ्चममाघाराग्निहोत्राधिकरणम्

आघाराग्निहोत्रमरूपत्वात् ॥ २. २. १३ ॥

(विषयसंशयसङ्गतयः)

“आघारमाघारयति” ( तै. ब्रा., ३.३.७. ) इति श्रूयते ।  
 तथा—“ऊर्द्धुमाघारयति, ऋजुमाघारयति, सन्ततमाघारयति”  
 इति । इदञ्च—“अग्निहोत्रं जुहोति” (तै. सं., १.५.६.) तथा—  
 “दध्ना जुहोति पयसा जुहोति” इति । तत्र सन्देहः—किमूर्द्धुमाघार-  
 यति दध्ना जुहोतीत्यादिभिराघारा होमाश्च विहिताः, तेषाम्  
 “अग्निहोत्रं जुहोति, आघारमाघारयति” इत्येतौ समुदायानुवादौ ?  
 उतापूर्वयोराघारहोमयोर्विधाताराविति । पूर्वमेव वाक्यत्वानुरोधेन  
 विष्वादिद्युक्तानामर्थवादत्वेनैवान्वयोपपत्तेरन्तरावाक्यस्यैव विधित्वं  
 न समुदायानुवादकत्वमित्युक्तम् । इह तु तथाभूतहेत्वभावात्पुनः  
 प्रत्यवतिष्ठते ।

( पूर्वपक्षः )

अत्रायं पूर्वपक्षिणोऽभिसन्धिः—“आघारमाघारयति” इत्यनेन  
 सह “ऊर्द्धुमाघारयति” इत्यादीनां न तावदेकवाक्यत्वं प्रतीयते ।  
 नापि “अग्निहोत्रं जुहोति” इत्यनेन सह “दध्ना जुहोति” इत्या-  
 दीनां तावत्स्तुतिः प्रकाश्यते । अतो नार्थवादत्वम् । तेनोद्धा-

दियुक्तवाक्यानामूर्द्धादिगुणविशिष्टाधारकर्मविधायकत्वम्, द-  
ध्यादियुक्तानाञ्च दध्यादिगुणविशिष्टहोमविधायकत्वमिति ।

तदुक्तम्—

न चैषामेकवाक्यत्वं न च स्तुतिपरा श्रुतिः ।

ऐकाग्निको विधिस्तेन गुणवत्कर्मगोचरः ॥ इति ।

( तं. वा., पृ. ४६७ )

तथा सत्यूर्द्धादियुक्तवाक्यविहितानामाधारकर्मणां “आधा-  
रमाधारयति” इति समुदायानुवादः । मैवम् ; केवलस्य गुण-  
विधानासम्भवात् । प्रवर्तनात्मको हि विधिः क्रियायामेव पुरुषं  
प्रवर्तयति । गुणश्च न क्रिया । अतः कथं गुणो विधीयते ?  
किञ्च न गुणपदस्यो विधिः श्रूयते, किन्तु आख्यातपदस्यः । स च  
समानपदस्यधात्वर्थभावनापरित्यागेन न पदान्तरस्थं गुणं विधातु-  
मुत्सहते । न च गुणस्य कारकतया भावनाविशेषणत्वाद्भावनास्थे-  
नापि विधिना गुणो विधास्यत इति वाच्यम् । यतस्तत्रापि  
किं भावनां विहाय निष्कृष्ट एव गुणः कारकतया विधातव्यः ?  
उत भावनाकारतया वा ? न तावन्निष्कृष्टो गुणो विधातुं  
शक्यते, विधेः क्रियाश्रयत्वस्योक्तत्वात् । भावनाकारकतया च  
विधानं भावनामन्तरेण न सम्भवतीति भावनाविशिष्टो विधीयत  
इत्युपपद्यते । तेन वस्तुतः शब्दतश्च सर्वत्र गुणविशिष्टभावनावि-

धानमेव वाच्यम् । न तु कापि केवलगुणविधानमिति ।

तदुक्तम्—

विधित्वं प्रत्ययोपात्तं न नामपदमृच्छति ।

तद्विधिर्भावनातश्चेत्सैव पूर्वं विधीयताम् ॥ इति ।

( तं. वा., पृ. ४६७ )

ननूद्धादिवाक्येषु न द्रव्यं नापि देवता समास्ति । दध्यादि-  
युक्तवाक्येषु च द्रव्यसद्भावेऽपि देवता नास्ति । द्रव्यदेवते हि कर्मणो  
रूपम् । अतः कथमेभिः कर्मविधानम् ? कथं वा “आधारमाधार-  
यति” “अग्निहोत्रं जुहोति” इति वाक्यद्वयेन समुदायद्वयानुवाद इति  
निश्चीयते ? न च वाच्यम्—“चतुर्गृहीतं वा एतदभूत्तस्याधारमा-  
धार्य” इत्यनेनाधारेष्वाज्यद्रव्यविधानम् । “इत इन्द्र ऊर्ध्वे अध्वर  
इत्याधारमाधारयति” इत्यनेन विहितमन्त्रद्वारेण मान्त्रवर्णिनी  
देवताप्राप्तिः, तथा “यदग्नये च प्रजापतये च सायं जुहोति” “यत्स-  
र्याय च प्रजापतये च प्रातर्जुहोति” इत्येताभ्यां दध्यादिहोमेषु काल-  
भेदेन देवताविधानमिति । यतो नात्रत्यपूर्वपक्षी केवलगुणविधानं  
किञ्चिदपि पश्यति । सर्वत्रैव विधेः क्रियाश्रयत्वस्योक्तत्वात्  
तेन सर्वाण्येवैतानि वाक्यानि गुणविशिष्टविधायकान्येव, न तु  
वाक्यान्तरस्थक्रियानुवादेन कचिद्देवतालक्षणागुणविधायकानि ।  
अतोऽत्र यस्मिन्वाक्ये क्रियापदमस्ति, तत्र सैव क्रिया गुणविशिष्टा

विधीयते । यत्र नास्ति तत्राध्यहृतैव क्रिया गुणविशिष्टा विधीयते । न चैवं सति विशिष्टविधावपि गुणस्याक्रियारूपत्वेन विधिसंस्पर्शाभावात् कथञ्चिद्विशेषणीभूतगुणोपादानमिति वाच्यम् । यतोऽत्रत्यः पूर्वपक्षेयं मन्यते—निष्कृष्टगुणविधानं हि न सम्भवति । यदा तु भावनास्यो विधिरेकेनैव व्यापारेण भवनाविधानं सकलविशेषणविशिष्टमेव विधत्ते, न तु विशिष्टविधिं कल्पयति, तदा न किञ्चिदनुपपन्नम् । अतः कथं पूर्वपक्षः ? इति ।

उच्यते—सत्यमेवम्, तथाप्याकांक्षावशात्परस्परद्रव्यदेवतानुषङ्गेण सर्वेषामेव वाक्यानां द्रव्यदेवताविशिष्टकर्मविधायकत्वाद्द्रव्यदेवतालाभो नानुपपन्नः । तेन यानि वाक्यान्याधाराग्निहोत्रयोर्गुणविधायकत्वेन सिद्धान्तिनोऽभिमतानि तानि सर्वाण्यन्योन्यानुषङ्गद्रव्यदेवताभिधायिपदानि विशिष्टविधायकानि । न चैवं सति आधाराग्निहोत्रवाक्ययोरपि द्रव्यदेवताभिधायिपदानुषङ्गेण कर्मविधायकत्वाभानुवादकत्वमिति वाच्यम् । यतो वर्तमानापदेशरूपमिदं वाक्यद्वयम् । न चावश्यं पञ्चमलकारत्वेन विधित्वाभिव्यञ्जकार्थवादस्समस्ति । न चात्रानुवादानर्हमूर्द्धादिस्थानीयं दध्यादिस्थानीयं वा गुणान्तरमस्ति । नाम्नश्चानूद्यमानविशेषप्रतिपत्तिहेतुत्वेनाप्युपपत्तेः । तेनोर्द्धादिवाक्यविहितकर्मसमुदायद्वयानुवादः । एवञ्चाधाराग्निहोत्रवाक्याभ्यामिति निश्चीयते । समुदायद्वयानुवादप्रयोजनन्तु



अग्निहोत्रे एकसमुदायापन्नानामेकवचनेन “अग्निहोत्रं जुहुयात् स्वर्गकामः” तथा “यावज्जीवमग्निहोत्रं जुहुयात्” इत्यादिभिः फलनिमित्तयोर्विधानसिद्धिरिति सुष्ठूक्तमेव । आधारेऽग्निहोत्रे “पञ्च प्रयाजान्यजति” इतिवत्संज्ञोपबन्धार्थ एवायं समुदायानुवादः । संज्ञोपबन्धप्रयोजनञ्च सिद्धान्तवदेवेति स्वतः परतश्च कर्मविधित्वा-पादकरूपोपलम्भाभावादाधाराग्निहोत्रवाक्ययोस्समुदायद्वयार्थवादत्व-मिति । एवंप्राप्तेऽभिधीयते—

चोदना वा शब्दार्थस्य प्रयोगभूतत्वात्तत्सन्निधेर्गुणार्थेन-  
पुनः श्रुतिः ॥ २. २. १६. ॥

( सिद्धान्तः )

अयमभिप्रायः—भवेदेवं यदि “आधारमाधारयति, अग्निहोत्रं जुहेति” इति वाक्यद्वयेन कर्मद्वयं न विधीयेत । ऊर्द्धादिसंयुक्त-वाक्यैर्दध्यादिसंयुक्तवाक्यैर्वात्रि गुणो विधातुं न शक्यते । तथा-हि—आधाराग्निहोत्रवाक्याभ्यां तावन्नामावच्छिन्नः कर्मविशेषः प्रति-पाद्यते । नासौ वर्तमानापदेशपञ्चमलकारसन्देहान्न विधीयते, प्रयोग-वचनोपसङ्गहेणैवास्य पञ्चमलकारत्वनिर्णयात् । न च पौर्णमासी-वद्यच्छब्दाद्युपबन्धोऽनुवादकारणमस्ति । तेनानन्यात्तिसशक्तिरयं विधिः कर्मैव विदधाति । नाप्यूर्द्धादिसंयुक्तैर्वाक्यैर्गुणो विधातुं न शक्यते । यतः सर्वत्र भावनास्य एव विधिर्योग्यमुपपदार्थमी-

क्षमाणो विशिष्टविधिगौरवात् वाक्यान्तरविहते कर्मणि गुणं विधत्ते । न चात्र वाक्येऽनेकगुणाश्रवणमस्ति । न च प्रकृते कर्मणि गुणावरोधोऽस्ति । तेनैषामव्याहृतमेव गुणविधित्वम् । न च वाच्यम्—क्रियाविषयो विधिर्गुणश्च न क्रियेत्युक्तम् । अतः कथं गुणविधानमिति । यतोऽत्रापि क्रियैव विशिष्टा विधीयत इति ब्रूमः । न च प्राप्तत्वान्न विधीयते, गुणविशिष्ट-भावेनाया अप्राप्तत्वात् ।

ननु प्राप्ते कर्मणि विधिश्चात्र गुणसङ्क्रान्तः, किन्तर्हि गुण-विशिष्टकर्मविषयः ? तेनाप्राप्तस्वर्गविधिवत्प्राप्ते कर्मणि विशिष्ट-विधिन्यायेनैवानेकगुणविधानोपपत्तेः 'चेदिते हि तदर्थत्वात्तस्य त-स्योपदिश्येत' ("जै. सू., २. २. ६.) इत्यनर्थकमापद्यते । मैवम् ; यदि भावनास्थोऽयं विधिर्भावनास्वरूपं प्रति प्रवृत्तिप्रयोजनत्वेन गृह्यते, तदाक्षिप्तविशेषणविधौ सत्यवाक्यभेदो भवत्येव । यदा तु भावनास्वरूपस्य प्राप्तत्वाद्गुणविशिष्टभावनाविधिस्तदा-ऽनेकगुणसम्बिधानेऽपि यस्यैव गुणस्य भावनया सह विशेषण-विशेष्यभावप्रतिपादनपरोऽयं विधिस्तस्यैव प्रतिपादयेत्, नेत-रस्यापीति तदर्थं विध्यावृत्तौ वाक्यभेद एवेति । तदुक्तम्—

विधित्वे भावनास्थेऽपि तादर्थ्यं प्रविभज्यते ।

विशेषणफले चास्मिन्वाक्यभेदो भविष्यति ॥ इति ।

न च “यद्ग्नये च प्रजापतये च, यत्सूर्याय च” इति वचनद्वये-  
 नैवामिप्रजापत्योः सूर्य्यप्रजापत्योश्च सायं प्रातर्होमयोर्विधानमिति  
 वाच्यम् । प्राप्ते कर्मण्येकेन वाक्येन नानेकगुणविधानं सम्भवति ।  
 अन्यपरविधाने सति अग्निसूर्य्ययोर्मन्त्रवर्णिकप्राप्तिदर्शनेन प्रजा-  
 पतिमात्रविधानात् । अतो वाक्यद्वये प्रजापतिरेवैको विधीयते ।  
 अन्यत्सर्वमनूद्यत इति ।

• प्रयोजनं पूर्वपक्षे-आधाराणां होमानां बहूनामनुष्ठानम् , सि-  
 द्धान्ते तु नैवमिति ।

सूत्रन्तु-आधाराग्निहोत्रयोः कर्मचोदना कर्मविधानं भावना-  
 रूपस्य शब्दार्थस्य प्रयोगभूतत्वात्तत्सन्निधेः भावनासन्निधानाद्गुणा-  
 र्थेन गुणविधानार्थेन पुनःश्रुतिर्विधेः पुनरुच्चारणमित्यर्थः ॥

इति पञ्चममाधाराग्निहोत्राधिकरणम् ॥ ५ ॥

अथ षष्ठं पशुसोमाधिकरणम्  
द्रव्यसंयोगाच्चोदना पशुसोमयोः प्रकरणो ह्यनर्थको  
द्रव्यसंयोगो न हि तस्य गुणार्थेन ॥२.२.१७॥

( विषयसंशयौ )

ज्योतिष्टोमे श्रूयते “यो दीक्षितो यदग्नीषोमीयं पशुमालभते”  
(तै. सं., ६.२.११) इति । तथा “हृदयस्याग्नेऽवघत्यथ जिह्वाया  
अथ वक्षसः” (तै. सं., ६.३.१०.) इति । तथा “सोमेन यजेत”—  
“ऐन्द्रवायवं गृह्णाति, आश्विनं गृह्णाति” इत्येवमादि । तत्र  
संशयः किमवघतिगृह्णातिचोदितानां कर्मणामिमावालभतियजती  
समुदायस्यानुवदितारौ ? अथापूर्वयोः कर्मणोर्विधातारौ ? इति ।  
इदानीं पूर्वाधिकरणावैषम्यात्पुनः प्रत्यवतिष्ठते ।

( पूर्वपक्षः )

अत्रायं पूर्वपक्षिणोऽभिसन्धिः—भवतूद्धादिसंयुक्तदध्यादि-  
संयुक्तवाक्यानां प्रकृते कर्मणि गुणविधायकत्वेनैवोपपत्तेः कर्म-  
नुवादकत्वम् । इह तु “हृदयस्याग्नेऽवघति” इत्यादिवाक्येषु  
हृदयादिसम्बन्धेनावदानं श्रूयते । तत्र हृदयादीनां वाक्यान्तर-  
विहितत्वेन संस्कारावदानरूपगुणविधानासम्भवात् हृदयादिसा-  
धनकर्मोत्पादकत्वमेव युक्तम् । “ऐन्द्रवायवं गृह्णाति” इत्यादि-  
वाक्येषु रससम्बन्धेन प्रहृष्टं श्रूयते । तत्र रसस्य वाक्यान्तरा-

विहितत्वेन तत्संस्कारग्रहणरूपगुणविधानासम्भवाद्रससाधनक-  
 कर्मोत्पादकत्वम् । एवञ्च सति “यो दीक्षितो यद्ग्रीषोमीयं पशुमा-  
 लभते” इत्यत्राग्नीषोमदेवताविधानाय पशुशब्देन लक्षणाया हृद-  
 यादिसमुदायानुवादः । द्रव्यदेवतासम्बन्धानुमितेन यजिना आलम्भ-  
 वाक्ये हृदयादिसाधनकयागानुवादः । तथा “सोमेन यजेत” इत्य-  
 त्रापि हविःप्रकृतिसोमलताविधानाय यजिना ऐन्द्रवायवादिवाक्येषु  
 द्रव्यदेवतासम्बन्धानुमितयागसमुदायानुवाद इति । अत्रापि  
 पौर्णमासीवत्समुदायानुवादत्वमेव ।

ननु हृदयस्याग्रेऽवद्यति इत्यादिवाक्येषु न तावद्यजिः श्रूयते ।  
 नाप्यनुमीयते, द्रव्यदेवतासम्बन्धानवगमात् । हृदयादिसम्बन्ध-  
 वशादवदानस्य वत्सालम्भवद्यागमन्तरेणापि सम्भवान्न यागानु-  
 मापकत्वम् । कथम् ? पशुद्रव्याग्नीषोमदेवताकयागविधानेनैव मुख्य-  
 पशुशब्दार्थोपपत्तौ दीक्षितवाक्ये लक्षणाया पशुशब्देन हृदयाद्यनु-  
 वादः । अतः पशौ तावत्सर्वथा पूर्वपत्तो न सम्भवति ।

तथा “सोमेन यजेत” इति प्रत्यक्षयागविधौ सति कथमैन्द्रवा-  
 यवादिवाक्येषु द्रव्यदेवतासम्बन्धानुमितस्य यागस्य विधानम् ?  
 ‘प्रत्यक्षविधिसद्भावात् लभ्यते नानुमानिकम्’ इति न्यायविरो-  
 धात् । ऐन्द्रवायवादिवाक्यानां चेन्द्रवायुदेवताकश्रौतग्रहणवि-  
 धानेनैवोपपन्नत्वात् नाश्रुतयागविधानाशङ्कोपपद्यते । भवतु वा

२. २. ६. ] द्वितीयाध्यायस्य द्वितीयः पादः ३५६

द्रव्यदेवतासम्बन्धेनैन्द्रवायवादिवाक्येषु यागविधानम्, तथापि “सोमेन यजेत” इत्यत्र सोमद्रव्यकयागविधानोपपत्तेः कथं यजतेर्यच्छब्दाद्युपरागाभावेऽपि यागानुवादकत्वं सम्भवति ? अतः कथं सोमेऽपि पूर्वपक्षः ? इति । उच्यते—पशौ तावद्यद्यपि हृदयादि-सम्बन्धेनावदानं श्रूयते, तथापि “सान्नाय्यं वा तत्प्रभवत्वात्” (जै. सू, ८. १. ४०) इत्यनेनैव न्यायेनायमवद्यतिः सान्नाय्या-वद्यतिप्रकृतिः । सान्नाय्यावद्यतेश्च यागीयद्रव्यसंस्काररूपत्वा-देतस्यापि यागीयद्रव्यसंस्कारकत्वम् । तच्च तदैव सम्भवति, यदि हृदयादीनि यागसाधनानि भवन्ति । तेन यथायागसाधनसं-स्काराभिषवसम्बन्धेन पूतीकानां यागसाधनत्वं कल्प्यते, यथा वा लक्षणासम्बन्धेन फलचमसस्याश्रूयमाणामपि यागसाधनत्वं कल्प्यते, तथेहापीति, पशुशब्देन हृदयादीन्यनूद्यन्ते । यजिना च तत्सम्ब-न्धिना यागाननूद्य अग्नीषोमौ देवतात्वेन विधीयेते । न च पशु-शब्दस्य हृदयाद्यनुवादत्वे लक्षणौत्र दोषः । यतो विधौ हि लक्षणा दोषमावहति, नानुवादे । अथवा यो दीक्षितवाक्ये देवता-विधिदर्शनादेव हृदयादिवाक्येषु यागानुमानम् ।

ननु यो दीक्षितवाक्ये देवताविशिष्टयागविधिरेवास्तु कथं देवतामात्रविधानम् ? मैवम् ; एवं हि मन्यते—अवश्यं सिद्धान्ति-नापि हृदयादिगतावदानसंस्कारवैयर्थ्यात् पशुशब्दस्य लक्षणया

हृदयादिपरत्वं वक्तव्यम् । तद्यदि योदीक्षितवाक्ये यागोत्पत्तिः,  
तदा विधौ लक्षणा, सा चायुक्ता 'न विधौ परः शब्दार्थः' इति  
न्यायात् । अत्रव्याति वाक्यानान्तु यागोत्पादकत्वेऽनुवादे लक्षणा,  
सा न दोषाय । दृष्टा च भाविनीमप्यङ्गप्राप्तिपालोच्योत्पत्तिव्यवस्था ।  
यथा संख्याधिकरणे भाविनीमातिदेशिकावदानगणप्राप्तिपालोच्य  
सप्तदशयागोत्पत्तिः । तेन पशुशब्देन हृदयादीन्यनूद्य यजतिना  
तत्सम्बन्धिना यागाननूद्याग्नीषोमौ देवतात्वेन विधीयेते इति सिद्धम् ।

तथा सोमेऽप्यैन्द्रवायवादिवाक्येषु द्रव्यदेवतासम्बन्धेन  
तावदवश्यं यागोऽनुमातव्यः । न हि द्रव्यदेवतासम्बन्धप्रतिपादकस्य  
यागं विना स्वार्थे पर्यवसानमस्ति । तदुक्तम्—

यथाग्नेयादिवाक्यानां न प्राग्यागानुमानतः ।

स्वार्थपर्यवसायित्वं तथा सोमेऽपि दृश्यताम् ॥ इति । .

( तं. वा., पृ. ५१० )

नन्वेवं श्रुतानुमितैकदेशमेवेदं वाक्यं निष्यञ्जम्—इन्द्रवायुदैव-  
त्येन द्रव्येण यजेतेति । तथा सति सोमवाक्यविहितयागानुवादेना-  
ग्नीषोमवाक्य इव हृदयाद्यनुवादेन देवताविधानमेवास्तु, किमत्र  
विशिष्टविधिस्वीकारेण ? मैत्रम् ; सोमवाक्योत्पन्नयागानुवादेनैन्द्र-  
वायवादिवाक्यैर्देवताविधौ एकयागसम्बन्धेन खदिरपलाशानामि-  
वैकस्मिन्यागे विकल्पः स्यात् ।

तदुक्तम्—

तथैकबन्धनार्थत्वात्पलाशखदिरादयः ।

तत्सम्बन्धे विकल्प्यन्ते यागेऽस्मिन्देवतास्तथा ॥ इति ।

( तं. वा., पृ. ५१२ )

तथा सति “आश्विनो दशमो गृह्यते तृतीयो ह्यते” इति क्रमदर्शनम्, तथा “दशैतानध्वर्युः प्रातस्सवने ग्रहान् गृह्णाति” इति समुच्चयदर्शनञ्च नोपपद्यते । ऐन्द्रवायवादिवाक्यानान्तु यागेत्पादकत्वे भिन्नयागसम्बन्धित्वाद्देवतानां समुच्चये सति क्रमसमुच्चयदर्शनमुपपद्यते । तथा सति रूपाभावेन यागविधानाभावाद्यच्छब्दाद्यभावेऽयैन्द्रवायवादिवाक्यविहितयागसमुदायमुवाच एवायं “सोमेन यजेत” इत्यत्र यजतिशब्दः । सोमशब्द ऐन्द्रवायवादिवाक्यावगतरसप्रकृतिसोमलताविधानार्थ इति । एवं प्राप्ते—

( सिद्धान्तः )

अभिधीयते—भवेदेवं यद्यत्र पौर्णमासीवद्वाक्यान्तरोत्पन्नयागप्रत्यभिज्ञानं भवेत् । सर्वत्र खलु प्रत्यभिज्ञानबलेनानुवादो भवति । पुनरनुवादसिद्ध्यर्थं प्रत्यभिज्ञाकारणां कल्प्यते । न चाव्यतिष्ठतिवाक्येषु यागः श्रूयते, येनात्र प्रत्यभिज्ञानम् ।



तदुक्तम्—

प्रकृतप्रत्यभिज्ञानं वाक्ये यत्रोपलभ्यते ।

तत्र स्यादनुवादत्वं नचात्रैवं प्रतीयते ॥ इति ।

(तं. वा., पृ. ५१२)

तेन योदीक्षितवाक्य एव द्रव्यदेवतासम्बन्धानुमितस्य यागस्य विधानम् । सोमवाक्ये तु प्रत्यक्षसिद्धमेव द्रव्यविशिष्ट-यागविधानम् । न त्र वाच्यम्—पशुद्रव्यकसोमद्रव्यकयागोत्पत्तौ हृदयादीनां रसस्य चाविनियुक्तत्वात्तत्सम्बन्धिनोरवदानग्रहण-रूपसंस्कारयोर्विधानमनर्थकमेव स्यादिति । न हि पशुसोममात्र-प्रतीतिः, यतोऽव्यतिगृह्णातिवाक्यदर्शनेन तयोरविकृतयोर्देवतोद्देशेन यागविधानात् । किं तर्हि ? हृदयादिपर्यन्तो रसपर्यन्तश्च तेन सोमविनियोगेन तदन्तर्गतपशुहृदयसोमरसयोरपि विनियुक्तत्वाद्वि-नियुक्तगोचरमेव संस्कारविधानम् । यथा—ब्रीहिशस्त्रस्य तण्डु-लादिपर्यन्तत्वात् “तण्डुलान् पिनष्टि” इत्यादिसंस्कारविधानम् । न चैवं सति विधौ पशुसोमशब्दः संस्कारज्ञापनार्थः । तदुक्तम्—

द्रव्येणात्यन्तभिन्नेन सह चिन्त्यं बलाबलम् ।

हृदयादिरसद्वारमङ्गत्वं पशुसोमयोः ॥ इति ।

(तं. वा., पृ. ५१६)

किञ्च विशेषतः पशुदाहरणो अवद्यतौ यागः सम्भावयितु-

२. २. ६. ] द्वितीयाध्यायस्य द्वितीयः पादः ३६३

मपि न शक्यते । यदपि हृदयाद्यवदानस्य सान्नाय्यावदान-  
प्रकृतित्वेन तद्धर्मलाभे सति यागीयद्रव्यसंस्कारत्वाद्यागानुमान-  
मित्युक्तम्, तदप्ययुक्तम् ; सान्नाय्यावद्यतेरेव प्रकृतावचोदितत्वेन  
धर्मसम्बन्धाभावात् । न च “द्विर्हविषोऽवद्यति” इत्यनेन ताव-  
दवदानं विधीयते । किन्तर्हि ? अर्थप्राप्तानुवादेन द्वित्वमात्रम् । एतच्च  
सर्वप्रदानाधिकरणे (पू. मी., ३. ४. १८) विस्तरेण वक्ष्यामः ।  
भवतु वा हृदयाद्यवदानस्य तत्प्रकृतित्वं, तथापि न यागसाधन-  
संस्कारकत्वं तस्य । इतिकर्तव्यता चातिदिश्यते, न धर्ममात्रम् ।  
अतो न तद्वशेनापि यागकल्पना । पूतीकाभिषवफलचमस-  
भक्षणयोस्तु यागसाधनद्रव्यसंस्कारयोरेव प्रकृतयोर्वाक्यप्रक-  
रणाभ्यां पूतीकफलचमससम्बन्धेनोपादानमिति वैषम्यम् ।  
यदपि . योदीक्षितवाक्ये पशुशब्दस्य लक्षणया हृदयादि-  
परत्वमापाद्य विधौ लक्षणाभावात् भाविदेवतासम्बन्धनिरीक्षणो-  
नावद्यतिवाक्य एव यागानुमानमित्युक्तम्, तदपि यागविधौ  
पशुशब्दस्य हृदयादिपर्यन्तत्वेन मुख्यार्थस्योक्तत्वान्निरस्तम् ।  
पशुदाहरणं तावन्निरपवादम् ।

एवं “सोमेन यजेत” इति प्रत्यक्षे यजावैन्द्रवायवादिवाक्येषु  
यागः सम्भावयितुमेव न शक्यते । न चाग्नेयादिवाक्यानामिवैन्द्र-  
वायवादिवाक्येष्वपि न यागमन्तरेण स्वार्थपर्यवसानमस्तीति वाच्यम् ।

यत इन्द्रवायुदेवतोद्देशेन द्रव्यग्रहणाविधानेनैव वाक्यपर्यवसानात् ।  
 आग्नेयादिवाक्येषु तु पुंव्यापारस्य विधिविषयत्वाद्भवत्यर्थस्य चा-  
 पुंव्यापारत्वादवश्यं कल्पनीये पुंव्यापारे द्रव्यदेवतासम्बन्धेन याग  
 एव कल्प्यत इत्युक्तम् । इह ग्रहणरूपस्य पुंव्यापारस्य श्रुतत्वात्मा-  
 पर्यवसानं वाक्यस्येति ।

ननु त्यज्यमानं हविः प्रत्युद्देश्यत्वं देवतात्वम्, न किञ्चिज्जा-  
 त्या समस्ति । अतः कथं ग्रहणो देवतान्वयः ? इति । उच्यते—न  
 हीदं ग्रहणमर्थान्तरभूतम्, किन्तर्हि ? यागावयवभूतमेवैतत् । न  
 हि देवतोद्देशेन त्यज्यते । न चान्योद्देशेन गृहीतस्यान्योद्देशेन त्यागे  
 यागस्सम्पद्यते । तेन देवतोद्देशेन गृहीतस्यैव हविषस्त्यागो याग  
 इति न यागावयवभूते ग्रहणो देवतोद्देशो विरुध्यत इति । एवञ्च  
 यागापेक्षायां “सोमेन यजेत” इत्ययमेव प्रत्यक्षश्रुतो यागोऽस्तीति  
 नात्र यागकल्पनाप्रयास इति । तथा च सति इयमेव यागैकदेश-  
 भूतग्रहणासम्बन्धिनी देवता प्रकृतयागे देवतापेक्षिणि सम्बध्यत इति ।

न चैवं सति खादिरपालाशादीनामिवैकबन्धनार्थत्वे देवताना-  
 मप्येकयागार्थत्वे विकल्प इति वाच्यम् । यतो नात्र खादिरपालाशा-  
 दीनामिव बन्धने, देवतानां यागे वाक्येन विधानम्, येन विकल्प  
 आपद्येत । किन्तर्हि ? ग्रहणमुखेन देवतानां यागान्वयः । ग्रह-

णानि तावद्भिन्नकार्याणि युगपदेव प्रकरणिना गृहीतानि भिन्न-  
कार्यत्वात्समुच्चेतव्यानि । तेन ग्रहणाद्वारा देवतानामपि समुच्चयो  
युक्तः । परमयं विशेषः—ग्रहणात्यागयोरेका देवता, येन यदुद्देशेन  
गृहीतं तदुद्देशेनैव त्यक्तव्यम् । तेन प्रतिग्रहणं सोमयागस्याभ्यासः ।  
एवञ्च सति त्रिषवणादशग्रहदशचमसादीनां प्रत्यभ्यासं भिन्नो यागः  
“सोमेन यजेत” इत्यनेन शास्त्रेण सकृदुत्पादित इति मन्तव्यम् ।  
तथा सति “आश्विनो दशमो गृह्यते तृतीयो ह्वयत” इति क्रम-  
दर्शनम्, तथा “दशैतानध्वर्युः प्रातस्सवने ग्रहान् गृह्णाति” इति  
समुच्चयदर्शनमुपपन्नं भवतीति सोमोदाहरणमप्यनवद्यम् ।

प्रयोजनम्—पूर्वपक्षे हृदयादीनामैन्द्रवायवादियागानां पृथक्त्वा-  
त्स्वार्थत्वाद्विशेषचोदनालिङ्गात्तद्धर्मातिदेशे सति न सकलधर्मप्राप्तिः ।  
सिद्धान्ते तु पशुयागस्य सोमयागस्यैकत्वात् विकृतौ सकलधर्मा-  
पत्तिरिति ।

सूत्रन्तु—पशुसोमद्रव्यसंयोगात्पशुवाक्ये सोमवाक्ये च याग-  
चोदना यागविधानम्, यस्मात्प्रकृतयागेष्वनर्थको निष्प्रयोजनो  
द्रव्यसंयोगः । ‘न हि तस्य गुणार्थेन’ इति सूत्रावयवो भाष्य-  
कारेण सोमोदाहरणो सोमलतायाः प्रदेयत्वेन गुणार्थत्वमाशंक्य  
श्रौतरसावरोधेन तन्निराकरणापरतया व्याख्यातः । ‘न हि तस्य  
गुणार्थेन’ इति सूत्रावयवतात्पर्यमनाकलितं भाष्यकारेण । न हि

गुणाधिकरणविरुद्धा प्रदेयत्वेन गुणत्वाशङ्का जैमिनेर्मनसि सम्भाव्यते । व्रीहियववत्प्रदेयप्रकृतित्वेनैव तु सोचिता । तदुक्तम्—

यथैवांष्टाकपालादौ श्रौतेऽपि सति वाक्यतः ।

व्रीह्यादयो विधीयन्ते तथा सोमो विधास्यते ॥ इति ।

(तं. वा., पृ. ५१३)

अत्रैके समाधानमभिदधति—“आग्नेयोऽष्टाकपालो भवति” इत्यत्राग्निदेवतासम्बन्धपुरोडाशप्रतिपादकवाक्यशेषः सम्भवति । “पुरोडाशं कूर्मं भूतं सर्पन्तमपश्यन् तमब्रुवन् इन्द्राय ध्रियस्व बृहस्पतये ध्रियस्व विश्वेभ्यो देवेभ्यो ध्रियस्व” इत्यादि । अस्य च स्तुतिपरत्वेऽपि स्तुत्यपुरोडाशप्रतिपादनावरोधात्स्ववाक्यस्थपुरोडाश एवाग्नेयतद्धितपर्यवसानम् । तथा सति किंप्रकृतिकः पुरोडाश इति प्रकृतिद्रव्यापेक्षायां “व्रीहिभिर्यजेत” इति युक्तः प्रकृतितया व्रीहिणां विधिः । अत्र तु “ऐन्द्रवायवं गृह्णाति” इति वाक्यशेषानवगमात्प्रकरणनिरीक्षणो न च “सोमं पुनाति” इति संप्रकृतिकस्यैव रसस्य प्रतीतेस्तत्रैव तद्धितपर्यवसानमिति प्रकृतिरूपापेक्षाभावात् प्रकृतित्वेन “सोमेन यजेत” इति सोमलताविधिः सम्भवति । न च “त्वाष्ट्रं पात्नीवतमालभेत” इत्यत्र यथालम्भस्यार्थाक्षिप्तालभ्यमात्रे तद्धितपर्यवसानम्, तथा “ऐन्द्रवायवं गृह्णाति” इत्यत्रापि स्वावाक्य एव ग्रहणाक्षिप्तग्रहमात्रे तद्धितपर्यवसानम् ।

अव्यवहितश्रुतेश्च “अण्व्या धारया गृह्णाति” इति वाक्ये गौणशब्द-  
स्यैवाव्यभिचारिग्रहणविशेषाभिधायकत्वात् , अव्यभिचरितोपस्थि-  
तद्रवद्रव्येणैव तद्धितपर्यवसानमिति वक्तव्यम् । (?) येनान्यपरशब्दो-  
पनीतावप्राप्तेनार्थाक्षिप्तेनार्थेनाभिधानमिति व्युत्पत्तेः, परमते च नित्यं  
शाब्दाशाब्दयोरसम्बन्धादर्थक्षिप्तस्यापि तद्वाचकशब्दकल्पनाव्य-  
तिरेकेणान्वयात्प्रकरणे च “सोमं पुनाति” इति अनन्यपरशब्दोप-  
नीतस्य सोमरसस्यैव प्राप्तेस्तत्रैव पर्यवसानम् ।

न च लतावचनत्वात्सोमशब्दस्य “सोमं पुनाति” इत्यत्र  
सोमशब्दो न रसपर इति वाच्यम् । द्रवद्रव्य.....पहरणा-  
भिधायकस्योत्पुनातिशब्दस्य लतासमभिव्याहारानुपपत्तौ लक्ष-  
णिकस्वप्रभवरसपरत्वस्यावश्याभ्युपेयत्वात् । न च प्रथमाव-  
गतसोमशब्दानुरोधेनोत्पुनातिशब्द एव लक्षणाश्रयणान्न  
सोमलक्षणार्थत्वं वक्तव्यम् । उत्पुनातिशब्दगतलक्षणायां  
सोमलतासम्बन्धोचितक्रियाविशेषे विनिगमनाप्रमाणाभावात् ।  
सोमशब्दे तूत्पवनसम्बन्धोचितस्वप्रभवरसस्यैव योग्यत्वादस्ति  
विनिगमनायां प्रमाणमिति तद्वतैव लक्षणोति । एवं सत्यु-  
त्पवनप्रधानकर्मत्वे चोभयथापि सोमशब्दस्य रसपरत्वात्कि-  
मैन्द्रवायवमित्यपेक्षायामनुषङ्गात्सोमरस एव सम्बध्यते । न  
च धारावाक्यव्यवधानान्नानुषङ्गः, तत्रापि किं धारया गृह्णातीत्य-

पेक्षायां सोमरससम्बन्धात् । यथा “या ते अग्ने रजाशया” इत्य-  
नेन सम्बद्धं “तनूः” इति पदं हराशयेत्यत्र न व्यवधीयते, तथेहापि  
सोमरसस्य न धारावाक्येनैन्द्रवायवसम्बन्धो व्यवधीयत इति ।  
तथाच सति सोमरस एव तद्धितश्रुतेः पर्यवसानात्प्रकृतिद्रव्यापेक्षा-  
भावात् तत्प्रकृतितया लताविधिस्सम्भवति । तदुक्तम्—‘पुरोडाशो  
ह्यनिरूपितप्रकृतिद्रव्यतयाग्नेयादिषु प्रतीयत इति युक्तं प्रकृतिद्र-  
व्यविधानम् । इह तु निरूपितप्रकृतिकः सोमरस एव गम्यते, न हि  
भवति सोमरसः किंप्रकृतिक इत्यपेक्षा’ इति ।

अत्रोच्यते—भवतु सोमरस एव तद्धितश्रुतिपर्यवसानम्,  
तथापि नियमेन क्रयणाभिषवसंस्कृतसोमप्रभवरसहविष्कयाग-  
सिद्ध्यर्थमङ्गतया सोमविधानमर्थवद्भविष्यति । इतरथा त्वनङ्गस्य  
नियमेनोपादानाभावात् प्रतिग्रहं क्रयणादिस्वरसेनापि यृगः  
क्रियेत । न चानङ्गत्वेऽपि प्रसङ्गादेव क्रीतादभिषुतात्पूतात्तथा-  
भिषुतादिषु सोमोदुद्भूत एवासौ रस ऐन्द्रवायव इति वक्तव्यम्,  
विकल्पासहत्वात् । किं क्रयणादीनां संस्कारकर्मत्वमाश्रि-  
त्योच्यते ? प्रधानकर्मत्वं वा ? न तावदाद्यः कल्पः—तस्य विनि-  
युक्तगोचरत्वेनासम्भवात् । नापि द्वितीयः—तत्रापि (१) यद्यप्सु पानं  
प्रसङ्गः, तदा क्रीतसोमापचारेऽभिषवादीनां रसापचारे च प्रधानस्य  
स्योप एवेति ।

किञ्च—सामान्यशास्त्रं हि प्रसङ्गेन विशेषशास्त्रमपेक्षावशा-  
दुपजीवति । यथा पदकर्मशास्त्रं क्रयार्थानीयमानैकहान्युपपद-  
विशेषशास्त्रम् । क्रयाभिषवादिशास्त्राणान्तु लोकसिद्धसोमग्राहित्वेन  
तुल्यत्वात् 'तुल्येषु नाधिकारः स्यात्' इति न्यायेन न प्रसङ्गविषय-  
त्वमिति युक्तः प्रकृतित्वेन सोमविधिरिति । तदुक्तम्—'सोमेन  
यजेतेत्येतद्विधिमन्तरेणापि क्रयणाभिषवादिसंस्कारविध्युपपत्तेः' ।  
न चाविनियुक्तत्वेन सोमस्यानङ्गत्वादसंस्कार्यत्वम् । "सोमं पुनानि"  
इत्यत्र सप्रकृतिकस्यैवावगतस्यैन्द्रवायवादिवाक्येषु विनियुक्तत्वात्  
सविशेषणान्वयस्य कार्योपयोगित्वेन तत्सम्भवे सति प्रतीतिमात्रो-  
पयुक्तस्योपलक्षणस्यान्याय्यत्वात् । विशिष्टविधौ च विशेषणानामौ-  
पादानिकाङ्गभावस्य सर्वत्र स्थितत्वात् । न चौपादानिकस्य  
सोमाङ्गभावस्य कल्पनीयत्वात्प्रत्यक्षायाञ्च श्रुतौ कल्पनानवकाशात्,  
"सोमेन यजेत" इति प्रत्यक्षश्रुतेरेवाङ्गभावप्रतिपादकत्वमिति वक्त-  
व्यम् । यतोऽभियुक्ते यागे तदनुवादेन सोमविधिर्वक्तव्यः ।  
यागाभिव्यक्तिश्च ऐन्द्रवायवतद्धितस्योत्पवनवाक्यावगतसोमविशिष्ट-  
रससम्बन्धपूर्विका, तत्र विशिष्टविशेषणाविशेष्ययोरैकरूप्यम्,  
किन्त्वाकांक्षयोग्यतावशाद्देवता रसस्याङ्गभावो न सोमाङ्गभावम-  
न्तरेण सम्भवतीत्यौपादानिके सोमाङ्गभावे पृथगसिद्धे तदुपजीवी  
सोमविधिः प्रत्यक्षोऽप्यकिञ्चित्कर एवेति । न चैवं सति लताया



अपि प्रदेयत्वप्रसङ्गः । न हि सर्वत्र विशिष्टविधौ विशेषणविशेष्य-  
योरैकरूप्यम्, किन्त्वाकाङ्क्षायोग्यतावशाद्देवतात्वेनोद्देश्यत्वमेव ।  
तत्रापि रसस्य प्रदेयत्वेऽपि तत्प्रकृतित्वेनैव सोमलतासम्बन्ध इति ।  
अथवा सोमस्याविनियुक्तत्वेऽप्यङ्गभूतरसोपकारकतया अभिषवादि-  
संस्कार्यत्वं, वत्सस्येव विनियुक्तदोहोपकारकतया “वत्समालभेत्”  
इत्यत्रालम्भसंस्कार्यत्वम्, ऋचां वा यथा विनियुक्तस्तुत्युपकारितया  
सामसंस्कार्यत्वं, स्वाध्यायस्य वा परमते वि नियुक्ततदर्थोपकारक-  
तयाऽध्यनसंस्कार्यत्वम् ।

ननु सोमस्याविनियुक्तत्वेनानङ्गत्वादनङ्गस्य चाप्रतिनिधेयत्वात्,  
“यदि सोमं न विन्देयुः पूतीकानभिषुणुयुः” इत्यत्र पूताकानाम-  
भावविधित्वं भवेत्, न सोमप्रतिनिधिनियमः । तथासति पूतीका-  
पचारे तत्सदृशोपादानं भवेत् न सोमसदृशोपादानम् ! अतो  
युक्तः सोमसदृशोपादानार्थमयं सोमविधिरिति वैषम्यम् । न ;  
सोमरसस्य विनियुक्तत्वेन तत्सदृशपूतीकान्तर्गतरसनियमात्प्रतिनिधि-  
नियम एव । अथवा अनङ्गत्वेऽपि सोमस्य तत्प्रकृतिकरसस्यैव विहि-  
तत्वेन रसस्येव रसप्रकृतेरपि सोमस्य शास्त्रार्थत्वात् । शास्त्रार्थस्यैव  
प्रतिनिध्युपयोगित्वात् । सोमप्रतिनिधिनियमोऽपि युक्त एव,  
किमङ्गता करिष्यति ? न च गुणाधिकरणन्यायेन प्रदेयत्वमप्या-  
शङ्कनीयम् । तत्र हि “वैश्वदेव्यामिक्षा” इति स्ववाक्यगतामिक्षा-

वरोधान्न पुनः “ऐन्द्रवायवं गृह्णाति” इत्यादिषूत्यत्तिवाक्येषु रसस्याप्रतीतत्वेन वैषम्यात् । अतो युक्ता भाष्यकारस्य लतायाः प्रदेयत्वाशङ्केति ।

अत्रोच्यते—यत्तावदुक्तम्—उत्पवनवाक्ये सोमरसस्यैव शाब्दत्वात्तद्धितश्रुतिपर्यवसानम्, तथाच सति न प्रकृतितया सोमविधानं सम्भवतीति । तदयुक्तम् ; न तावदुत्पवनवाक्ये सोमरसः श्रूयते । नाप्युत्पवनसमभिव्याहारानुपपत्त्या सोमशब्देन लक्ष्यते । संस्कारकर्मत्वे ह्युत्पवनस्य लतायामुत्पवनरूपसंस्कारासम्भवाद्रसो लक्षणीयः । तथा विनियुक्तत्वेन सोमलतारसयोर्द्वयोरपि संस्कार्यत्वं सम्भवति । संस्कार्यत्वेन च विनियोगकल्पनायामितरेतराश्रयप्रसङ्गात् । तेन भूतभव्यसमुच्चारणन्यायेन प्रधानकर्मत्वमेव स्यात् । तथाच सति मुख्यार्थस्यैव सोमस्य द्रवद्रव्य (?) कल्पापहरणरूपोत्पवनसाधनत्वसम्भवः । नासौ लक्षणा....., न च द्रवद्रव्यान्तरस्य कल्पनीयत्वात् सोमशब्दस्यैव लक्षणाया रसोपस्थापकत्वमिति वक्तव्यम् । पक्षद्वयेऽपि कल्पनासमानत्वात् । उत्पवनसाधनत्वेन रसलक्षणायामपि पार्थिवं द्रव्यान्तरं कल्पनीयमेव । इयांस्तु विशेषः—एकत्रोत्पवनाविनाभूतद्रव्यस्वीकारेण मुख्यसोमशब्दार्थस्योत्पवनसाधनत्वम्, अपरत्र चोत्पवनाविनाभूतसाधनस्वीकारेण सोमशब्दे लक्षणीकत्वम् । तच्चायुक्तम् ।

अथवास्तु उत्पवनवाक्ये शाब्दी रसावगतिः, न तत्र तद्धितपर्यवसानम् । न च तथासति सोमलतायामेव तद्धितपर्यवसानमिति वक्तव्यम् । धारावाक्यस्य व्यवधानेनासम्बद्धत्वात् । धारावाक्ये पुनर्ग्रहणस्य गुणकर्मत्वे प्रधानकर्मत्वेऽपि वा धाराहर्द्रवद्रव्यस्याक्षेपलभ्यत्वेन तस्यैव गृह्णातिचोदनासाम्यात् । आनन्तर्याच्च बुद्धितारतम्याच्छब्दकल्पनयापि तत्रैव तद्धितवृत्तिः । तेनायमर्थो भवति—एन्द्रवायवं द्रवद्रव्यं गृह्णीयादिति । द्रवद्रव्यञ्च द्विविधं भवति—निर्यासमनिर्यासञ्च । तत्र भवत्याकाङ्क्षा किं द्रवद्रव्यं निर्यासरूपं कुतश्चित्प्रकृतिविशेषादुपादेयम् ? अनिर्यासं वा कुतश्चित्तटाकादिजलाशयादुपादेयम् ? इत्यपेक्षायां “व्रीहिभिर्यजेत” इतिवत् “सोमेन यजेत” इति प्रकृतितया सोमविधिरुपपन्न एवेति व्रीहिमुद्रार्थः ? । भवतु वा यथाकथञ्चित् उत्पवनवाक्यगतसोमप्रकृतिरस एव तद्धितपर्यवसानम्, तथाप्यविनियुक्तस्यानङ्गभूतस्य संस्काराभावात् क्रयणाभिषवादिसंस्कारसिद्धये सोमविधिरर्थवान् भविष्यति ।

न च विशिष्टविधानेन सोमोऽपि विनियुक्त एवेति वक्तव्यम् । यतः शाब्दत्वलोभेन सन्निहितधारावाक्याक्षिप्तद्रवद्रव्यपरित्यागेनोत्पवनवाक्यक्षिप्तसोमरसेन तद्धितपर्यवसानं युक्तम्, तर्हि रसस्यैव सोमस्यापि लक्षणाया शाब्दत्वम् ? श्रुतिवृत्त्या वा ? न तावल्लक्ष-

ण्या ; उत्पवनक्रियासम्बन्धानुपपत्तिभ्यां हि लक्षणावृत्त्या सोम-  
शब्दः सम्बन्धायोग्यमेव ह्यात्मानं लक्षयतीति हास्यास्पदमेव ।  
नापि श्रुतिवृत्त्या ; एकस्य शब्दस्य सम्भवासम्भवकृतयुगपच्छ्रुति-  
लक्षणाविरोधात् । तेन विशिष्टत्वासम्भवाद्यथा 'गङ्गायां घोषः  
प्रतिवसति' इत्यत्र गङ्गापदार्थलक्षिततीरमात्रस्यैव निवासयोग्यस्य  
लक्षणाविषयत्वम्, न त्वयोग्यस्यापि जलस्य, तथात्रापि सोमप्रकृ-  
त्युपलक्षितरसस्यैव लक्षणाविषयत्वमिति अशाब्दत्वाल्लताया न  
विशेषणत्वेन रसान्तर्भावो घटत इति क्रयणादिसंस्कारसिद्धये  
युक्तः "सोमेन यजेत" इति प्रकृतिविधिरिति ।

अथाविनियुक्तस्यानङ्गस्याप्यङ्गभूतरसोपकारकतया वत्सादि-  
वत्संस्कारार्हत्वात्तत्सिद्ध्यर्थमनर्थकः सोमविधिरित्युच्यते । तदयुक्तम् ;  
उपकारकस्य हि संस्कारो भवन्नव्यभिचरितोपादानस्यैव भवति,  
नित्यवच्छ्रुतानां संस्काराणामनित्यसंयोगविरोधात् । तेन विनि-  
युक्तापूर्वीयदोहस्य प्रस्नवनोपायान्तरनिषेधेन वत्सोपादानस्याव्यभि-  
चारात् "साम्ना स्तुवीत" इति स्तुतिविनियुक्तानाञ्च साम्नां  
"ऋच्यध्यूढं साम गायति" इति ऋगधिष्ठानाव्यभिचाराद्वत्सस्य च  
ऋचाञ्च संस्कारो युक्त एव । स्वाध्यायस्य तु न विनियुक्तार्थो-  
पकारकतयाध्ययनसंस्कार्यत्वम्, किन्त्वध्ययनसंस्कृतस्यैव तथा-  
भूतार्थज्ञानहेतुत्वात् । तथा आधानसंस्कृताहवनीयविनियोगवत्

सामर्थ्यात्संस्कृतविनियोग एवायम् । यथा चैतत्तथार्थवादाधिकरण एवोक्तम् । सोमरसस्य त्वविनियुक्तत्वेऽपि प्रकारान्तरेणापि तदुपादानाविरोधेन नियमेन तदुपादानासम्भवात्संस्कृतविनियोगस्य चासम्भवाद्भवदनभिमतत्वाच्च न वत्सादिसाम्यम्, नापि स्वाध्यायसाम्यमिति क्रयणाभिषवसंस्कारार्थं युक्तः 'सोमेन यजेत' इति सोमविधिः । न च क्रयणाभिषवादिसंस्कारवाक्यैरेव विनियोगभङ्गभियाङ्गभावस्सोमस्याक्षिप्यत इति वाच्यम् । प्रत्यक्षे हि सोमविधौ लैङ्गिककल्पनासम्भवात् । तदुक्तम्—'स एवायं युक्तः सोमेन यजेत' इति । न च विनापि विधानात्संस्कारवशादेव सोमाङ्गभावप्राप्तौ किं विधिनेति वाच्यम् । यतः शक्यमितरेणापि वक्तुम्—“सौर्यं चरुं निर्वपेद्ब्रह्मवर्चसकामः” इति तदधिकाराक्षेपादेवोत्पत्तिप्राप्तौ किं सर्वत्र विधिनेति ।

अथाम्नानसामर्थ्येन श्रुतशब्दावगतोत्पत्तेरेवानुष्ठितस्य कर्मणोऽपूर्वसाधनत्वम्, तर्ह्यत्रापि श्रुतशब्दावगताङ्गभावस्यैव सोमस्यानुष्ठानमपूर्वसाधनमिति नानुपपन्नम् । अतो युक्तः प्रकृतित्वेनैव सोमविधिशङ्का, न तु प्रदेयत्वेन युक्ता, तदधिकरणविरोधात् । वाक्यान्तरोपात्तत्वेऽपि रसस्य एकवाक्योपात्ते सावैश्वदेव्यामिक्षेतिवत् तत्र तद्धितपर्यवसाने प्रदेयरसावरुद्धत्वाविशेषादित्यलमतिविस्तरेणोति । तेन 'नहि तस्य गुणार्थेन' इति सूत्रावयवस्यायमर्थः—पशौ प्राप्ते

२. २. ७. ] द्वितीयाध्यायस्य द्वितीयः पादः ३७५

कर्मणि द्रव्यदेवतोभयविधानासम्भवान्न पशुद्रव्यस्य गुणार्थं  
विधानम्, नापि सोमयागानुवादेन प्रकृतितया सोमस्य, ऐन्द्रवाय-  
वादिवाक्यानां ग्रहणमात्रपर्यवसितत्वमेव यागानुवादासम्भवादिति ॥

इति षष्ठं पशुसोमाधिकरणम् ॥ ६ ॥

अथ सप्तमं संख्याधिकरणम्

पृथक्तत्वनिवेशात्संख्यया कर्मभेदस्स्यात् ॥ २.२.२१. ॥

( विषयसंशयसङ्गतयः )

अस्ति वाजपेयः—“वाजपेयेन स्वाराज्यकामो यजेत” इति ।  
तत्र प्राजापत्याः पशवः “सप्तदश प्राजापत्यान् पशूनालभते, सप्तदशो  
वै प्रजापतिः प्रजापतेराप्त्यै श्यामास्तूपरा एकरूपा भवन्ति, एवमिव  
हि प्रजापतिस्समृद्ध्यै” (तै. ब्र. १. ३. ४.) इति । तत्र सन्दिह्यते—  
किं सप्तदशैतानि कर्माणि ? अथवा सप्तदशपशुकमेकमेव कर्म ?  
इति । सपरिकरमभ्यासप्रमाणं प्रतिपाद्येदानीं संख्यानिबन्धनः  
कर्मभेदो निरूप्यते ।

( पूर्वपक्षः )

अत्रायं पूर्वपक्षिणोऽभिसन्धिः—प्राजापत्यानित्यत्र द्वेषा  
विग्रहवाक्यं प्रतिभाति । प्राजापत्यश्च प्राजापत्यश्चेति तद्धितान्ता-  
नामयमेकशेषः । अथ पशुश्च पशुश्च पशुश्च पशवः, प्रजापतिर्देवतैषां

प्राजापत्या इति कृतैकशेषाणां प्राजापतिदेवतासम्बन्धः ।

तदुक्तम्—

किन्वयं तद्धितान्तानामेकशेषः कृतो भवेत् ।

किंवा कृतैकशेषाणां पश्चात्तद्धितसङ्गतिः ॥ इति ।

(तं. वा., पृ. ५२३)

तदत्र कृतैकशेषाणामेव तद्धितसङ्गतिरिति युक्तम् । येन हि तद्धितान्तस्यैकशेषः क्रियते । तेन प्राजापतिपशुरूपयोः प्रकृति-प्रत्ययार्थयोर्द्वयोरेव करणीयः, न च तत्र प्रमाणमस्ति । बहु-वचनं हि प्रमाणमेकशेषे । तच्च विशेष्यभूतप्रत्ययार्थगतमेव प्रत्यक्षमुपलभ्यते । न तु विशेषणीभूतप्रकृत्यर्थगता । तेन प्रत्य-यार्थभूतानां पशूनामेकशेषः प्रतीयत इति सप्तदशानां पशूनामेक-प्राजापतिदेवतासम्बन्धात्सप्तदशपशुद्रव्यकमेकं कर्मेति । तदुक्तम्—

प्रत्ययार्थबहुत्वं हि प्रत्यक्षमुपलभ्यते ।

तत्कृतञ्चैकशेषत्वमिति न प्रकृतौ भवेत् ॥ इति ।

( तं. वा., पृ. ५२३ )

एवञ्च सति कर्मैकत्वात् कल्पनालाघवं भवति । नन्वैकयाग-परत्वेऽतिदेशादेकदैवैकादशावदानगणः प्राप्यते । तस्य च सप्तदशसु पशुषु यद्येकस्यावदानगणस्य सम्बन्धः, तदा षट्सु न स्यात् । अथ मित्तिस्य, तदा षोडशसु पशुषु न स्यादिति कथमेककर्म-

त्वम् । मैवम्; एवं हि मन्यते—नायं साक्षाद्यागधर्मः, किन्तु यागसाधनभूतपशुधर्मोऽयं पशुद्वारेण यागोपकारकः । तदत्र यागेनापि स्वसाधनीभूतपशुद्वारेण कांच्यमाणः प्रतिपशु भेदेनैवावदानगणः सम्बध्यत इति सप्तदशपशुद्रव्यक एक एव याग इति । एवं प्राप्ते—

अभिधीयते—भवेदेवं यदि कृतैकशेषाणां तद्धितसम्बन्धो भवेत् । किन्तर्हि ? तद्धितान्तानामेवायमेकशेषः । न च बहुवचनसम्बन्धात्प्रत्ययार्थस्य पशोरेवैकशेषो न प्रकृत्यर्थस्य प्रजापतेः बहुवचनसम्बन्धाभावादिति वाच्यम् । यतो बहुवचनसम्बन्धयोग्यस्य हि तदभावेनैकार्थपरत्वाभावं गमयति । न चोपसर्जनभूतायाः प्रकृतेर्बहुवचनसम्बन्धयोग्यता समस्ति । तेनात्र बहुवचनसम्बन्धाभावास्यानिर्णायकत्वादयमत्र सन्देहः—किं कृत्स्नस्यैव प्राजापत्यशब्दस्यायमेकशेषः ? अथ वा प्रत्ययार्थभूतपशुशब्दस्य ? इति । तत्र वाक्यशेषगतप्रकृतिशब्दवशादेव निर्णयो भवति । प्रकृतौ ह्येकपशुगतस्यैकादशावदानगणस्यैकयागसाधनत्वमेवावगतम् । तदत्र प्रत्येकं सप्तदशपशुगतस्यैकादशावदानगणस्यैकयागसाधनत्वे सति न सम्भवतीति प्रतिपशु यागभेदोऽवगम्यते । स च तद्धितान्तानामेकशेषपक्षे भवतीति तद्धितान्तानामेकशेष इति निर्णयते । ययोक्तम्—पशुधर्मोऽयमेकादशावदानगणो न यागधर्मः ।



स च यागैकत्वे सत्यतिदेशात्प्रतिपशु सम्भन्त्स्यते । तदयुक्तम् ; तत्रैकादशावदानगणशब्दे नैकादशावद्यतिक्रियागणोऽभिप्रेतः । किन्तर्हि ? अवदीयत इति व्युत्पत्त्यैकादशावदेयप्रदेयद्रव्यगणः । न चासौ पशुधर्मः, पशुसंस्कारत्वाभावात् ; किन्तु यागसाधनत्वाद्यागधर्मः । अतश्चैकयागत्वे सति एकपशुसम्बद्धैकादशावदेयगणसम्बद्धः, न त्वेकपशुसम्बद्धः । तथा सत्येकपशुगतस्यैकादशावदानगणस्यैकयागसाधनत्वप्रतिपादकातिदेशबाधप्रसङ्गात् । तेन सप्तदशपशूनां यागसाधनत्वसम्पत्तये सप्तदशैवैते यागा इति सिद्धम् ।

एतच्च भाष्यकारेण द्रव्यगतापि संख्या कर्मभेदिकेति प्रतिपादयितुमुक्तम् । कर्मगतसंख्या सकृच्छ्रुतादाख्यातपदादेकभावनाविधानात्कृतार्था न भावनाभेदमापादयतीति भावनाभेदे प्रमाणाभावादेकैव भावना विधीयते । ननु होमभेदादेव भावनाभेदो भविष्यति । होमभेदश्च “तिस्र आहुतीः” इति पृथङ्निवेशित्वसंख्यासम्बन्धादेव प्रतीयते । तत्कथं भावनैकत्वमिति ? भैवम् ; प्रथमं तावत्स्वपदे एकैव होमभावना प्रतीयते । पश्चात्तु पदान्तरसम्बन्धावगम्यमानः संख्याभेदः प्रथमावगतैकत्वसंख्यावरोधेन “एकाश्श प्रयाजान्यजति” इतिवदभ्यासेनैवोपपन्नत्वाच्च भावनास्वरूपभेदमापादयितुमशक्यमित्येकैव भावनेति । एवं प्राप्ते—

अभिधीयते—भवेदेवं यद्युत्पत्तिगतेयं संख्या न भवेत् ।  
 तथाहि—“तिन्न आहुतीर्जुहोति” इत्येतेन वाक्येन त्रित्वविशिष्टो  
 होमो विधीयते । न तु विहिते होमे प्रत्ययात्संख्यावत् वाक्या-  
 न्तरेणात्र संख्याविधानम् । यापि जुहोतीतिपादादेकत्वसंख्या  
 प्रतीयते, साऽपि न होमस्य । अपि तर्हि कर्त्तुरिति कर्त्तृसमाना-  
 धिकरणो स्थास्यति । तेनोत्पत्तिशिष्टत्रित्वसम्बन्धास्त्रयो होमाः ।  
 तत्र तेषां भेदात्तदनुबन्धास्तिस्रो भावना विधीयन्त इति सिद्धम् ।

प्रयोजनम्—पूर्वपक्षे सप्तदशपशूनामेकयागसाधनत्वे असक्त-  
 त्वात्साधनाभावस्य पदार्थानुष्ठानसमापने सप्तदशसु पशुषु  
 धर्मानुष्ठानम् । तद्वत्संस्कृत एकस्मिन् पशौ विनष्टे व्यासङ्गिसाध-  
 नत्वस्याविनष्टत्वात्पश्चन्तरमुपादाय प्रथमतः पशुधर्मः कर्तव्यः ।  
 सिद्धान्ते तु यागभेदे प्रतिपशु साधनताभेदादेकस्मिन् पशौ नष्टे  
 तन्मात्रस्यैव धर्मावृत्तिर्नेतरेषामिति ।

सूत्रन्तु—पृथक्त्वेन सह संख्यया एकार्थनिवेशादुत्पत्तिशिष्टया  
 संख्यया कर्मभेदो भवेदित्यर्थः ॥

इति सप्तमं संख्याधिकरणम् ॥ ७ ॥

अथाष्टमं संज्ञाधिकरणम्

संज्ञा चोत्पत्तिसंयोगात् ॥ २. २. २१. ॥

( विषयसंशयसङ्गतयः )

“अथैष ज्योतिरथैष विश्वज्योतिरथैष सर्वज्योतिः” इति । अत्र संशयः—किमेभिर्नामधेयैः प्रकृतं सङ्कीर्त्य सहस्रदक्षिणादिगुणो विधीयते ? अथ वक्ष्यमाणविशेषाणि कर्मान्तराणि उपदिश्यन्ते ? इदानीं संज्ञागुणप्रकरणैर्भेदे वक्तव्येऽल्पविचारतया संज्ञानिबन्धन एव तावद्भेदोऽभिधीयते ।

( पूर्वपक्षः )

अत्रायं पूर्वपक्षिणोऽभिसन्धिः—ज्योतिष्टोमानन्तरमिदम् “अथैष ज्योतिः” इत्यादि श्रूयते । न चात्र धात्वर्थभावनाविध्यभिधायकः कश्चिच्छब्दोऽवगम्यते । यत्तु “एतेन सहस्रदक्षिणेन यजेत” इति विद्याख्यातपदं, तदपि प्रकृतस्य कर्मणो गुणफलविधानेनार्थ-वदिति न कर्मान्तरमापादयति । ननु “अथैष ज्योतिः” इत्यत्र ज्योतिःसंज्ञाश्रवणादर्थान्तरबुद्धौ जातायाम् “एतेन यजेत” इति यजिसामानाधिकरण्याद्यागरूपमेव तदर्थान्तरमिति तस्यैव सहस्र-दक्षिणागुणविशिष्टफलविधानेन कर्मान्तरमेवेति । उच्यते— स्यादेवं यद्येष ज्योतिःशब्दादर्थान्तरबुद्धिर्भवेत् । तथाहि—अथैष

ज्योतिशशब्दयोस्तावत्प्रकृतविषयत्वं सिद्धमेव । न चैकस्य कर्मणो नानासंज्ञासम्बन्धो न दृष्टः, दर्शपूर्णमासयोरेव दाक्षायणयज्ञ-संक्रमणयज्ञसाकम्प्रस्थाय्यरूपनानासंज्ञासन्दर्शनात् । लोकेऽप्येक-स्यैव हस्तः करः पाणिरित्यादिनानासंज्ञासन्दर्शनात् । विशेषस्तु ज्योतिःशब्दस्य वसन्ते वसन्ते ज्योतिषा यजेतेतिवत् ज्योतिष्टो-मोपस्थापकत्वाज्ज्योतिष्टोमादर्थान्तरस्य न विधानमिति । तेन ज्योतिरादिशब्दोपस्थापितस्य ज्योतिष्टोमस्यैव सहस्रदक्षिणादिगुणकं प्रयोगान्तरं फले विधीयते । अथवा दधिगोदोहनन्यायेन सहस्र-दक्षिणादिगुणस्यैव फले विधानमित्यकर्मन्तरत्वमिति । एवं प्राप्ते—

( सिद्धान्तः )

अभिधीयते—भवेदेवं यदि ज्योतिरादिसंज्ञाश्रवणाज्ज्योतिष्टो-मव्यतिरिक्तार्थान्तरबोधो न भवेत् । तथाहि-सर्वत्रैव तावद् 'अन्यायश्चानेकशब्दत्वम्' इति न्यायेन शब्दान्तरश्रवणादर्थान्तर-बुद्धिरेवोत्सर्गतो भवति । सा च कचिद्वलीयस्या प्रत्यभिज्ञया बाध्येतापि । यथा दाक्षायणयज्ञादौ । तत्र चाविच्छिन्न एव दर्शपूर्णमासप्रकरणो यजिः श्रूयमाणः प्रकृतयागविषय एव विज्ञायते । तत्समभिव्याहाराच्च दाक्षायणयज्ञादिसंज्ञान्तरमेवावलम्बत इति युक्तम् । इह तु पूर्वप्रस्तुतज्योतिष्टोमविलक्षणं संज्ञान्तरमुच्चार्यमा-णमेवात्मानुरञ्जितार्थान्तरबोधमेव जनयन्ति । न च ज्योतिरादि-

शब्दानां ज्योतिष्टोमसंज्ञकदेशत्वेन ज्योतिष्टोमप्रतिपादकत्वमिति वाच्यम् । ज्योतिःशब्देन ज्योतिष्टोमलक्षणयागशब्दलक्षणादोषात् । “वसन्ते वसन्ते ज्योतिषा यजेत” इति ज्योतिष्टोमप्रकरणश्रुतस्यागत्या वृत्त्यन्तराश्रयणां भवतु नाम, न चेह तथा । अव्यापकं चैतत् ; “अथैष गौः” इत्येवमादीनामप्युदाहरणत्वात् । तदिह संज्ञान्तरेणार्थान्तरे सिद्धे कोऽसौ संज्ञीत्यन्वेषणो पूर्ववृत्तयागानां ज्योतिष्टोमान्तर्भूतत्वेन ज्योतिष्टोमसंज्ञाविषयत्वान्नैतत्संज्ञाविषयत्वम् । परस्ताद्विधीयमानस्य तु संज्ञान्तरानवरूढत्वात् “अथैतेन सहस्रदक्षिणेन यजेत” इत्येतच्छब्देन पूर्वसंज्ञासामानाधिकरण्यावगमात्सैव संज्ञेति निश्चीयते ।

ननुत्पत्तिपरो विधिः शब्दान्तरादिसहायः कर्मभेदको भवति । तदुक्तमाचार्येण ‘विधेरुत्पत्तिभेदः ? । नेत्पन्नस्य पुनरुत्पत्तिः सम्भवति’ इति । न चाथैष ज्योतिरित्यत्र विधिः श्रूयते । यत्र परस्तात् “अथैतेन सहस्रदक्षिणेन यजेत” इति विधिः सोऽपि गुणफलसम्बन्धव्यापृतत्वात् विनियोगपरो भवितुमर्हति । कथं संज्ञायां भेदकत्वमुच्यते । सत्यम्, विनियोगपरो विधिः, स तु न पूर्वप्रवृत्तस्य ज्योतिष्टोमस्य, तस्य ज्योतिरादिसंज्ञान्तरत्वेनानुपस्थानात् ; किन्तर्हि ? ज्योतिःसंज्ञकस्यैव यागान्तरस्यायं विनियोजकः । न चानुत्पन्नयागान्तरस्य विनियोगस्सम्भवतीति ज्योतिरादिसंज्ञैवो-

२. २. ६. ] द्वितीयाध्यायस्य द्वितीयः पादः ३८३

त्यत्तिविधिं परिकल्प्य कर्म भिनत्तीति संज्ञायाः कर्मभेदकत्वमिति ।

तदुक्तम्—

संज्ञानदीव्यवच्छिन्नो यज्ञिः पूर्वं न गच्छति ।

न च पूर्वस्तमित्येवं बलादर्थान्तरं गतः ॥ इति ।

(तं. वा., पृ. ५२६)

प्रयोजनम्—पूर्वपक्षे ज्यातिष्टोमस्यैव फलविशेषाय सहस्रद-  
क्षिणोनानुष्ठानम् । सिद्धान्ते तु यागान्तरस्येति ।

सूत्रन्तु—यथोत्पत्तिसंयोगिनी संख्या कर्मभेदिका तथैव संज्ञा-  
प्युत्पत्तिसंयोगिनी भेदिकेत्यर्थः ॥

इत्यष्टमं संज्ञाधिकरणम् ॥ ८ ॥

अथ नवमं गुणाधिकरणम्

गुणाश्चापूर्वसंयोगे वाक्ययोः समत्वात् ॥२. २. २३॥

( विषयसंशयौ )

चातुर्मास्येषु वैश्वदेवे पर्वणि समामनन्ति—“तप्ते पयसि  
दध्यानयति सा वैश्वदेव्याभिश्ना, वाजिभ्यो वाजिनम्” इति । तत्र  
सन्दिह्यते—किमामिक्षागुणके कर्मणि वाजिनं गुणविधिः ? उच्यते  
तस्माद्वाजिनगुणकं कर्मान्तरमिति । पूर्वं संज्ञानिबन्धनकर्मभेदं

निरूप्य इदानीं गुणाप्रकरणाभ्यां भेदे वक्तव्ये वस्तुत्वाद्गुणनि-  
बन्धन एव कर्मभेदः प्रतिपाद्यते ।

( पूर्वपक्षः )

अत्रार्यं पूर्वपक्षिणोऽभिसन्धिः—“वाजिभ्यो वाजिनम्” इत्य-  
वगम्यो वाजिशब्दाभिधेयदेवताया वाजिनसम्बन्धः प्रतीयते ।  
अश्वश्च वाजिशब्दाभिधेयः । न चासौ देवतात्वेन प्रसिद्धः, नाकस-  
दामेव देवतात्वात् । न च “वसन्ताय कपिञ्जलानालभते” इतिवदश्व-  
स्यापि देवतात्वमिति वाच्यम् । यतोऽगत्या रूढ्या तत्र तथा-  
श्रितम् । इह त्ववयवशक्तिद्वारेण विश्वेदेवा एव वाजिशब्दाभिधे-  
यास्सन्ति । तथाहि—वाजोऽन्नम्, आमिक्षापि चान्नमेव । अन-  
न्तरवाच्ये च तेषामेवामिक्षावत्तया वाजोऽस्यास्तीति व्युत्पन्नवाजि-  
शब्दाभिधेयत्वात् । पूर्वं (वाक्यानुमिते) यागे विश्वेदेवदेवताके  
वाजिनमात्रं विधीयत इति । तदुक्तम्—

अनन्तरोपदिष्टेन वाजेनाग्नेन वाजिनः ।

विश्वे देवाः प्रतीयन्ते तच्च कर्मैह वाजिनम् ॥ इति ।

(तं. वा. पृ. ५३२)

न चोत्पत्तिशिष्टामिक्षागुणावरुद्धत्वेन निराकाङ्क्षत्वत् न वाक्या-  
न्तरोपात्तवाजिनगुणासम्बन्ध इति वाच्यम् । उत्पत्तिशिष्टगुणाव-  
रोधेऽपि निष्कृष्यानुवादेन क्रयवद्गणान्तरोपपत्तेः । ननु “अरुण्यां

पिङ्गाक्ष्यैकहायन्या सोमं क्रोणाति” इत्यत्र निष्कृष्टस्यैव क्रयस्य क्रीणातिपदेनाम्नातत्वात् “वाससा क्रोणाति” इत्यादिष्वपि क्रीणातिपदेन निष्कृष्टक्रयानुवादात्तत्र युक्तं वासःप्रभृतीनां विधानम् । इह तु वाक्यद्वयेऽपि यजिपदाभावात्कथं निष्कृष्टयागप्रतिपादकत्वमस्ति । तथा “वाजिभ्यो वाजिनम्” इत्यत्रापि द्रव्यदेवताप्रतिपादककर्मकारकसम्प्रदानकारकयोः सम्बन्धस्य यागक्रियामन्तरेणासम्भवाद्यागकल्पनावसरे वाजिपदस्यामिक्षायागीयविशेषदेवतापरत्वादामिक्षायागेनैव द्रव्यदेवतासम्बन्धोपपत्तौ तत्प्रतिपादकमेव श्रुतार्थापत्त्या वाजिपदं कल्प्यते ।

एतावानयं विशेषः—पूर्वस्मिन्वाक्ये अप्रकृतत्वाद्द्रव्यदेवताविशिष्टयाग एव विधीयते । वाजिनवाक्ये तु देवतायाः प्रागस्य तु प्राप्तत्वात्कल्पितयजिपदेन निष्कृष्टयागमनूद्य वाजिनमात्रं विधीयत इति । किन्तु निष्कृष्टानुवादसाम्येऽप्ययमत्र विशेषः—भिन्ना नतिप्रयोजनत्वात्क्रयेण द्रव्याणां समुच्चय एव, इह तूपकार्यत्वादामिक्षावाजिनयोर्विकल्प एव । न च “वारुण्या निष्कासेन तुषैश्चावभृथमवयन्ति” इतिवत्तुल्यकालत्वेऽपि समुच्चय इति वक्तव्यम् । तुल्यकार्याणामप्येकवाक्योपादानेन परस्परसापेक्षाणां विशेषतश्च कारकसमुच्चितानां भवतु समुच्चयः । इह तूक्तन्यायेन वैश्वदेववाक्ये द्रव्यदेवताविशिष्टयागविधानम्, न वाजिनवाक्ये



तदनुवादेन वाजिनमात्रविधानमिति वाक्यभेदे सिद्धे भिन्नवाक्ये-  
विहितयोस्तुल्यकार्ययोर्वीहियवयोर्विकल्प एवेति । समुच्चयाभि-  
धानन्तु वार्तिके प्रौढवादमात्रेणोति मन्तव्यम् ।

ननु देवतासम्बन्धद्वारको हि द्रव्यस्य यागसम्बन्धः । तत्रा-  
मिक्षायां तद्धितश्रुत्या देवतासम्बन्धः, वाजिनस्य तु वाक्येन ।  
अतः कथं विषमशिष्टयोर्विकल्प इति । मैवम् ; एवं हि मन्यते—  
स्यादेवं हि यदि वैश्वदेवपदेनामिक्षासम्बन्धः प्रतीयते । किन्तर्हि ?  
आमिक्षासमभिव्याहारलक्षणाद्वाक्यादेवायम् । वैश्वदेवीपदात् सा-  
मान्येन द्रव्यसम्बन्धेऽवगते विशेषमात्रमामिक्षापदात्प्रतीयते, तर्हि  
वाजिभ्य इत्यत्रापि चतुर्थीतः सामान्येन प्रदेयद्रव्यावगतौ वाजिन-  
पदाद्विशेषावगम इति नास्ति वाक्यगम्यत्वे कश्चिद्विशेष इति । न च  
'विधिशब्दस्य मन्त्रत्वे भावः स्यात्' (जै. सू., १०. ४. २३.) इत्यनेन  
न्यायेन वाजिनानुवादेन वाजिशब्देनैव देवतोपादानमिति वाच्यम् ।  
वाजिशब्दस्यामिक्षायागीयदेवतोपलक्षणात्वात् । आमिक्षायागी-  
यदेवतायाश्च विश्वेदेवशब्दाभिहितत्वात् विश्वेदेवशब्देनैवोपात्तस्य  
वाजिनान्वय इति । न चैवं देवतान्वयेऽपि "ऐन्द्रं दध्यमावास्यायाम्"  
इतिवत्कर्मभेद इति वाच्यम् । यतस्तत्र निरपेक्षवाक्यद्वयेनेन्द्रसम्ब-  
न्धावगमादधिपयोद्रव्यकयागभेदो युक्तः इह तु वाजिपदेनामिक्षा-  
सम्बद्धपूर्वयागीयविश्वेदेवसम्बन्धप्रतिपादनात्कर्मभेद इति । अतः

पूर्ववाक्यविहित एव यागे वाजिनमात्रगुणविधानमिति । एवं प्राप्ते—

( सिद्धान्तः )

अभिधीयते—भवेदेवं यदि श्रौतोत्पत्तिशिष्टामिक्षावरुद्धे कर्मणि वाजिनगुणविधिरूपपत्स्यते । तथाहि—न तावद्वाजिनस्य पूर्वस्मिन् कर्मणि समुच्चयेन विधानं सम्भवति, भिन्नवाक्योपात्तयोस्तुल्यकार्ययोः समुच्चयाभावस्योक्तत्वात् । नापि विकल्पेन, विषमशिष्टत्वेन विकल्पासम्भवात् । श्रौतो हि विश्वेदेवानामामिक्षासम्बन्धः । वाजिनसम्बन्धस्तु वाक्यादुत्पन्नः । नन्वामिक्षासम्बन्धोऽपि वाक्यीय इत्युक्तम् । स्यादेवं यदि विश्वेदेवा देवता अस्येति सर्वनामपदेन द्रव्यमात्रमुन्नीयेत । द्रव्यविशेषविषयत्वात्तद्धितस्य तद्धितश्रुतिगम्य एव विश्वेषां देवानामामिक्षासम्बन्धः । तदुक्तम्—

नैव हि द्रव्यमात्रस्य तद्धितैर्देवतोच्यते ।

अस्य शब्दाभिधेयस्य विशेषस्यैव देवताः ॥

आमिक्षां देवतायुक्तां वदत्येवैष तद्धितः ।

अमिक्षापदसान्निभ्यात्तस्यैव विषयार्पणम् ॥ इति ।

( तं. वा., पृ. ५३३., ५३४. )

वाजिभ्य इत्यत्र न प्रातिपदिकेन विभक्त्या वा हविर्द्रव्यमभि-

हितम् । नापि तस्यैव देवतान्वयित्वम्, किन्तु वाजिनपदसमभिव्याहारलभ्यत्वाद्वाक्यगम्यमेवेति । तदुक्तम्—

न प्रातिपदिकेनोक्तं न विभक्त्या हविः स्वतः ।

न चास्य देवतायोग इति वाक्यात्प्रतीयते ॥ इति ।

( तं. वा., पृ. ५३५. )

ननु “वारुण्या निष्कासेन तुषैश्चावभृथमवयन्ति” इत्यत्र श्रौतामिक्षासम्बन्धेऽपि वरुणस्य प्रकारान्तरेणापि निष्कासतुषसम्बन्धो दृष्ट एव, तद्वदिहापि वाजिभ्यो वाजिनसम्बन्धो भविष्यतीति । मैवम् ; तत्राप्यवश्यं कल्पनीये निष्कासतुषयोर्देवतासम्बन्धे सन्निहितदेवतापरित्यागे कारणाभावादगत्या तथाश्रितम् । अत्र तु कर्मान्तरविधानेनैवोपपत्तेः षम्यमिति । किञ्च— उत्पत्तिशिष्टामिक्षावरुद्धयागस्योत्पन्नशिष्टवाजिनसम्बन्ध एव नास्तीति कथं विकल्पः ? इति ।

इदन्त्विह वक्तव्यम्—कः पुनरुत्पत्तिशिष्टगुणावरोधो नाम विरोधप्रकारः ? तत्रोच्यते—प्रतिपत्तिविरोध एवायम् । आकाङ्क्षानिबन्धनो हि शब्दस्यान्वयः । न चोत्पत्तौ गुणविशिष्टे कर्मण्यवरोधे तत्समानकार्यगुणान्तराकाङ्क्षा समस्तीति नोत्पन्नशिष्टान्वयः । यत्र तु कार्यभेदः, तत्रोत्पत्तिशिष्टेऽपि द्रव्यान्तरे उत्पन्नशिष्टानामपि द्रव्याणां सम्बन्धो भवत्येव । तेनोत्पत्ति-

२. २. ६. ] द्वितीयाध्यायस्य द्वितीयः पादः ३८६

शिष्टैकहायन्यवरुद्धे क्रये उत्पन्नशिष्टानामपि वासःप्रभृतीनां कार्य-  
भेदेनाकाङ्क्षासम्भवात्समुच्चयो युक्त एवेति वैषम्यम् । किञ्च  
वाजिशब्दो हि 'रूढिर्योगमपहरति' इति न्यायेनाश्वमेव प्रतिपादयति,  
न च विश्वान्देवान् । न च नाकसदामेव देवतात्वम्, किन्तु  
या यस्य हविष उद्देश्यतया चोद्यते सा तस्य देवतेति शार्दूल-  
वसन्तादिवदश्वस्यापि देवतात्वमविरुद्धम् । भवतु वा यौगिको  
वाजिशब्दः, तथापि कथं देवतात्वप्रसङ्गः ? आमिक्षायागे हि  
तेषां स्वरूपेण देवतात्वम्, वाजिने तु वाजयोगित्वेन ।  
ततश्चेन्द्रमहेन्द्रवदेवताभेद एवेति । वाजपेययागानादरेण निर्नि-  
मिक्षाधिक्येन लक्षणायां लक्षणैव दोषः । तेन सर्वथा श्रौतो-  
त्पत्तिशिष्टामिक्षावरुद्धे कर्मणि प्रवेशमलभमानं वाजिदेवताकं  
वाजिनद्रव्यकं कर्मान्तरमेव कल्पयतीति सिद्धम् । तदुक्तम्—

गुणान्तरावरुद्धत्वात्पूर्वकर्मण्यसम्भवात् ।

कर्मान्तरमिति कुर्यादात्मसङ्गतये गुणः ॥ इति ।

(तं. वा., पृ. ५३२)

गुणाश्चात्र विवक्षितो भेदकः—पूर्वकर्मसम्बन्धानर्होऽपूर्वकर्म-  
सम्बन्धाहश्च । तदुक्तं बृहद्गीकायाम्—

न शक्नोति च सम्बद्धं गुणः पूर्वेण कर्मणा ।

अपूर्वकर्मसम्बन्धं यो धार्हति स भेदकः ॥ इति ।

अत्र पूर्वकर्मसंयोगानर्हस्य गुणस्य प्राप्ते कर्मण्यनेकगुणाविधानासम्भवाद्भेदकत्वं पौर्णमास्यधिकरण एव प्रपञ्चितत्वान्नेह प्रपञ्चितमिति ।

प्रयोजनम्—पूर्वपक्षे एकस्मिन्नेव कर्मण्यामिच्छावाजिनयोर्विकल्पः । सिद्धान्ते तु भेदेन कर्मद्वयानुष्ठानम् ।

सूत्रन्तु—गुणश्च कर्मभेदकः । अपूर्वकर्मसंयोगे वाक्ययोः समत्वात्परस्परनिरपेक्षत्वादित्यर्थः ॥

इति नवमं गुणाधिकरणम् ॥ ६ ॥

अथ दशममिन्द्रियकामाधिकरणम्

फलश्रुतेस्तु कर्म स्यात्फलस्य कर्मयोगित्वात् ॥२.२.२५॥

( विषयसंशयसङ्गः )

अग्निहोत्रं प्रकृत्य समामनन्ति—“दध्नेन्द्रियकामस्य जुहुयात्” इत्येवमादि । तत्र सन्देहः—किमग्निहोत्रहोमाद्धोमान्तरं दध्यादिहोमः ? उत दध्यादेर्गुणात्फलम् ? इति । इदानीं पूर्वप्रतिपादितस्य गुणानिमित्तस्य भेदस्यापवादः क्रियते ।

( पूर्वपक्षः )

अत्रायं पूर्वपक्षिणोऽभिसन्धिः—भावार्थाधिकरणो ह्येतदवस्थि-

तम्—आख्यातशब्दाः फलपदसम्बन्धिनो न द्रव्यगुणशब्दाः ।  
 तदत्रापि तेनैव न्यायेन 'इन्द्रियं भावयेत्' इतीन्द्रियभावना साधना-  
 काङ्क्षिणी समानपदोपात्तं होम(रूपधात्वर्थ)मेव करणतया  
 गृह्णाति, न विप्रकृष्टं द्रव्यम् । न चैवं सति फले होमविधानाद्धोमे  
 च दधिविधानाद्वाक्यभेदः, अगत्या "दशापवित्रेण ग्रहं सम्मार्ष्टि"  
 इतिवद्दधिमता होमेनेन्द्रियं भावयेदिति मत्वर्थलक्षणा(या विशिष्ट)  
 विधानेनैव कर्मान्तरविधानोपपत्तेः । ननु भवतु होमात्फलम्,  
 तथापि प्रकृत एव होमः 'सन्निधौ त्वविभागात्फलार्थेन पुनः श्रुतिः'  
 (जै. सू., २. ३. २६) इति न्यायेन स्वर्गयावज्जीवयोरिवेन्द्रियफले  
 विधीयताम् । मैवम्; दधिविशि(ष्टेन) होमेनोत्पत्तिवाक्यगतहोम-  
 स्वरूपाप्रत्यभिज्ञानात् । तदुक्तम्—

होमो हि प्रकृतः शुद्धः स्ववाक्यादवधारितः ।

सोऽस्मिन्दधिविशिष्टत्वान्नाविभागेन गम्यते ॥ इति ।

(तं. वा., पृ. ५४०)

न च "दध्ना जुहोति" इति दधिविशिष्टोऽपि होमो विद्यत  
 एवेति तत्प्रत्यभिज्ञानमिति वाच्यम् । यतो गुणवाक्यं हेतत् ।  
 न च गुणवाक्यफलवाक्ययोरुत्पत्तिवाक्यापेक्षयोः परस्परनिर-  
 पेक्षत्वात्सम्बन्धोऽस्ति । तदुक्तम्—

तान्युत्पत्तिमपेक्षन्ते सा चाव्यवहिता यतः ।

गुणादीनान्त्वसम्बन्धाद्व्यवधिः स्यात्परस्परम् ॥ इति ।

(तं. वा., पृ. ५४१)

न चोत्पत्तिवाक्यावगतमेव कर्म गुणावाक्यापादितदधिसम्बद्धं फले विधास्यतीति वाच्यम् । नित्यानित्यसंयोगविरोधात् । एवं ह्यत्र वचनव्यक्तिः । यदेन्द्रियकामः स्यात्तदा नित्यं केवलदधिविशिष्टहोमं (भावये) दिति दधि वैकल्पिकत्वेन दशमे पक्षे सम्बध्यते । अतो यथाभूतो नित्यदधिविशिष्टो होम इन्द्रियकामवाक्ये प्रतीयते, तादृशस्याप्रत्यभिज्ञानात्, अनुपादेयं फलं प्रत्युपादानात्कर्मान्तरमेवेति । तदुक्तम्—

दध्यत्र दशमे पक्षे तद्धोमस्य विशेषणम् ।

नित्यञ्चेन्द्रियकामस्य तेनापि न निरूप्यते ॥ इति ।

(तं. वा., पृ. ५४१.)

न च प्रकृतहोमाश्रितस्यैव दध्नः फले विधानमस्ति, किं विधिगौरवमत्वर्थलक्षणाश्रयणेनेति वाच्यम् । दध्नः फलसम्बन्धविधाने आश्रयसम्बन्धविधाने च वाक्यभेदप्रसङ्गात् । न च प्रकरणादाश्रयलाभ इति वाच्यम् । 'असंयुक्तं प्रकरणात्' इति न्यायेन फलार्थस्य दध्नः प्रकरणग्रहणासम्भवात् । न च विधिलक्षणाप्रकरणादाश्रयलाभो भवतीति वाच्यम् । यतः शब्दो हि सन्निधिवशाद्विशेषान्वये प्रमाणम् । न तु सन्निधानं नाम यागस्य प्रमास्ति । न चात्र प्रकृताश्रयसम्बन्धप्रतिपादकः शब्दः कश्चिदस्ति । भौतेन्द्रियकामवाक्यस्य उभयसम्बन्धकरणो वाक्यभेदस्याक्तत्वात् ।

कल्पितशब्दस्य चाश्रयसम्बन्धकरणे कल्पनैव दोष इति श्रुतस्यैव वाक्यस्य विशिष्टकर्मविधायकत्वमेव युक्तम् । तेनात्रेन्द्रियकामवाक्ये फलस्य श्रुतत्वात्कर्मान्तरमेव विधेयं भवेदिति । एवं प्राप्तेऽभिधीयते—  
अतुल्यत्वात्तु वाक्ययोर्गुणे तस्य प्रतीयेत ॥ २.२.२६ ॥

( सिद्धान्तः )

अयमभिप्रायः—भवेदेवं यदि भावार्थाधिकरणवदेव भावार्थ-  
विषयो विधिर्भवेत् । सर्वत्र खलु भावनास्थ एव विधिस्तादर्थ्य-  
भेदेन तत्र तत्र भिद्यते । यत्र फलवर्ती भावनामासाद्य धात्वर्थपरो  
विधिर्भवति, तत्र धात्वमेव फलकारणं करोति । यत्र तु  
स्ववाक्योपात्तविधेयगुणान्तरोपादानमप्यस्ति, तत्र विशिष्टविधि-  
गौरवभिया गुणमात्रविधानलोलुपो यदि धात्वर्थप्राप्तिं पश्यति,  
तदा समस्तमनूद्य गुणमात्रमेव फले विधत्ते । अथ न पश्यति,  
तदा विशिष्टविधानं मत्वर्थलक्षणाञ्च स्वीकुरुत इति स्थितम् ।

यावद्धि विधिसामर्थ्यं धात्वर्थादनपोद्धृतम् ।

तावद्यः फलसम्बन्धः स धात्वर्थस्य गम्यते ॥

भवेत्फलश्रुतिर्या तु गुणसञ्चरिते विधौ ।

सा तद्गतविधिस्पृष्टा तेन यात्येकवाक्यताम् ॥

(तं. वा., पृ. ५४६)

तदिहापि प्रकृतधात्वर्थप्रत्यभिज्ञानात्तमुपेक्ष्य गुणसंक्रान्तो



विधिर्गुणमेव फले विधत्ते । धात्वर्थस्तु प्रत्ययप्रयोगार्थः प्रयुक्तः । .....क्तेन धातुना प्रकरणप्राप्तोऽनूद्यते । एवं सति मत्वर्थलक्षणादोषो विशिष्टविधिगौरवञ्च न भविष्यति । ननु भवतु धात्वर्थस्य होमरूपस्य प्राप्तत्वादनुवादः, दधिहोमसम्बन्धोऽप्यत्र प्रतीयते । अत्रश्रयं प्रतिपत्तव्यश्चासौ । न ह्यनाश्रितक्रियस्य फलसाधनत्वं सम्भवति । तदत्र “दध्नेन्द्रियकामस्य जुहुयात्” इति वाक्ये प्रतीयमानो दधिहोमसम्बन्धो न तावदनूद्यते, प्रागप्राप्तत्वात् । विधीयते चेत्—तदैकस्य दध्नः फलसम्बन्धविधाने होमसम्बन्धविधाने च वाक्यभेदः स्यादिति । उच्यते—दधिहोमसम्बन्धोऽप्यत्र प्राप्त एवानूद्यते । तथाहि—दध्नेति तृतीयया करणात्वेनोपात्तं दधि विधीयते । कारकत्वञ्च धात्वर्थरूपक्रियाविशेषनिर्वर्त्तकत्वम् । तत्र कोऽसौ धात्वर्थरूपः क्रियाविशेषः ? यन्निर्वर्त्तयतोऽस्य कारकीभूतस्य फलसाधनत्वमित्यपेक्षायां सन्निधिप्रकरणोपनीतहोमरूप एव धात्वर्थस्सम्बध्यते । तेन कारकीभूतदधिपदार्थपरामर्शादेव प्रकृतहोमसम्बन्धोऽप्यस्य वाक्यात्प्रतीयमानोऽनूद्यत एव, फलसम्बन्धः परं विधीयत इति कुतो वाक्यभेदः ? तदुक्तम्—“दधिसम्बन्धोऽपि चास्य प्रकरणादेवाभयाश्रयिरूपः प्राप्तोऽनुवदिष्यते” (तं. वा., पृ. ५४८. पं. २१) इति ।

न च वाच्यम्—केयमाश्रयसम्बन्धविशेषापेक्षा ? किं कार-

णात्वेन ? इतिकर्तव्यतात्वेन वा ? इति । यतो लब्धकरणाभावस्य या तदनुग्रहाकाङ्क्षा भवति सा इह क्रियाविशेषान्वयिरूपं करणात्वमेव क्रियाविशेषान्तर्भावमन्तरेणा प्रतीयत इति करणाकाङ्क्षेयं प्रविततरेत्यवधातव्यम् ।

इदन्विवह वक्तव्यम्—किं धात्वर्थवद्भावनाप्यत्र सैवानुद्यते अन्या वा विधीयते ? न तावत्सैवानुद्यते, फलभेदेन साधनभेदेन च तस्याः प्रत्यभिज्ञानासम्भवात् । न चान्या विधीयते, कर्मभेदप्रसङ्गादिति । उच्यते—न हि फलभेदेन साधनभेदेन भावना भिद्यते, किन्तर्हि ? अनुबन्धभूतधात्वर्थभेदेन । तत्र तत्र अग्निहोत्रमित्युत्पत्तिवाक्यावगतानुबन्धभूतजुहोतिधात्वर्थावच्छिन्नरूपस्य स्वर्गकामवाक्ये यावज्जीववाक्ये इन्द्रियकामवाक्ये च प्रत्यभिज्ञानात्सैव भावना । फलकरणादिभेदेन तु भेदः तस्या उपकारक एव । न च वाच्यम्—कथं प्राप्तायां भावनायामिन्द्रियसम्बन्धो दधिसम्बन्धश्च विधीयत इति । यतो न क्वचिदपि भावनायाः फलसम्बन्धो विधीयते । लिप्साधिकरणा (४. १. १.) न्यायेन रागतः प्राप्तफलसम्बन्धानुवादेन साधनमात्रविधानम् । तदुक्तं कारिकायाम्—

फलांशो भावनायाश्च प्रत्ययो न विधायकः ।

वक्ष्यते जैमिनिश्चात्र तस्य लिप्सार्थलक्षणा ॥ इति ।

अतो नात्र प्रकृतहोमाश्रयस्यैव दध्नः फले विधानमिति सिद्धं कर्मान्तरत्वम् ।

प्रयोजनम्—पूर्वपक्षे दधिहोमत्वेनापूर्वत्वात्सकृदेव केवलदधिसाधनकहोमानुष्ठानम् । सिद्धान्ते तु होमभेदात्सार्यं प्रातरभ्यस्तो दधिसाधनको होम इति ।

सूत्रन्तु—कर्मफलसम्बन्धगुणफलसम्बन्धवाक्ययोरतुल्यत्वात्तस्येन्द्रियफलस्य सम्बन्धो गुणो प्रतीयते । गुणादेव फलमित्यर्थः ।

इति दशममिन्द्रियकामाधिकरणम् ॥१०॥

अथैकादशं रेवत्यधिकरणम्

समेषु कर्मयुक्तं स्यात् । ॥ २. २. २७ ॥

( विषयसङ्गती )

“त्रिवृदग्निष्टुदग्निष्टोमस्तस्य वायव्यास्वेकविंशमग्निष्टोमसाम कृत्वा ब्रह्मवर्चसकामो यजेत” “एतस्यैव रेवतीषु वारवन्तीयमग्निष्टोमसाम कृत्वा पशुकामो ह्येतेन यजेत” इति । इदानीं पूर्वाधिकरणापवादेन गुणनिबन्धन एव कर्मभेदः प्रतिपाद्यते ।

( पूर्वपक्षः )

अत्रायं पूर्वपक्षिणोऽभिसन्धिः—“त्रिवृदग्निष्टुत्” इत्युपक्रम्य  
 “ब्रह्मवर्चसकामो यजेत” इत्यन्तेनाग्निष्टोमयागं विधाय, तत्रैव  
 “वारवन्तीयमग्निष्टोमसाम कार्यम्” इति वाक्येन वारवन्तीयगुणं  
 विधायेदं श्रूयते—“एतस्यैव रेवतीषु वारवन्तीयमग्निष्टोमसाम कृत्वा  
 पशुकामो ह्येतेन यजेत” इति । सर्वत्र गुणाकृष्टो विधिर्यदि धात्व-  
 र्थं प्रतिपश्यति, तदा गुणमेव फले विधत्त इति स्थितम् । तदत्रापि  
 पूर्वाधिकरणान्यायेनाग्निष्टुद्यागस्य प्राप्तत्वाद्देवतीवारवन्तीयसङ्क्रान्तो  
 विधिस्तमेव फले विधत्ते । अन्यदनूद्यते । तदुक्तम्—

रेवतीवारवन्तीयसम्बन्धव्यापृते विधौ ।

श्रूयते फलमत्रापि यागेऽतो न विधीयते ॥ इति ।

( तं. वा., पृ. ५५२ )

एतच्च विधिव्यापारस्थानदर्शनपरम्, न तु फलसम्बन्धविधान-  
 परम्, फले वारवन्तीयविधानस्य वक्ष्यमाणत्वादिति । ननु  
 वारवन्तीयस्य रेवतीसम्बन्धो न प्राप्तः । तेन सोऽपि विधातव्यः  
 फलसम्बन्धश्चेति विध्यावृत्तिलक्षणा वाक्यभेदः स्यादिति ।  
 उच्यते—क्रियाद्वयमत्र वाक्ये श्रूयते । एका रेवतीषु वारवन्ती-  
 याख्यगीतिक्रियाविशेषणभावेन कृत्वेति त्वापत्यवेनोपात्ता ।

अपरा रेवत्याधारवारवन्तीयेन फलक्रियाविशेष्यभूता यजेतेत्याख्यातप्रत्ययेनोपात्ता । तेनायं वाक्यार्थः—रेवतीकृतेन वारवन्तीयेन पशून् भाषयेदिति । तदत्र श्रौतो विधिर्वारवन्तीयस्य फलसम्बन्धपरः कृत्वाशब्दात्तिप्तस्तु रेवतीवारवन्तीयसम्बन्धपरः । न हि रेवतीषु वारवन्तीयाभिनिर्वृत्तिरविहिता सिध्यतीति । तदुक्तम्—

रेवतीवारवन्तीयसम्बन्धश्च करिष्यति ।

विनैव प्रत्ययावृत्या कृत्वाशब्दः संकृच्छ्रुतिः ॥ इति ।

( तं. वा., पृ. ५५२ )

ननु “वारवन्तीयमग्निष्टोमसाम कार्यम्” इति वचनेनाग्निष्टोमाख्यस्तोत्रसाधनत्वेन वारवन्तीयसाम प्राप्तमेव, रेवत्यो न प्राप्ताः । तासाञ्च वारवन्तीयसम्बन्धो न प्राप्तः । तेन तयोरन्यतरस्य फलसम्बन्धविधानमुचितम्, वारवन्तीयस्य तु कथम् ? अथ पशुफलसम्बन्धित्वेनाप्राप्तत्वाद्धारवन्तीयस्य फले विधानम् । एवन्तर्हि यागस्य पशुफलसम्बन्धो न प्राप्तस्तस्यैव विधिः स्यादिति । उच्यते—यद्यपि यागोऽपि फलसाधनत्वेनाप्राप्तः, तथापि विशेषणोपादानाद्दौरवभिया विधायको गुणात्तिप्तो धात्वर्थानुवादो विशेषणमेव फले विधत्ते । विशेषणञ्चात्र कृत्वाशब्देन प्रतिपादनीयम् । स चाधिकरणनिर्देशात् वारवन्तीयार्था रेवतीः प्रतिपाद्यद्वितीयानिर्देशात्प्राधान्येन वारवन्तीयमेवाख्यातार्थस्य विशेषणी-

२. २. ११. ] द्वितीयाध्यायस्य द्वितीयः पादः ३६६

करोति । तेनात्र विशेषणपरेणाख्यातेन रेवतीः प्रति प्रधानस्य वारवन्तीयस्यैव फले विधानम् नान्यस्येति । तदुक्तम्—

अत्राप्याधारनिर्देशाद्रेवतीनां परार्थता ।

प्राधान्याद्वारवन्तीयं फलं प्रति विधीयते ॥

( तं. घा., पृ. ५४२ )

ननु साध्या हि क्रिया फलसाधनगुणाश्रया भवति, दध्न इव होमः । न चाग्निष्टुद्यागो वारवन्तीयसामसाध्यः, अग्निष्टोमस्तोत्रसाध्यत्वात् । अतः कथं यागमाश्रित्य वारवन्तीयस्य फलसाधनत्वमिति । उच्यते—न हि सर्वत्र साध्यस्यैवाश्रयत्वमिति नियमः । “यदि कामयेत वर्षुकः पर्जन्यः स्यादिति नीचैः सदोमिनुयात्” इत्यादिष्वसाध्यस्याप्याश्रयत्वात् । अत्र हि सदोमानमाश्रित्य नीचैस्त्वं फलं साधयति । न च सदोमानं नीचैस्त्वसाध्यम्, तस्य सदोमानधर्ममात्रत्वात् । तेन यथासम्भवं सम्बन्धमात्रेणैवाश्रयत्वम्, तदिहापि वारवन्तीयस्य दधिवदयागकरणास्यापि कृत्वाशब्दप्रतिपादितपौर्वापर्यलक्षणयागसम्बन्धस्याख्यातोपात्तविधिविषयत्वम् । तत्र कोऽसौ याग इत्याकाङ्क्षायां सन्निधिलक्षणाप्रकरणप्राप्ताग्निष्टुद्याग एव सम्बध्यते । स एव यजति नानूद्यते । पौर्वापर्यमपि न विधेयम्, तस्यापि प्राप्तत्वात् । तथाहि—“अग्नीष्टोमसाम कृत्वा ब्रह्मवर्चसकामो यजेत” इत्यनेना-

ग्निष्टोमस्तोत्रस्य तावद्यागपूर्वभावित्वमवगतमेव । तदेव  
 “वारवन्तीयमग्निष्टोमसाम कार्यम्” इत्यनेन वाक्येनाग्निष्टोम-  
 स्तोत्रस्य वारवन्तीयसाधनत्वावगमादवगतमेव पौर्वापर्यं त्वाशब्दे-  
 नानूद्यते । एवमग्निष्टोमस्तोत्रसम्बन्धश्च वारवन्तीयस्य पूर्ववाक्यप्राप्त-  
 एवानूद्यते । अत्र च यद्यपि यागस्तोत्रयोरनुष्ठानपौर्वापर्यं विपरीतं,  
 प्रथमं यागानुष्ठानम्, तथाप्यग्निष्टुद्वाक्य एवाग्निष्टोमसाम कृत्वेति  
 प्रतीयते । पौर्वापर्यपर एवायं त्वाशब्दः अनुवादेऽपि तथैव  
 द्रष्टव्य इति । एतस्यैवेति शब्दश्च प्रकरणप्राप्तयागसम्बन्धानुवादः ।  
 एवकारश्चाश्रयान्तरनिवृत्त्यर्थोऽनुवादकः । एवं सर्वमेवानूद्यते ।  
 रेवत्याधारवारवन्तीयमात्रं फले विधीयत इति । एं प्राप्ते—

( सिद्धान्तः )

अभिधीयते—भवेदेवं यदि वारवन्तीयाग्निष्टुद्यागयोराश्रया-  
 श्रयिभावः कथञ्चिदपि सम्भवेत् । न चैतदस्ति, परस्पराकाङ्क्षा-  
 भावात् । तथाहि—साध्यं हि साधनस्याश्रयो भवति । यथा होमो  
 दधः । न चाग्निष्टुदुभयोर्द्रव्यदेवताकर्तृसाध्यत्वेन तदतिरिक्तं  
 साधनमपेक्षते । तदुक्तम्—

द्रव्यदैवतकर्तृभ्यो नातिरिक्तमपेक्षते ।

यागः साधनमित्येवं साम्ना नैवैष साध्यते ॥ इति ।

( तं. वा., पृ. ५५३ )

सामसाध्यत्वेनाश्रयत्वयोग्यमग्निष्टोमस्तोत्रम्, न तस्य प्रकरणम्, आतिदेशिकत्वात् । अग्निष्टति स्तोत्राणां बहूनां विनिगमनाप्रमाणाभावात् । नापि वारवन्तीयक्रिया फलसिद्धये क्रियान्तरमपेक्षते, स्वत एव साध्यरूपत्वात् । तदुक्तम्—

आत्मना ह्यक्रियारूपैर्गुणैराश्रीयते क्रिया ।

वारवन्तीयगीतेस्तु क्रियया किं प्रयोजनम् ॥

(तं. वा., पृ. ५५६)

नाप्यग्निष्टोमस्तोत्रद्वारेण यागाश्रयत्वं वारवन्तीयसाम्नो वक्तव्यम् । क्रियायाः फलसाधनत्वेन क्रियान्तरापेक्षाया अभावादेवेति मन्तव्यम् । तेन यदेतत्पक्षाश्रयणेन नानाविधवाक्यभेदापादनं वार्तिककारपादैर्दर्शितम्, तदनतिप्रयोजनत्वान्नेह दर्शितमित्यवधातव्यम् । ननु गीतित्वेन क्रियारूपस्यापि सौभरस्य पश्चादिफलसाधनत्वेन स्तोत्ररूपक्रियान्तरापेक्षा दृष्टैव, तद्वारवन्तीयस्य क्रियारूपस्यापि क्रियान्तरापेक्षेति यागो वा स्तोत्रं वाश्रयो भविष्यतीति । मैवम्; सौभरेणेति तृतीया क्रियारूपाभिभवेन करणत्वेन सौभरं विनियुङ्के । तेन च रूपेण क्रियान्तरापेक्षायां भवतु स्तोत्रमाश्रित्य फलसाधनत्वं सौभरस्य । इह तु “वारवन्तीयं कृत्वा” इति क्रियारूपेणैव वारवन्तीयोपादानात्क्रियायाश्च क्रियान्तरानपेक्षत्वाद्वैषम्यमिति ।



ननु “नीचैः सदो मिनुयात्” इत्येवमादिषु असाध्यस्याप्याश्रयत्वमुक्तम् । मैवम् ; वाक्यार्थानवगमात् । तथाहि त्रिविधं हस्तमानं शास्त्रोक्तम्—षट्पदसप्तपदाष्टपदभेदात् । तत्र पाशवृत्तिः काम्यमाना भवति । तदाष्टपदपरिमितेन नीचैर्हस्तेन षोडशहस्तादिसदोमानं कर्त्तव्यम् । तत्र हस्तगतस्य नीचैस्त्वस्य सदोमानं साध्यमेवेति न ततोऽस्य व्यभिचारः । असाध्यस्यापि वा भवत्वाश्रयत्वम्, तथापि नीचैस्त्वस्य धर्मत्वेन नित्यं धर्मिसापेक्षत्वाद्भवतु सम्बन्धितसदोमानाख्यधर्मिसम्बन्धः । वारवन्तीयगीतेस्तु रेवत्याधारत्वेनावगताया न प्रकृतयागाकांक्षा केनापि रूपेणास्तीति न तदाश्रयत्वम् ।

ननु वारवन्तीयस्य ( स्वभावे (?) सम्बन्धा ) तद्गतापेक्षायामपि कृत्वाशब्दवशादेव यागापेक्षा भवति । तथाहि—वारवन्तीयं कृत्वा यजेतेत्यत्र कृत्वाशब्दाद्वारवन्तीयस्य सह यागेन पौर्वापर्यं प्रतीयते । तत्र कोऽसौ याग इत्यपेक्षायां सम्बन्धिलक्षणाप्रकरणेन पूर्वावगतवारवन्तीयपौर्वापर्येऽप्यग्निष्टुद्याग एव प्रतीयते । नापेक्षितपौर्वापर्यसम्बन्धादेवाश्रयाश्रयित्वम्, यजिरपि भूतानुवादक एवेत्युक्तम् । मैवम् ; रेवत्याधारवारवन्तीयगीतियागपौर्वापर्यमत्र त्वाप्रत्ययात्प्रतीयते । न वायव्याधारवारवन्तीयसम्बन्धः फलसम्बन्धश्च कर्त्तुं शक्यते । अतो यथाभूतं पौर्वापर्यमत्र प्रतीयते,

तथाभूतस्याप्राप्तत्वात्कथमनुवादः ? न चानेनैव वाक्येनाग्निष्टु-  
द्यागस्य रेवत्याधारवारवन्तीयसम्बन्धः फलसम्बन्धश्च कर्तुं  
शक्यते, वाक्यभेदप्रसङ्गात् । अत आश्रयाकाङ्क्षायां भावनाश्रयत्वेन  
प्राप्तो यागोऽनुवादितुं शक्यते ।

किञ्च—अग्निष्टोमस्तोत्रसम्बन्धो वारवन्तीयस्य [कुतः प्राप्तो-  
ऽनूद्यते ? न तावदग्निष्टुद्यागद्वारेणोति मन्तव्यम्, तस्यानेकस्तोत्र-  
विनिगमनाप्रमाणाभावात् । न च “वारवन्तीयमग्निष्टोमसाम  
कार्यम्” इत्येतद्वाक्यप्राप्त एव वारवन्तीयस्याग्निष्टोमस्तोत्रसम्बन्धो-  
ऽनूद्यते इति वाच्यम् । गुणवाक्यानां प्रधानोत्पत्तिसापेक्षत्वेन  
गुणवाक्यान्तरानपेक्षत्वस्योक्तत्वात् । न चोत्पत्तिवाक्येन एत-  
द्वाक्यप्रतिपादितो वारवन्तीयस्याग्निष्टोमसम्बन्धोऽनूद्यत इति वाच्यम् ।  
ऋत्वर्थवारवन्तीयाग्निष्टोमसाधनत्वस्य पुरुषार्थवारवन्तीयसम्बन्धित्वे-  
नाप्राप्तस्यानुवादितुमशक्यत्वात् । तेनानेनैव वाक्येन वारवन्तीय-  
स्याग्निष्टोमस्तोत्रसम्बन्धो विधातव्यः फलसम्बन्धश्चेत्यपरो वाक्य-  
भेदः । अतो न गुणात्फलम्, किन्तु यागादेवेति सिद्धं कर्मा-  
न्तरत्वमिति ।

ननु यागन्तरविधानेऽपि वाक्यभेदस्तदवस्थ एव । तथाहि—  
रेवतीषु वारवन्तीयाग्निष्टोमस्तोत्रसम्बन्धो विधातव्यः, फलसम्बन्ध-  
श्चेत्यपरः । साम कृत्वेत्यनेनाग्निष्टोमस्तोत्रे रेवतीवारवन्तीयसम्बन्धो

विधातव्यः । स च क्रियान्तरविशेषणत्वात् विशिष्टयागो विधिना विधातुं शक्यत इति तदर्थं विधिरावर्त्तनीय इति विध्यावृत्तिलक्षणो वाक्यभेद एवेति । उच्यते—स्यादेवं यद्यग्निष्टोमस्तोत्रविशेषणत्वेन वारवन्तीयसम्बन्धो विधीयते । किन्तर्हि ? यागभावनाविशेषणत्वेनैव । तथाहि—कृत्वाशब्दार्थस्तावदिहायाग एव विशेषणम् । स च कृत्वाशब्दार्थो भावनाविशेषणम् । स च रेवतीवारवन्तीयसम्बन्धापनयद्वारेणैव विशेष्यरूपः, यतो यागविशेषणम् । तेन रेवतीवारवन्तीयसम्बन्धस्य यागभावनाविशेषणत्वाद्विशिष्टविधिनैव विधानम्, न वाक्यभेदः । तदुक्तम्—

कृत्वाशब्दार्थमेवैकं गृह्णीते भावनोत्तरा ।

सोऽपि स्वगोचरप्राप्तं ग्रहीष्यति विशेषणम् ॥ इति ।

(तं. वा., पृ. ५५६)

तस्य रेवतीवारवन्तीयसम्बन्धस्यायागसाधनत्वेन यद्यपि यागभावनाविशेषणत्वं साक्षात् सम्भवति, तथाप्यानर्थक्यतदङ्गन्यायेन तदङ्गभूताग्निष्टोमस्तोत्रसाधनत्वद्वारेण निर्वत्स्यति । तस्य च स्तोत्रस्य वारवन्तीयसम्बन्धोऽतिदेशप्राप्त एव, वारवन्तीयद्वारेण च रेवतीसम्बन्धस्यापि प्राप्तत्वात् पृथग्विधानापेक्षेति न किञ्चिदनुपपन्नम् । यद्यपि चात्र विशिष्टविधानन्यायेन बहव एव विधातुं शक्यन्ते, तथाप्यग्निष्टुयागविकारत्वादस्यातिदेशादेव

वारवन्तीयसामसाध्याग्निष्टोमस्तोत्रं प्राप्तम् । एतच्छब्दश्च “अथैष ज्योतिः” इतिवत्प्रस्तोष्यमाणकर्मनुवाद एवेति न विधिना रेवतीवारवन्तीयसम्बन्धविशिष्टयागभावना विधीयते । आक्षिप्त-विधिना च रेवतीवारवन्तीयसम्बन्ध इति न किञ्चिदनुपपन्नम् ।

प्रयोजनम्—पूर्वपक्षे रेवत्याधारं वारवन्तीयमग्निष्टुद्याग एवानुष्ठेयं पशुकामेन । सिद्धान्ते तु रेवत्याधारवारवन्तीयकर्मन्तरमेवानुष्ठेयमिति ।

सूत्रन्तु—समेषु परस्परनिरपेक्षेषु कर्मसम्बद्धमेव फलं न गुणसम्बद्धमिति ॥

इत्येकादशं रेवत्यधिकरणम् ॥ ११ ॥

अथ द्वादशं सौभराधिकरणम्

सौभरे पुरुषश्रुतेर्निधने कामसंयोगः ॥ २. २. २८ ॥

( विषयसंशयसङ्गतयः )

“यो वृष्टिकामो योऽन्नाद्यकामो यः स्वर्गकामः स सौभरेण स्तुधीत, सर्वे वै कामाः सौभरम्” इति समाप्नाय समापनन्ति—  
“होषिति वृष्टिकामाय निधनं कुर्यात्, ऊर्गित्यन्नाद्यकामाय, ऊ इति स्वर्गकामाय” इति । तत्र विचार्यते—किं सौभरं वृष्टेर्निमित्तं होषित्येतदपरं वृष्टेर्निमित्तम् ? अथ सौभरमेव वृष्टेर्निमित्तम्,

तदा हीषिति सौभरस्य निधनं कर्त्तव्यमिति । एवम् “ऊर्गित्यन्नाद्य-  
कामाय ऊ इति स्वर्गकामाय” इति तुल्यो विचार इति । अस्य च  
कर्मभेदाभेदनिरूपणात्वाभावेऽपि फलसम्बन्धपदप्रसङ्गेन सङ्गतिः ।  
अत्र भाष्यकारीयमधिकरणशरीरोपदर्शनमेतद्वार्त्तिककारपादानाम-  
प्यनुमतमेव, किन्तु “हीषिति वृष्टिकामाय निधनं कुर्यात्” इत्यादि-  
विचारविषयानुगुणावाक्यत्रये वचनव्यक्तिविभागेन सन्देहो दर्शितः—  
यदा हीषिति वृष्टिकामायेति सम्बन्धो विवक्षितः, तदा  
फलगुणविधानम् । अथ हीषिति निधनं कर्त्तव्यमिति सम्बन्धः,  
तदा निधनव्यवस्थार्थं श्रवणमिति । तन्नानुमन्यन्ते, सिद्धान्त  
वचनव्यक्तौ वृष्टिकामपदव्यवधानेन हीषिति निधनं कुर्यादिति  
सम्बन्धानुपपत्तेः । तदुक्तम्—

न तावत्संशयो युक्तो वचनव्यक्तिभेदतः ।

हीषो निधनसम्बन्धो नेष्टो हि व्यवधानतः ॥ इति ।

( तं. वा., पृ. ५६६ )

तथा सिद्धान्तोऽप्यनुपपन्नः, सौभरसम्बन्धिनिधनानुवादेन  
हीष्विधौ वृष्टिकामपदमनर्थकम् । अथ वृष्टिकामस्य यदि सौभरं  
तत्सम्बद्धं निधनं हीष् कर्त्तव्यम्, तदा विशिष्टानुवादादुद्दिश्यमान-  
विशेषणविषयायां वाक्यभेदः । तदुक्तम्—

निधने हीष्विधानं चेद् वृष्टिकामविशेषिते ।

विशिष्टार्थानुवादत्वाद्वाक्यभेदः स्फुटो भवेत् ॥ इति ।

( तं. वा., पृ. ५६६ )

तस्माद्धीषादिपदस्य वृष्टिकामपदसम्बन्धापरित्यागेनैवात्र संशयो वर्णनीयः—किं हीषा वृष्टिं कुर्यादिति साक्षादेव हीषो वृष्टिफले विधानम् ? अथ वृष्टिकामपदेन लक्षिते वृष्टिसाधने सौभरे हीषो विधानम् ? इति ।

( पूर्वपक्षः )

अत्रायं पूर्वपक्षिणोऽभिसन्धिः—श्रौतार्थस्यैवान्वयोपपत्तौ लक्षणाश्रयणं सर्वत्रैवानुपपन्नम् । सम्भवति चेह हीषित्यस्य श्रौत-वृष्टिफलसम्बन्धः । साधनलक्षणायां वचनेन तावत्सौभरमात्रं लक्षणीयम् । तथा च सति हीषिति पदस्यान्नाद्यकामप्रयोगेऽपि प्राप्तौ नियमानुपपत्तिः । नापि वृष्टिफलविशेषितं सौभरं लक्षणीयम् । तथा सति विशिष्टानुवादेन वाक्यभेदप्रसङ्गस्य तदवस्थत्वात् । तेन दध्नेन्द्रियवत्, प्रकृतसौभराश्रितस्य वृष्टिफले विधानम् । ननु साध्यः खल्वाश्रयो भवति । न चानेकपदसाध्या सौभरगीतिर्हीषिति पदमात्रेण साधयितुं शक्यते । अतः कथमाश्रयत्वमिति । उच्यते—यदनन्तरं यन्निष्पद्यते, तत्तस्य साधनं भवति, पदार्थज्ञानस्येवान्तिमो वर्णः । सौभराख्यसाम्नो हीषिति पदानन्तरमेव निष्पत्तेः तदेव तस्य साधनम्, इतराणि तु पदानि तदनुग्राहकाण्येवेति युक्तमाश्रयत्वम् । एवञ्च सति फल्वातिरेकोऽपि पुरुषसमीहितो भवतीति युक्तं गुणफल-

विधित्वम् । तेन वृष्टिकाम इति काम्यमानफलसम्बन्धिपुरुषश्रुतेः  
सौभराश्रितहीष्निधनस्य काम्यमानफलसम्बन्ध इति । एवं  
प्राप्तेऽभिधीयते—

सर्वस्योक्तकामत्वात् तस्मिन् कामश्रुतिः स्यान्नि-  
धनार्था वा पुनः श्रुतिः ॥ २. २. २६ ॥

( सिद्धान्तः )

अयमभिप्रायः—भवेदेवं यदि सौभरसम्बन्धिवृष्टिकामादिप्रत्य-  
भिज्ञानमत्र भवेत् । तथाहि—यौगिको ह्ययं वृष्टिकामादिशब्दः ।  
यौगिकानाञ्च सर्वेषां व्यक्तिवाचित्वम् । व्यक्तिवचनानाञ्च प्रकृत-  
व्यक्तिपरत्वे सम्भवति अप्रकृतव्यक्तिपरत्वस्यान्यायत्वात् सौभर-  
सम्बन्धिसन्निहितवृष्टिकामादिपरत्वमेव युक्तम् । न च तथा सति  
प्रकृतानुवादस्य निष्प्रयोजनत्वम् , सौभरसम्बन्धिनिधनव्यवस्यार्थ-  
त्वेनैवार्थवत्वात् । तथाहि—सौभरस्य व्याख्याभेदेन हीषिति  
वृष्टिकामाय उर्गिति ऊ इति निधनत्रयमाश्रीयते । फलत्रयञ्च तत्र  
श्रूयते—वृष्टिरूपमन्नाद्यरूपं स्वर्गरूपञ्च । तत्र कस्मिन् फले  
सौरभस्य किं निधनमित्यपेक्षायां भवति सौभरानुवादेन निधन-  
व्यवस्यार्यानि वचनानि—“हीषिति वृष्टिकामाय निधनं कुर्वावृर्गि-  
त्वज्ञातकामाय ऊ इति स्वर्गकामाय” इति ।

तदुक्तम्—

सौभरस्य यदा कामः श्रुत्यैवाभिहितः पुरा ।

नियन्तुं निधनं तस्य स एवायमनूद्यते ॥ इति ।

(तं. वा., पृ. ४६७.)

नापि गुणफलसम्बन्धः सम्भवति । प्रकृतस्य सौभरस्य हीषाद्यसाध्यत्वेनाश्रयत्वासम्भवात् । न च तदनन्तरनिष्पत्तेः पदार्थज्ञानस्येवान्तिमो वर्णः सौभरस्याप्यन्तभूतं हीषाद्येव साधनमिति वक्तव्यम् । यतो हि निर्भागं हि ज्ञानं तदनन्तरं निष्पद्यते तदेव तस्य साधनमिति वत् संस्कारद्वारेण तदनुग्राहकमिति युक्तं सौभरं सभागं न हीषिति पदमात्रसाध्यं भवितुमर्हति । न च वाच्यम्—सौभरस्य निधनमेवाश्रितफलं साधयिष्यतीति । तस्याप्रकृतत्वात् । सौभरं हि प्रकृतम्, न तु तद्गुणभूतं निधनम् । अतो न प्रकरणादाश्रयलाभः । वाक्ये चाश्रयसम्बन्धकरणौ फलसम्बन्धकरणौ च वाक्यभेद एव । तदुक्तम्—

यथैव वारवन्तीयं नेष्टमाश्रयमाप्नुयात् ।

फले तथैव हीषादि नाप्नोत्याश्रयमीप्सितम् ॥ इति ।

(तं. वा., पृ. ५६७.)

अतोऽनुवादभूतमिदं वृष्टिकामादिपदम् । न च हीषादि-

१. सौभरस्य समस्तस्य यःकामोऽभिहितःपुरा इति मुद्रित-  
वार्तिकपाठः ।



निधनसम्बन्धो वृष्टिकामे सम्भवतीत्यसम्भवेन स्वसम्बन्धयोग्यं सौभरं लक्षयतीति न दोषः ।

ननु वृष्टिकामपदे सौभरमात्रलक्षणायां नियमानुपपत्तिः । वृष्टिफलविशेषितत्वेन विशिष्टानुवादाद्वाक्यभेद इत्युक्तम् । वैवम् ; स्यादेवं यदि वृष्टिफलविशेषितं सौभरं लक्षणविषयः, न चैत-  
त्सम्भवति । स्वार्थलक्षणप्रमाणाभावात् । न च सौभरमात्रं लक्षितं  
श्रौतेन वृष्टिफलेन विशेष्यं शक्यते, युगपच्छ्रुतिलक्षणाविरोधात् । तेन  
यथा गङ्गायां घोषो वसतीत्यत्र गङ्गापदेन तीरं लक्षयमाणं स्वसम्ब-  
न्ध्येव लक्षयते, तथात्रापि वृष्टिकामपदेन सौभरं लक्षयमाणं वृष्टि-  
साधनशक्त्युपेतमेव लक्षयते । अतो न वाक्यभेदः, नाप्यव्यवस्थेति  
सिद्धं निधनव्यवस्थार्थमिति ।

प्रयोजनम्—पूर्वपक्षे वृष्टिफलार्थोऽपि सौभरे फलान्तरसमीहया  
निधनान्तरप्रयोगः । सिद्धान्ते तु हीष एव प्रयोगः । एकैव तु वृष्टिः  
कामयितव्येति ।

सूत्रन्तु—सर्वस्यैव सौभरस्य वृष्ट्यादिसाधनस्योक्तवृष्ट्यादिका-  
पत्वात् तस्मिन्नेव सौभरसम्बन्धिकाम इयं श्रुतिस्तदनुवादिकेत्यर्थः ॥

इति द्वादशं सौभराधिकरणम् ॥१२॥

इति श्रीबालवलभीभुजङ्गापरनाम्नो भट्टभवदेवस्य कृतौ  
तौतातितमततिलके द्वितीयस्याध्यायस्य द्वितीयः पादः ॥

अथ द्वितीयाध्यायस्य तृतीयः पादः

तत्र प्रथमं रथन्तराधिकरणम्

गुणस्तु क्रतुसंयोगात् कर्मान्तरं प्रयोजयेत्,  
संयोगस्याशेषभूतत्वात् ॥ २. ३. १. ॥

( विषयसंशयसङ्गतयः )

अस्ति ज्योतिष्टोमः—“ज्योतिष्टोमेन स्वर्गकामो यजेत” इति ।  
तं प्रकृत्य श्रूयते—“यदि रथान्तरसामा सोमः स्यादैन्द्रवायवाग्रान्,  
ग्रहान् गृह्णीयात्, यदि बृहत्सामा शुक्राग्रान्, यदि जगत्सामा  
आग्रयणाग्रान्” इति । तत्र सन्दिह्यते—किं ग्रहाग्रताविशेषो ज्योति-  
ष्टोमस्य विधीयते ? उत कर्मान्तरस्य रथन्तरसाम्नो बृह-  
त्साम्नश्चेति । अत्र तु गुणनिमित्तकर्मभेदापवादादध्यायसङ्गतिः ।  
प्रकृतसङ्गतिश्चापवादः ।

( पूर्वपक्षः )

अत्रायं पूर्वपक्षिणोऽभिसन्धिः—‘रथन्तरसामा सोम’  
इति बहुव्रीहिसमासोऽयमन्यपदार्थप्रधानः । अन्यपदार्थश्चात्र सोम-  
शब्दलक्षितो रथन्तरसामविशिष्टो याग एव । विशेषणञ्च स्वजा-  
तीयान्ययोगव्यच्छेदेनैव भवति । तेन रथन्तरमेव साम अस्य  
यागस्यासौ रथन्तरसामा यागः । न च प्रकृतौ ज्योतिष्टोमो रथन्त-

रैकसामा । तेन रथन्तरैकसामत्वलक्षणस्य गुणस्य वाजिनस्येव प्रकृतकर्मासंयोगात्, विशिष्टकर्मान्तरविधानमेवैतत् । तदुक्तम्—

समासः सति सामर्थ्ये तच्चापीष्टं विशेषणे ।

विशेषणं व्यच्छेत्तृ ज्योतिष्टोमे च नास्ति तत् ॥ इति ।

( तं. वा., पृ. ५७१ )

ननु यदिशब्दसंयोगान्निमित्तत्वमत्र प्रतीयते । तच्च पूर्व-  
सिद्धस्यैव भवति । अतः कथं कर्मान्तरविधानम् ? नैवम् ; न  
हि प्रतीतमित्येतावतैव सर्वं क्रियते । किं तर्हि ? यद्युपपद्यते ।  
न च प्रकृतमप्रकृतं वा रथन्तरैकसामकं कर्मास्ति, यस्य यदि-  
शब्दान्निमित्तत्वमवगम्येत । तेन निमित्तरूपप्रसिद्धार्थपरित्यागेन  
“अथैष ज्योतिः” इतिवद्विधास्यमानकर्मपरामर्शक एवायं यदिशब्दः ।  
निपातानामनेकार्थत्वादेवकारार्थ एवायम् । यथा—यदि वेदाः  
प्रमाणम् तदा अवश्यमेव यागात् फलेन भवितव्यम् ।  
अथवा विधिर्हि रुचिमुत्पाद्य प्रवर्त्तयति । तेन विध्याक्षिप्ताया  
एव रुचेर्निमित्तत्वं यदिशब्दोऽनुवदति । तेन रुचिपदाध्या-  
हारेणायं वाक्यार्थः—यदि रोचते ततो रथन्तरैकसामानं क्रतुं  
कुर्यादिति । अत्र च पक्षद्वयेऽपि “पेन्द्रवायवाग्रान् ग्रहान् गृह्णीयात्”  
इति वाक्यान्तरमेव । तदर्थस्यैन्द्रवायवाग्रतायास्तु ज्योतिष्टोमस्य  
क्रमान्तरयुक्तग्रहश्रवणेन निराकाङ्क्षात् प्रकृतयागत्वमवान्तर-  
प्रकरणेनेति ।

यदि वा एकवाक्यत्वमेवाङ्गीकृत्य यदिशब्दस्य व्यवधानेन सम्बन्धः कर्तव्यः—यद्येन्द्रवायवाग्रान् ग्रहान् गृह्णीयात् ग्रहीतुमिच्छेत्, रथान्तरैकसामानं क्रतुं कुर्यादित्यर्थः । अत्र च “ऐन्द्रवायवाग्रान् ग्रहान् गृह्णीयात्” इत्ययं लिङ्शब्दः कामप्रवेदने । “रथन्तरसामा सोमः स्यात्” इति तु विधायक इति ।

अथवा हेतौ हेतुमति वा लिङ्शब्दः । तत्र यदि स्यादिति लिङ्शब्दो हेतुत्वप्रतिपादकः, गृह्णीयादिति तु विधायकः । तदायमर्थः—ऐन्द्रवायवाग्रताहेतुभूतः सोमयागः कर्तव्य इति । अत्रापि पक्षे कल्पितविधिना ऐन्द्रवायवाग्रताविधानमिति । अत्र चोभयत्रापि यदिशब्दो रथन्तरैकसामयागस्य ग्रहाग्रतानिमित्तत्वानुवादकः । उभयपक्षेऽपि यद्येवं तदा ग्रहाग्रतेत्यस्यार्थस्याविशेषादिति । एकवाक्यत्वपक्षे च ऐन्द्रवायवग्रहाग्रताया अङ्गत्वं वाक्येनैव । तदुक्तम्—

यदिशब्दपरित्यागो रुच्यध्याहारकल्पना ।

व्यवधानेन सम्बन्धो हेतुहेतुमतोश्च लिङ् ॥ इति ।

(तं. घा., पृ. ५७४.)

किञ्च प्रातस्सवने ग्रहाग्रता भवति, माध्यन्दिने रथन्तरम् । न चानिष्पन्नं निमित्तं भवति । अतोऽपि न रथन्तरं निमित्तम्, किन्तु याग एव । किञ्च जगत्सामेति यदुक्तम् तन्न ज्योतिष्टोमवि-

षयमित्युभयवासिद्धमेव । तत्समाननिर्देशयोरपि रथन्तरसामबृह-  
त्सामपदयोर्न ज्योतिष्टोमविषयत्वमिति । तेन रथन्तरैकसामत्वलक्षणो  
गुणः कर्मान्तरं ज्योतिष्टोमव्यतिरिक्तं गमयेत् । रथन्तरसंयोगस्य  
विशेषणत्वेन नाविशेषणभूतत्वात् (१) कृत्स्नक्रतुसंयोगादिति । एवं  
प्राप्तेऽभिधीयते—

एकस्य तु लिङ्गभेदात्प्रयोजनार्थमुच्येतैकत्वं  
गुणवाक्यत्वात् ॥ २. ३. २. ॥

( सिद्धान्तः )

अयमभिप्रायः—भवेदेयं यद्यत्र रथन्तरसामत्वलक्षणो गुणः  
यदिशब्दोपबन्धो निमित्तत्वेन प्रतीयमानः प्रकृते कर्मणि न सम्भ-  
वेत् । सम्भवति तु “रथन्तरं पृष्ठं भवति” इति वचनेन ज्योतिष्टोमे  
रथन्तरस्य विहितत्वात् । ननु “रथन्तरसामा सोमः” इत्यत्र रथन्त-  
रैकसामत्वमवगम्यत इत्युक्तम् । न च तथाभूता ज्योतिष्टोम इति कथं  
तत्रास्य निमित्तार्थतया सम्बन्धः ? इति । उच्यते—द्विविधं हि विशेषणं  
भवति—व्यापकमव्यापकं च । तत्र व्यापकं विशेषणं सजातीयान्य-  
योगव्यवच्छेदकमेव । यथा—नीलमुत्पलमिति । अत्रोत्पलस्य  
नीलत्वम् । अव्यापकन्तु विशेषणं स्वायोगव्यवच्छेदेनैव । यथा-  
दशढी पुरुष इत्यत्र पुरुषस्य दशढः । ज्योतिष्टोमे च “रथन्तरं

पृष्ठं भवति” “बृहत्पृष्ठं भवति” इति वैकल्पिकत्वात् रथन्तरस्य स्वा-  
 योगव्यवच्छेदेनैव रथन्तरस्य विशेषणत्वम् । तत्र यद्यपीतराण्यपि  
 सामानि रथन्तरस्य सजातीयानि, तथापि बुद्धिसन्निहितं व्यवच्छे-  
 दं व्यवच्छेदकेन व्यवच्छिद्यते । इतरसाम्नाञ्च बुद्धिसन्निधानं ज्यो-  
 तिष्ठोममहाप्रकरणेन बहिरङ्गम्, पृष्ठावान्तरप्रकरणेन च बृहद्रथन्तरयो-  
 र्बुद्धिसन्निधानमन्तरङ्गम् । अतो बृहद्रथन्तरस्य व्यवच्छेदेनैव रथन्तरस्य विशेष-  
 णत्वम्, रथन्तरव्यवच्छेदेन बृहतो विशेषणत्वमिति । अथ क्रतु-  
 विशेषितस्य रथन्तरस्यैव यदिशब्देन निमित्तत्वं प्रतिपाद्यते,  
 तथाच सति ज्योतिष्ठोमस्य रथन्तरव्यापकत्वात् क्रत्वन्तरव्यवच्छे-  
 देनैव विशेषणत्वम् । तेनायमर्थः—ज्योतिष्ठोमस्यैव रथन्तरमैन्द्रवा-  
 यवाग्रतानिमित्तम् ।

ननु “रथन्तरसामा सोमः” इत्यत्र रथन्तरस्यैव विशेषणत्वं  
 प्रतीयते, न तु सोमयागस्य । सत्यम्; समासपदान्न प्रतीयते,  
 विग्रहवाक्यात्प्रतीयत एव । एवं हि विग्रहवाक्यम्—रथन्तरं साम  
 यस्येति । अत्र च षष्ठ्यन्तत्वात् क्रतोरेव विशेषणत्वमवगम्यते ।  
 एतच्च समासपदादप्रतीयमानमपि यदिशब्दप्रतिपादितनिमित्त-  
 त्वानुरोधेन ज्योतिष्ठोमप्रकरणानुरोधेन च स्वीक्रियमाणां कर्मान्त-  
 रकल्पनातो लघुतरमिति न दोषायेति ।

ननु निमित्तस्योद्देश्यत्वात् तद्विशेषणवित्रक्षायां वाक्यभेदः

स्यात् । तेन रथन्तरस्य निमित्तत्वे कथं क्रतोर्विशेषणत्वम् ? क्रतोर्वा निमित्तत्वे कथं रथन्तरस्य विशेषणत्वम् ? इति । उद्देश्यविशेषणविवक्षायां हि वाक्यभेदो भवति, न पुनर्विशिष्टोद्देशे । यथोक्तम्—मृष्यामहे हविर्विशेषणमिति । तेन यथा आर्त्तेः केवलाया निमित्तत्वासम्भवात् हविर्विशेषणभूताया एव निमित्तत्वेनोद्देश्यत्वम्, तथा इहापि केवलस्य क्रतोर्बृहद्रथन्तरसामाधारस्य वैकल्पिकग्रहाग्रतानिमित्तत्वासम्भवात्, केवलस्य रथन्तरस्य क्रतुसम्बन्धे ग्रहाग्रतानिमित्तत्वासम्भवात् युक्तं विशिष्टस्यैवोद्देश्यत्वमिति । तच्च निमित्तत्वं यद्यपि प्रातस्सवने ग्रहाग्रता माध्यन्दिने। रथन्तरम्, तथापि बुद्धिस्वीकृतस्यापि निमित्तत्वोपपत्तेर्नानुपपन्नम् । ननु जगत्सामाशब्दस्य न ज्योतिष्टोमपरामर्शकत्वम्, तदसम्भवात् तथा भवतु नाम । न हि ज्योतिष्टोमे जगन्नाम समस्ति, अस्ति तु विषुवन्नामके कर्मणि । जगत्याधारगीयमानं साम जगत्साम । तेन भवतु तस्य तद्विषयत्वम्, न वैह तथेति वैषम्यम् । अतो नात्र कर्मान्तरत्वमिति सिद्धम् ।

प्रयोजनम्—पूर्वपक्षे रथन्तरैकसाप्नो बृहदेकसाप्नश्च कर्मणि भेदेनानुष्ठानम् । सिद्धान्ते तु ज्योतिष्टोमस्यैव वैकल्पिकग्रहानुष्ठानमिति ।

सूत्रन्तु—एकस्यैव ज्योतिष्टोमस्य तेन तेन रथन्तरसामत्वेन

बृहत्सामत्वेन च चिह्नभेदेन ग्रहाग्रत्वगुणविधानार्थमुच्येत अभि-  
धानं क्रियेत एकत्वं कर्मान्तरत्वं गुणवाक्यत्वात् गुणविधान-  
परत्वादित्यर्थः ॥

इति प्रथमं रथन्तराधिकरणम् ॥ १ ॥

अथ द्वितीयमवेष्ट्यकरणम्

अवेष्टौ यज्ञसंयोगात् क्रतुप्रधानमुच्यते ॥ २. ३. ३. ॥

( विषयसंशयसङ्गतयः )

अस्ति राजसूयः “राजा राजसूयेन स्वाराज्यकामो यजेत” ।

इति । तं प्रकृत्यामनन्ति अवेष्टिं नामेष्टिम्, “आग्नेयोऽष्टाकपालो  
हिरण्यं दक्षिणा” इति । एवमादिकां प्रकृत्याभिधीयते “यदि  
ब्राह्मणो यजेत बार्हस्पत्यं मध्ये निधायाहुतिमाहुतिं हुत्वा तमभिघार-  
येत्, यदि राजन्य ऐन्द्रम्, यदि वैश्यो वैश्वदेवम्” इति । तत्र सन्दि-  
ह्यते—किं ब्राह्मणादीनां प्राप्तानां निमित्तत्वेन श्रवणम् ? उत ब्राह्म-  
णादीनामयं प्रयोगो विधीयते ? इति । इदानीं गुणनिमित्तकर्मभेदा-  
भेदप्रतिपादनप्रसङ्गेन प्रयोगभेदः प्रतिपाद्यते ।

( पूर्वपक्षः )

अत्रायं पूर्वपक्षिणोऽभिसन्धिः—यौगिकः खल्वयं राजशब्दः,  
राज्ययुक्तो हि राजेति महाजनप्रसिद्धेः । राज्यञ्च जनपदपुरपरिपाल-



नबलिषट्भागग्रहणम् । तच्च सर्ववर्णासाधारणमेव । तेन “राजा राज-  
सूयेन स्वाराज्यकामो यजेत” इत्यत्र विद्याग्निरहितत्वेन शूद्रस्या-  
नधिकारात् त्रयाणामेव ब्राह्मणादीनामधिकारः । तथा च सति  
“यदि ब्राह्मणो यजेत” इत्यादिवाक्येषु पूर्वाधिकरणन्यायेन निमि-  
त्तार्थमेव ब्राह्मणादीनां श्रवणमिति ।

ननु राज्ञः कर्म राज्यमिति हि स्मरन्ति । अत्र हि प्राक्प्रसि-  
द्धराजशब्दार्थस्य कर्म राज्यमिति प्रतीयते, न तु राज्यस्य कर्त्ता  
राजेति । अस्ति च प्राक् प्रसिद्धिः । द्रमिडा हि क्षत्रियजातावेव  
राजशब्दं प्रयुञ्जते । तेन बर्हिराज्याधिकरणन्यायेनैकदेशप्रसिद्धेरेवात्र  
निर्णयहेतुत्वमिति । तदुक्तं तत्रैव—

एकदेशोऽपि यो दृष्टः शब्दो जातिनिबन्धनः ।

तदत्यागान्न तस्यास्ति निमित्तान्तरकल्पना ॥ इति ।

(सं. घा., पृ. ३४३)

किञ्च राज्ञोऽपत्यं राजन्य इति तदपि स्मरन्ति । राजन्यशब्दश्च  
क्षत्रियजातावेव रूढः । तद्यदि राज्ययोगादेव राजा, तदा वर्णा-  
न्तरस्याप्यपत्यं राजन्यः स्यात्, न त्वेवम् । ततोऽपि क्षत्रिय  
एव राजेति । उच्यते—म्लेच्छा हि द्रमिडाः । म्लेच्छप्रसिद्धे-  
श्चार्यप्रसिद्धिर्बलीयसीति यववराहाधिकरण एव दर्शितम् ।  
आर्यप्रसिद्धश्चात्र राजशब्दस्य राज्यकर्तृत्वविषया प्रतीयते । एवं

स्मरन्ति—‘न राज्ञः प्रतिगृह्णीयाद्राजन्यप्रसूतितः’ इति । तथा ‘न शूद्रराज्ये निवसेत्’ इति च । बहिराज्यादिषु विपरीतप्रसिद्धरस्ति । तेन बलवदार्यप्रसिद्धेश्चात्र राजशब्दस्य न जातिवचनत्वम् । यत्र राज्ञः कर्म राज्यमिति स्मरणम्, तद्राज्यशब्दस्य जनपरिपालने रूढस्यैव साधुत्वमात्रप्रतिपादनार्थम् । यथा आकृतिविशेषे रूढस्यैव गोशब्दस्य प्रतिपादनार्थं गच्छतीति गौरिति व्युत्पत्तिदर्शनम्, तथा राज्ञोऽपत्यं राजन्य इत्येतदपि राजन्यशब्दस्य क्षत्रियजातिवचनत्वेन रूढस्यैव साधुत्वमात्रप्रतिपादनार्थमेव स्मरणम् । अतो राज्ययोगनिमित्त एवायं राजशब्दः । तेन राजसूये त्रैवर्णिकस्यैवाधिकारात्, तदन्तर्गतायामवेष्टौ ब्राह्मणादीनां प्राप्तत्वात् “यदि ब्राह्मणो यजेत” इत्यादिश्रवणं निमित्तार्थमेवेति । एवं प्राप्ते—

( सिद्धान्तः )

अभिधीयते—भवेदेवं यदि यौगिकोऽयं राजशब्दो भवेत् । किं तर्हि ? क्षत्रियजातिवचन एवायम्, द्रविडानां क्षत्रियजातिमात्रे प्रयोगात् । नन्वार्यप्रसिद्धिविरोधादप्रमाणां म्लेच्छप्रसिद्धिरित्युक्तम् । नैवम् ; अनन्यथासिद्धत्वेनात्र म्लेच्छप्रसिद्धेरबाध्यत्वात् । न हि द्रविडानां क्षत्रियजातौ राजशब्दप्रयोगोऽभिधानशक्तिं विना प्रकारान्तरेणापि सम्भवति । आर्याणान्तु जात्यन्तरे प्रयोगः क्षत्रियधर्मकारितया गौरवत्वेनैवोपपद्यते । क्षत्रियस्य मन्वा-

दिभिः जनपदपुरपरिपालनबलिषड्भागोद्धरणमभिषेचनञ्च विहितम् ।  
 अतस्तत्कारिणि वर्णान्तरेऽपि प्रयुज्यमानो गौण एवायं राज-  
 शब्दः । एवं सति राज्ञः कर्म राज्यम्, राज्ञोऽपत्यं राजन्य  
 इति स्मृतिद्वयं निष्पन्नावगतावयवार्थपरित्यागेन साधुत्वमात्रप्रतिपा-  
 दनार्थं भविष्यति । यत्तु 'न राज्ञः प्रतिगृह्णीयाद्राजन्यप्रसूतितः'  
 इति 'न शूद्रराज्ये निवसेत्' इति च, तद्गौणं राजशब्दार्थमभि-  
 प्रत्येति मन्तव्यम् । अतो राजशब्दस्य क्षत्रियवचनत्वाद्राज-  
 सूयान्तर्गतायामवेष्टौ ब्राह्मणादीनामप्राप्तेः न निमित्तार्थत्वम् । अतः  
 पूर्वाधिकरणोक्तयदिशब्दपरित्यागादिना ब्राह्मणादिकर्तृकं प्रयो-  
 गान्तरमेवावेष्टेर्विधीयते ।

ननु राजसूयप्रयोगवाक्यातिरिक्तमपरमप्यवेष्टेर्वर्णविशेषास-  
 म्बन्धवचनं श्रूयते—“एतयान्नाद्यकामं याजयेत्” इति । अत्र  
 च वर्णत्रयस्यैव प्राप्तत्वाद्राजसूयप्रयोगे निमित्तार्थत्वासम्भ-  
 वेऽप्यन्नाद्यप्रयोगे ब्राह्मणादीनां निमित्तार्थं श्रवणं भविष्यति ।  
 उच्यते—स्यादेवं यद्यन्नाद्यकामवाक्यं प्रयोगपरं भवति, किन्तु  
 फलोपादानात् कर्मणः फले विनियोजकं सदनैकपरतागौरवभया-  
 दन्येन प्रयोगमपेक्षमाणं राजसूयप्रयोगमध्यस्थमेतच्छब्देनोपादाय  
 'एकस्य तूभयत्वे संयोगपृथक्त्वम्' ( जै. सू., ४.३.५. ) इति न्याये-  
 नान्नाद्यफले विनियुक्ते । तेनास्याः साधारणं स्वाराज्यं फलम्,

काङ्क्षत्वात् “एतयान्नाद्यकामं याजयेत्” इत्यन्नाद्यफलं ब्राह्मणा-  
दियुक्तप्रयोगत्रयेणैव सम्बद्धयते । तदुक्तम्—

ऋतुमध्यप्रयोगो हि स्वाराज्येनैव पूरितः ।

साकाङ्क्षित्वतरस्तस्मात्तस्यैव फलसङ्कतिः ॥ इति ।

(तं. धा., पृ. ५८७)

प्रयोजनम्—पूर्वपक्षे राजसूयान्तर्गतावेष्टौ ब्राह्मणादिनिमित्तं  
बार्हस्पत्यादिमध्यविधानम् । सिद्धान्ते तु राजसूयप्रयोगाद्बहिरेव  
ब्राह्मणादिकर्तृकावेष्टिप्रयोगे बार्हस्पत्यादिमध्यविधानमिति ।

सूत्रन्तु—अवेष्टौ ब्राह्मणादियुक्तावेष्टिवाक्ये यजेतेति यज्ञसं-  
योगात्, ऋतुप्राधानं ब्राह्मणादीनामभिधानं क्रियेत प्रयोगान्तरं  
विधातुमित्यर्थः ॥

इति द्वितीयमवेष्ट्यधिकरणम् ॥ २ ॥

अथ तृतीयमाधानाधिकरणम्

आधानेऽसर्वशेषत्वात् ॥ २. ३. ४. ॥

( विषयसंशयसङ्गतयः )

इदमामनन्ति “वसन्ते ब्राह्मणोऽग्नीनादधीत, ग्रीष्मे राजसूय-  
शरदि वैश्यः” इति । तत्र सन्दिह्यते—किं ब्राह्मणादिश्रवणं  
निमित्तार्थम्, ब्राह्मणादयश्चेदादधाना वसन्तादिष्ववादधीरिति ?

उत ब्राह्मणादीनामाधानं विधीयते ? इति । पूर्वाधिकरणो प्रासङ्गिकमवेष्टेः प्रयोगभेदं निरूप्येदानीं प्रस्तुत एव गुणनिबन्धनः कर्मभेदः प्रतिपाद्यते ।

( पूर्वपक्षः )

अत्रायं पूर्वपक्षिणोऽभिसन्धिः—सर्वत्रोपपदश्रवणे सति उपपदार्थसंक्रान्तो विधिर्धात्वर्थानुवादमपेक्षत इति सिद्धम् । तदपि “वसन्ते ब्राह्मणोऽग्नीनादधीत” इति वसन्ताद्युपपदाक्षिप्तशक्तिविधायकमाधानुवादमपेक्षते । न चाधानमप्राप्तम्, अग्निहोत्रादिश्रुतिभिरेवाक्षेपतः प्राप्तत्वात् । तथाहि—आहवनीयसाध्याः खल्वग्निहोत्रादयः “यदाहवनीये जुहोति” इति श्रुतेः “आहिताग्निराहवनीयः” इत्यर्थवादवशादाहवनीयश्चाधानसाध्य इत्याक्षेपादस्त्येवाधानप्राप्तिः । अथवा “य एवं विद्वानग्निमाधत्ते” इत्येतस्मादेवानन्याक्षिप्तशक्तिविधायकादाधानस्य प्राप्तत्वात्तदनुवादेन वसन्तादिकालविधानस्य निमित्तार्थं ब्राह्मणादिश्रवणमिति । न चायं वर्तमानापदेशत्वाच्च विधिः । “य एवं सपत्नं भ्रातृव्यमवर्त्ति सहते, य एवं विद्वानग्निमाधत्त” इत्यर्थवादसम्बन्धाद्विधित्वसिद्धेः । तदुक्तम्—

सामर्थ्याक्षिप्तमाधानं सामान्यवचनेन वा ।

तस्माद्द्वर्णविशेषाणां निमित्तार्था पुनः श्रुतिः ॥ इति ।

( तं. वा., पृ. ५८८ )

नन्वाधानविशिष्टो ब्राह्मणो ब्राह्मणविशिष्टं वाधानमत्र  
निमित्तम् । उभयथापि च विशिष्टानुवादे वाक्यभेदः । उच्यते—  
अप्राप्तवसन्तविधौ प्राप्तत्वाद्ब्राह्मणाधानयोरनुवादः । तत्रापि  
विशेषणतात्पर्यात् कारकस्य च क्रियाविशेषणत्वाद्ब्राह्मणस्यैव नि-  
मित्तत्वान्न वाक्यभेदः । न च निमित्तकालयोर्द्वयोरप्युद्देश्यत्वेन  
कथमेकस्मिन् वाक्ये समावेश इति वाच्यम् । कालस्य क्रियान्व-  
यित्वान्निमित्तस्य च कर्तव्यत्वाद्द्वैलक्षण्येन समावेशोपपत्तेः । तेन  
यद्याद्युपबन्धव्यतिरेकेणाधानसम्बन्धेन ब्राह्मणाद्यनुवादार्थवादत्वात्  
ब्राह्मणादिनिमित्तक आधाने वसन्तकालविधानमिति । एवं प्राप्ते—

( सिद्धान्तः )

अभिधीयते—भवेदेवं यदि यथाश्रुतस्याधानस्याक्षेपतः  
प्राप्तिर्भवेत् । अत्र हि “वसन्ते ब्राह्मणेऽग्नीनादधीत” इत्यात्म-  
नेपदात् कर्तृगामिफलमाधानं प्रतीयते । फलञ्चाधानस्याहवनीयः ।  
तेनानुवादपक्ष एवायं वाक्यार्थः—कर्तृगताहवनीयफलमाधानं  
ब्राह्मणेन वसन्ते कर्तव्यम् । न चाग्निहोत्रादिश्रुतिभिरेवाक्षेपादेवं-  
विधमाधानं लभ्यते, यदनूद्येत । आहवनीयो हि तैराक्षिप्यते,  
न त्वाधानानुष्ठानम् । एकेनाहितस्यान्यैः क्रयणादिनाप्युपादान-  
सम्भवात् । न चानुवादगतविशेषदर्शनात्तथाभूतस्यैवाक्षेप इति  
वाच्यम् । सन्देहे सत्यनुवाददर्शनादपि निर्णयो भवति । यथा

“ऐरं कृत्वोद्ग्रेयम्” इत्यत्रेरापदस्य कस्मिन् स्थाने निवेश इति सन्देहे “न गिरा गिरा” इति निषेधानुवाददर्शनादिरापदस्य गिरापदस्थाननिवेशो निर्णीतः । इह तु “आहवनीये जुहोति” इति विनियोगबलादाहवनीयमन्तरेण क्रतुविध्यसम्भवात् भवत्वाहवनीयोपादानाक्षेपः । स च स्वतः प्राप्त्यभावाद्दसन्तादिविशिष्टाधानमेव ।

ननु मा भूत्क्रतुश्रुत्याक्षिप्तस्यानुवादः । “य एवं विद्वानग्निमाधत्ते” इति प्रत्यक्षमेव वचनं विधायकमस्त्यात्मनेपदयुक्तम् । तत्र कर्तृगामिफलस्यैवाधानस्य प्राप्तत्वात्तदनुवादेन वसन्तादियुक्तवाक्येषु ब्राह्मणादिनिमित्तं वसन्तादिकालमात्रं विधास्यते । मैवम् ; स्यादेवं यदि “य एवं विद्वानग्निमाधत्ते” इति विधिर्भवेत् । किन्तर्हि ? आधानाङ्गभूतोपसर्जनादिसम्भारविध्यैकवाक्यतया वर्तमानापदेशरूपः कृत्स्न एवायमर्थवादः । एवं हि श्रूयते— “स एवं सपत्नं भ्रातृव्यमवर्त्ति सहते, य एवं विद्वानग्निमाधत्ते अप उपसृजति” इति । किञ्चादधीतेत्यसन्दिग्धः प्रत्यक्षोऽत्र विधिः श्रूयते । तथा सत्यग्निहोत्रादिश्रुतेराक्षेपो वर्तमानापदेशस्य विधित्वकल्पनं वा न सम्भवति । तदुक्तम्—

प्रत्यक्षविधिसद्भावे लक्ष्यते नानुमानिकः ।

प्रापकत्वमतो नार्थवर्त्तमानापदेशयोः ॥ इति ।

अतः सर्वथा प्राप्यभावान्न वसन्तादिवाक्येषु ब्राह्मणादीनां निमित्तार्थं श्रवणम्, किन्तु कर्तृकालानेकगुणसम्बद्धानि भिन्नान्येवाधानानि विधीयन्ते । ननु अपशूद्राधिकरण एवाधानाक्षेपो “य एवं विद्वानग्निमाधत्ते” इत्यस्य विधित्वं ब्राह्मणादियुक्तवाक्यानाञ्च निमित्तार्थत्वमिति सर्वमुपन्यस्यते । अतः कथमत्रास्य विचारः? इति । उच्यते—तत्र हि प्रधानभूतकर्मणि कमिश्रुतेर्वर्णाचतुष्टयसाधारणत्वात्तद्धलेन शूद्राधिकारे सति तदुपपत्यर्थं कमिश्रुतिभिरेव वर्णाचतुष्टयसम्बन्धेनैवाधानस्याक्षेपो भविष्यति । “अग्निमाधत्ते” इत्यस्य वर्णाचतुष्टयसाधारणाधानविधायकत्वं वसन्तादिवाक्यैश्च त्रैवर्णिकस्यैव कालविशेषविधानाच्छूद्रस्यानियतकालीनमेवाधानमिति शूद्रस्याप्याहिताग्नेरधिकारपूर्वपक्षे सिद्धान्तितम्—कमिश्रुतेस्त्रैवर्णिकपरत्वेऽप्यविरोधान्नैतदधिकरणसिद्धवसन्तादिवाक्यानां विशिष्टाधानाक्षेपेण शूद्राधिकारः सम्भवति । तेन कमिश्रुतेर्वर्णाचतुष्टयाधिकारपरत्वेन समधिकशूद्राधिकारशङ्कानिरासार्थं तदधिकरणम् । तत्सिद्धं चैतदधिकरणसिद्धमेव सर्वस्मारितमित्यपौनरुक्त्यम् ।

प्रयोजनम्—पूर्वपक्षे आहितस्याप्यग्नेः क्रयणादिलक्षणस्य कर्माङ्गत्वम् । सिद्धान्ते त्वाधानोत्पन्नस्यैव कर्माङ्गत्वम् ।

सूत्रन्तु—आधानेऽपि पूर्ववदेव प्रापणावचनानि न निमित्तार्थानि



आधानस्यासर्वशेषत्वात् आहवनीयवत् कर्मशेषत्वाभावेनाक्षेपाभावा-  
दित्यर्थः । द्वितीयवर्णके तु सर्वशेषत्वादिति । तत्रैषा व्याख्या—  
अनुपसर्जनादिसर्वसम्भारशेषत्वादित्यर्थः ॥

इति तृतीयमाधानाधिकरणम् ॥ ३ ॥

अथ चतुर्थं दाक्षायण्यज्ञाधिकरणम्

अयनेषु चोदनान्तरं संज्ञोपबन्धात् ॥२. ३. ५॥

( विषयसंशयसङ्गतयः )

दर्शपूर्णमासौ प्रकृत्यापनन्ति—“दाक्षायण्यज्ञेन यजेत प्रजा-  
कामः, साकंप्रस्थायीयेन यजेत पशुकामः, सङ्क्रमयज्ञेन यजेतान्नाद्य-  
कामः” इति । तत्र सन्देहः—किं दर्शपूर्णमासयोरेव गुणात् फलम् ?  
उत कर्मान्तरमेवञ्जातीयकम् ? इति । कर्मभेदापवादभूता गुणस्य  
निमित्तार्थता कुत्रास्ति कुत्र नास्तीति निरूप्य इदानीं फलार्थतापि  
गुणस्य कर्मभेदापवादभूतदध्नेन्द्रियाधिकरणप्रतिपादिताप्यधिका-  
शङ्कानिरासार्थं पुनः प्रतिपाद्यते ।

( पूर्वपक्षः )

अत्रायं पूर्वपक्षिणोऽभिसन्धिः—गुणाकृष्टो हि विधिः कर्मपरि-  
त्यागेन गुणमेव फले विधत्ते । यथा—“दध्नेन्द्रियकामस्य जुहुयात्”

इत्यादौ । न चेह दध्यादिवत् पृथक्सिद्धो गुणः कश्चित् प्रतीयते । दाक्षायणयज्ञसाकम्प्रस्थायीयसङ्क्रमयज्ञशब्दानां कचिद्गुणविशेषे प्रसिद्धयभावात् । तेन 'प्रसिद्धेनाप्रसिद्धस्य नित्यमिष्टं विशेषणम्' इत्यनेन न्यायेन विश्वजिहादिपदव्यागनामधेयत्वमेवामीषाम् । तथाच सत्यविधेयत्वाभाम्नस्तदवच्छिन्नं कर्मैव फले विधीयत इति संज्ञात एव कर्मभेदः । ननु संज्ञाधिकरणो पृथक्कृता हि संज्ञा "अथैष ज्योतिः" इत्यादिः पश्चाद्यजतिना सम्बध्यमाना भेदिकेत्युक्तम् । यजिसमभिव्याहता तु संज्ञा न भेदिकेत्यभ्यासाधिकरण एव निरूपितम् । अतः कथमत्र "दाक्षायणयज्ञेन यजेत" इत्यादिका यजिसमभिव्याहता संज्ञा भेदिकेति । उच्यते—अनन्यपराख्यातसमभिव्याहता हि संज्ञा सत्यं न भेदिका, आख्यातस्यैवानन्यपरत्वेन तत्र भेदकत्वात् । इह त्वाख्यातस्य फलसम्बन्धपरत्वेन प्रकृतकर्मप्रवेशसम्भवात् संज्ञैव संज्ञान्तरावरुद्धे कर्मणि प्रवेशमलभमाना कर्मभेदिकेति । एतच्चैतदधिकरणपूर्वपक्षसिद्धमेव तत्र प्रतिपादितमित्यवधातव्यम् । तेनायनेषु दाक्षायणयज्ञादिषु चोदनान्तरं कर्मान्तरमेव ज्योतिष्टोमविकारभूतं फले विधीयते, न तु गुणात् फलमिति । एवं प्राप्तेऽभिधीयते—

विकारो वा प्रकरणात् ॥२.३.८॥

( सिद्धान्तः )

अयमभिप्रायः—भवेदेवं यदि दध्नेन्द्रियवद्गुणङ्क्रान्तो विधिर्न भवेत् । तथाहि—प्रत्येकं तावदग्निहोत्रवद्दर्शपूर्णमासाख्यं कर्म प्रत्यभिज्ञायते । गुणश्च यद्यपि दध्यादिवल्लोकप्रसिद्धो न प्रतीयते, तथापि वाक्यान्तरेणानुष्ठानावृत्तिविशेषसाम्नाय्यपात्रसहितप्रस्थानहोमदेशसंक्रमणलक्षणगुणा दर्शपूर्णमाससन्निधौ विहिताः सन्ति । शक्यते च यौगिकत्वादेतैः शब्दैस्तेषामुपादानम् । तथाहि—पौनःपुन्यानुष्ठानोत्साहशाली यजमानो दक्षः । तस्यर्त्विजो दाक्षाः तेषामयनमनुष्ठानमावृत्तिरूपं दाक्षयणमुच्यते । एवं सह साम्नाय्यकुम्भीभ्यां प्रस्थानं साकम्प्रस्थानमुच्यते । तथाऽऽहवनीयदेशे सङ्क्रमाणां सङ्क्रम उच्यते । तेन यथा वाक्यान्तरेणोक्थ्यशब्दवाच्ये संस्थाविशेषे दर्शिते तत्सन्निधौ “पशुकाम उक्थ्यं गृह्णीयात्” इति लोकाप्रसिद्धस्याप्युक्थ्यपदार्थस्य फले विधानम्, एवमत्रापीति नानुपपन्नम् । ननु नात्र दध्नेतिवद्दाक्षायणेनेति श्रूयते । किं तर्हि ? दाक्षयणयज्ञेनेति । तेन कर्मणा एव साधनत्वावगमात् कथं गुणस्य फले साधनत्वम् ? उच्यते—यद्यप्येवम्, तथापि विशेष्यस्य विनियोगायोग्यत्वाल्लोहितोष्णीषादिवद्विशेषणप्रधानान्येव तानि वचनानि ।

तेषामेव फलसम्बन्धं प्रतिपादयन्ति । तथाहि—न तावत् प्रकृतं कर्म फले विनियुज्यते । “सर्वेभ्यो वै दर्शपूर्णमासौ” इत्यनेनैव तत्तत्फलान्वयस्य प्राप्तत्वात्, संज्ञान्तरवैयर्थ्याच्च । नापि कर्मान्तरम्, प्रकृतप्रत्यभिज्ञानविरोधात्, विशिष्टविधिगौरवप्रसङ्गाच्च । तेन कर्मणो विनियोगासम्भवाद्द्विशेषणमेव गुणः फले विधीयते । न चैषामसाधनत्वात् प्रकृतकर्माश्रयत्वानुपपत्तिः । यतः सहप्रस्थानसंक्रमणयोस्तावत्कर्मसाधनत्वं व्यक्तमेव । अनुष्ठानावृत्तेरपि पुरुषप्रयत्नधर्मत्वादावृत्तस्य च प्रयत्नस्यावृत्तकर्मसाधनत्वाद्युक्तं कर्मणो गुणाश्रयत्वम् ।

ननु लोके तावदेते गुणा दध्यादिवन्न प्रतीयन्ते । नापि वेदे दाक्षायणादिगुणप्रतिपादकानि वचनानि श्रूयन्ते । अतः कुत्र प्रसिद्धस्य फले विधानमिति । उच्यते—साकं प्रस्थाय्ये तावत् “आज्यभागाभ्यां प्रचार्याग्नेयेन च पुरोडाशेनाग्नीधे स्रुचौ प्रदाय सह कुम्भीभिरभिक्रामन्नाह” इति वचनं सहप्रस्थानलक्षणगुणबोधकं भाष्यकारेणोदाहृतम् । तद्गोचरत्वेनैव न्यायव्युत्पत्तौ सत्यामुदाहरणान्तरेऽपि यदि दृश्यते, तदा कल्पनीयम् । अतो गुणफलसम्बन्ध एवायमिति न किञ्चिदनुपपन्नम् ।

प्रयोजनम्—पूर्वपक्षे दर्शपूर्णमासपृथग्भूतं ज्योतिष्टोमधर्मकं कर्मान्तरमेवानुष्ठेयम् । सिद्धान्ते तु नेति ।

सूत्रन्तु—विकारो वा दर्शपूर्णमासयोरेवावृत्ताद्यवस्थामेदः  
फले विधीयते । प्रकरणात्प्रकरणानुग्रहादित्यर्थः ॥

इति चतुर्थं दाक्षायण्यज्ञाधिकरणम् ॥ ४ ॥

अथ पञ्चममीषालम्भाधिकरणम्

संस्कारश्चाप्रकरणोऽकर्मशब्दत्वात् ॥ २. ३. १२. ॥

( विषयसंशयसङ्गतयः )

अनारभ्याधीयते किञ्चित् “चायद्यं श्वेतमालभेत भूतिकामः”  
“सौर्यं चरुं निर्वपेद्ब्रह्मवर्चसकामः” इति । दर्शपूर्णमासयोरप्या-  
मनन्ति—“ईषामालभेत, चतुरो मुष्टीर्निर्वपति” इति । तत्रायमर्थः  
सांशयिकः—किं दार्शपूर्णमासिक आलम्भे आलम्भो गुणविधिः,  
दार्शपूर्णमासिके निर्वापे निर्वापो गुणविधिः ? उत न प्रकृति-  
मपेक्षते, इतरश्चेतरश्चेति । यदा न प्रकृतिमपेक्षते, तदापि किं  
यावदुक्ते ? उत यजिमती एते कर्मणी ? इति । निमित्तार्थस्य  
फलार्थस्य च गुणस्य न कर्मभेदकत्वमिति प्रतिपाद्येदानीमेतदु-  
भयरूपरहितस्य गुणस्य भेदकत्वं पूर्वापवादेन प्रतिपाद्यते ।

( पूर्वपक्षः )

अत्र द्विधा पूर्वपक्षः । आद्यस्तावत् “श्वेतमालभेत, चरुं निर्वपति”  
इति श्वेतरूपचरुरूपगुणाकृष्टो विधिः कर्मानुवादमपेक्षते । तत्र

यद्यपि प्रकृतं कर्म नास्ति, तथाप्यनारभ्याधीतानां प्रकृतिगामित्वात् प्रकृतौ च दार्शपूर्णमासिके शकटे ईषालम्भचतुर्मुष्टिनिर्वापयोर्विहितत्वादुपादेयस्य चरुगुणस्य दूरस्थकर्मानुवादेनापि विधातुं शक्यत्वात् प्राकृतालम्भनिर्वापानुवादेनैव श्वेतरूपचरुरूपगुणौ विधीयेते । तेनायमर्थः—दार्शपूर्णमासिकी शकटेषा श्वेतीकृत्या लब्धव्या । चतुर्मुष्टिभिर्निर्वापश्चरोः कर्त्तव्यः । चरुशब्दश्चात्र लोकप्रसिध्या वा लक्षणाया वा स्थालीवाचकः । न च फलपदश्रवणाद्विधीयमानो गुणः फल एव विधीयतामिति वाच्यम्, प्रकृताश्रयाभावात् । अनेनैव च वाक्येन फलसम्बन्धकरणो आश्रयसम्बन्धकरणो च वाक्यभेदप्रसङ्गात् । तेन “सर्वेभ्यो दर्शपूर्णमासौ” इति प्रधानफलस्यैवाङ्गसम्बन्धेनानुवादः । तथाच सर्ववनस्पतीनामर्थवादतो वायुदेवताकत्वादीषाया एव वायव्यमित्यनुवादः । तथा चाग्नेयपुरोडाशप्रकृतिभूतानां चतुर्मुष्टिव्रीहीणां तेजोमयदेवतात्वात् सौर्यमिति गौणोऽयमित्यप्यनुवादः । तस्मादप्रकरणो अनारभ्य श्रूयमाण आलम्भनिर्वापादिः संस्कारो गुणविधानार्थः स्यादविद्यमानशब्दयोगत्वादिति प्रथमः पूर्वपक्षः ।

अत्रापारितोषाद्द्वितीयः पूर्वपक्षो गृह्यते—

यावदुक्तं वा कर्मणः श्रुतिमूलत्वात् ॥ २. ३. १३ ॥

अयमत्र पूर्वपक्षिणोऽभिसन्धिः—यदि हि दार्शपूर्णमासिकाल-

म्भनिर्वापावनूद्य श्वेतचरुरूपौ गुणौ विधीयेयातां, ततो भूतिकामो  
 ब्रह्मवर्चसकाम इति फलपदानुवादोऽनर्थकः स्यात् । न च पक्षप्रा-  
 प्तस्य नित्यवदनुवादोऽपि सङ्गच्छते । न चैतत्फलपदमालम्भनि-  
 र्वापविशेषणम् । भूतिकामस्य य आलम्भो ब्रह्मवर्चसकामस्य यो  
 निर्वापस्तौ च श्वेतचरुरूपौ गुणौ कर्त्तव्याविति वाच्यम् । तथा च  
 सति विशिष्टानुवादाद्वाक्यभेदप्रसङ्गात् । तेनालम्भनिर्वापावेव  
 गुणफलविशिष्टौ विधीयेते । वायुसूर्ययोस्तु देवतात्वेनालम्भनिर्वा-  
 पयोरेवानन्वयः । तेनायमर्थः—यावत् किञ्चिच्छ्वेतं द्रव्यं तद्वायुमु-  
 दिश्यालब्धव्यम् । चरुद्रव्यञ्च सूर्यमुदिश्य निर्वापयितव्यम् । यत्तु  
 याग एव परं देवता तेनान्वीयत इति तत्र तत्रोच्यते तदेतदधिकरण-  
 सिद्धान्तसिद्धमेवेति न विरोधः । अतो यावदुक्तालम्भनिर्वापकर्मचोद-  
 नैवेयं श्रुतिमूलत्वात् शब्दप्रमाणकत्वादिति । एवं प्राप्तेऽभिधीयते—

यजतिस्तु द्रव्यफलभोक्तृसंयोगादेतेषां कर्म-  
 सम्बन्धात् ॥ २. ३. १४ ॥

( सिद्धान्तः )

अयमिप्रायः—भवेदेवं यदि प्रतीयमानो द्रव्यदेवतान्वयो  
 यागभावनाविधिं विनोपपद्येत । तथाहि—सर्वत्र विधेर्विशेषणपर-  
 त्वाद्विधिरयं वायव्यपदार्थे देवतावति द्रव्ये सङ्क्रान्तोऽवगम्यते ।  
 न च त्यज्यमानं हविः प्रत्युदिश्यमानाया देवतायाः प्राक्सिद्धि-

रस्ति । तत्र द्रव्यविशेषणभूता देवता प्राप्त्यभावादशक्यानुवादा । साप्यवश्यं विधेया । न चोभयविधानमन्तरेण तत् सम्भवति । न चालम्भनिर्वापभावनाविधौ देवताविधिरूपपद्यते, यागैकक्रियान्वयित्वाद्देवतायाः । तेन द्रव्यदेवतावाचिपदसङ्क्रान्तोऽयं विधिर्यागभावनामन्तरेणापर्यवस्यन् कल्पितशब्दवायव्ययागावच्छिन्नामेव भावनां द्रव्यदेवताविशिष्टां विधाय पर्यवस्यतीति विशिष्टयागभावनाविधिरेवायम् । तदुक्तम्—

यथा फलपदं प्रेक्ष्य गुणपक्षो निराकृतः ।

देवतापदमालोच्य तथैत्रालम्भमात्रता ॥ इति ।

(तं. त्रा., पृ. ६००)

ननु कथं तर्ह्येन्द्रवायवादिवाक्येषु द्रव्यदेवताविशिष्टग्रहणविधानम् ? मैवम् ; न हीदं ग्रहणमर्थान्तरभूतम्, किं तर्हि ? यागावयवभूतमेवैतत् । न हि देवतोद्देशेनागृहीतं देवतोद्देशेन त्यज्यते । न चान्योद्देशेन त्यागे यागः सम्पद्यते । तेन देवतोद्देशेनैव गृहीतस्य हविषस्त्यागो याग इति न यागावयवभूते ग्रहणे देवतोद्देशो विरुध्यते । एवञ्च यागापेक्षायां “सोमेन यजेत” इत्येवमेव प्रत्यक्षश्रुतो यागोऽस्तीति न यागकल्पनावकाश इति । एतच्च पशुसोमाधिकरण एव दर्शितम् । न चात्रालम्भनिर्वापौ यागैकदेशौ । नापि साम्निधिश्रुतोऽत्र यागः समस्तीति वैषम्यम् ।



२० ३० ३.] द्वितीयाध्यायस्य तृतीयः पादः ४३५

न च “आग्नेयं चतुर्धा करोति” इतिवद्यागद्वारेणैवान्यतः सिद्धदेव-  
तान्वयस्यालम्भमात्रं निर्वापमात्रं च विधीयत इति वाच्यम् । यतो  
द्रव्यसंस्कारे विधीयमाने देवताभावस्यानपेक्षितत्वादन्यतः सिद्ध-  
देवतासम्बन्धस्यापि भवेद्द्रव्योपलक्षणत्वम् । इह तु कर्माङ्गभूत-  
त्वेन देवताया विधीयमानत्वान्नोपलक्षणत्वम् । किं तर्हि ? अनु-  
ष्ठेयत्वमेव । न च यागं विना देवतानुष्ठानं सम्भवतीति सिद्धं  
यागभावनाविधानम् । आलम्भनिर्वापौ तु प्रकृतिप्राप्तौ प्रत्ययसा-  
धुत्वार्थमनूद्येते इति सिद्धम् ।

प्रयोजनम्—पूर्वपक्षे आलम्भमात्रानुष्ठानम् । सिद्धान्ते  
यागानुष्ठानमिति ।

सूत्रन्तु—आलम्भवाक्ये च यजतिः यागो विधीयते ।  
द्रव्यफलभोक्तृसंयोगात् द्रव्यफलदेवतासम्बन्धात् यागकर्मणैव तेषां  
सम्बन्धादित्यर्थः ॥

इति पञ्चममीषालम्भाधिकरणम् ॥ ५ ॥

अथ षष्ठं वत्सालम्भाधिकरणम्

विशये प्रायदर्शनात् ॥ २. ३. १६ ॥

( विषयसंशयसङ्गतयः )

अथात्र भगवानाचार्य इदमुदाहृत्य “वत्समालभेत वत्सनिकान्ता हि पशवः” इति इमं संशयमुपन्यस्यति स्म—किं यजतिमदभिधान एवालभतिः ? उतालम्भमात्रवचनः ? इति । आलम्भनिर्वापवाक्ययोर्द्रव्यदेवतासम्बन्धभेदानुमितयागभेदं प्रतिपाद्येदानीं प्रसङ्गेन देवतासम्बन्धप्रत्युदाहरणे प्रतिपादयितव्ये प्रथमं स्पष्टत्वादालम्भे प्रतिपाद्यते ।

( पूर्वपक्षः )

अत्रायं पूर्वपक्षिणोऽभिसन्धिः—अग्निहोत्रं प्रकृत्य दोहविधिमाम्नाय “वत्समालभेत वत्सनिकान्ता हि पशवः” इति श्रूयते । तेन नात्र प्रकृतिभूतदैक्षपश्वालम्भानुवादेन वत्सस्पर्शविधानमात्रं शङ्कनीयम् । आरभ्याधीतत्वेन प्रकरणाबाधाभिप्रायप्रकृतिगामित्वासम्भवात् । संस्कार्यत्वेन श्रूयमाणस्य विनियोगभङ्गं विना कर्मानुवादे विधानासम्भवाच्च यागविधिरेवायमिति हेतुकः प्रत्यवतिष्ठते । तथाहि—“वत्समालभेत” इत्यत्रालभतिधातुर्यागावबोधार्थः, वैदिकप्राणिकर्मात्मभक्रियाविषयत्वात् । एवंविधः स

यागावबोधार्थो यथा वायव्यवाक्यस्थालभतिधातुरिति । अत्र वैदिकग्रहणं 'कान्तामालभेत' इति व्यवच्छेत्तुम् । प्राणिकर्मक्रिया-विषयत्वग्रहणम् "ईषामालभेत" इति व्यवच्छेत्तुम् । न चाय-मसिद्धः, विशेषणविशेष्यविशिष्टानां पक्षधर्मतायाः प्रमाणसि-द्धत्वात् । नापि विरुद्धः, साध्यविपरीतव्याप्त्यभावात् । नापि साधारणानैकान्तिकः, विपक्षवृत्त्यभावात् । नाप्यसाधारणः, साधर्म्यदृष्टान्तसम्भवात् । यागान्तरविधिर्वेति द्वेषा पूर्वपक्षसम्भवः । तत्र पूर्वस्मिन् कल्पे प्रकरणाधीतमन्त्रप्राप्तच्छागबाधप्रसङ्गात् विकल्पस्य चाष्टदोषदुष्टस्यान्याय्यत्वात् मन्त्रस्य चान्यार्थत्व-प्रसङ्गात् यागान्तरविधिरेवायं तस्य च देवताप्राप्तिरतिदेशात् । प्रकरणादग्निहोत्राङ्गत्वेन पृथक्फलकल्पना । तस्मात् पूर्वाधिकर-णावत् कल्पितयजिपदेन यागविधानमेवेति । एवं प्राप्ते—

( सिद्धान्तः )

अभिधीयते—भवेदेवं यदि पूर्वाधिकरणवदालभतौ यजिः कल्पयितुं शक्यते । तत्र हि विधेयार्थदेवतापदानुरोधेन यजिः कल्पितः । न चात्र तथाभूतं देवतापदमस्ति । किञ्च यागविधिपक्षे वत्सस्य यागसाधनत्वाद्विनियोगभङ्गेन वत्सेन यागं कुर्यादिति वाक्यार्थो वर्णनीयः । तथा च सत्यग्निहोत्रहोमीयदोहोपयोगितया प्रयोजनवतो वत्सस्य द्वितीयाश्रुत्यवगतं संस्कार्यत्वं बाध्येत, ईदृशश्चा-

पेक्षितं धेनुप्रस्नवनं हीयते । अतोऽनुमानमप्येतदागमबाधितविषयं  
नात्मानमेव लब्धुमत्तम् । आलम्भभावनं च नालभतौ यागानुमा-  
पकम्, देवतासम्बन्धस्यैव यजत्यव्यभिचारात् । तस्मिन्नव्यभि-  
चरितसम्बन्धे सति हिंसात्ववदप्रयोजकश्चायं हेतुरिति ।

किञ्च “वत्सनिकान्ता हि पशवः” इति वाक्यशेषश्च श्रूयते ।  
अथश्च हेतुबन्धिगदार्थवादो वत्सप्रीत्यर्थः स्पर्शनं विधातुमुपपद्येत ।  
मारणार्थालम्भपक्षे तु वत्सप्रियत्वं पशूनामुच्यमानमसम्बद्धमेव  
स्यादिति । तेन यावदुक्तालम्भविधिरेवेति सिद्धम् ।

प्रयोजनम्—पूर्वपक्षे वत्ससाधनकयागानुष्ठानम् । सिद्धान्ते तु  
वत्ससंस्कारालम्भमात्रानुष्ठानम् ।

सूत्रन्तु—पूर्वाधिकरणोक्तयागानुमानहेतोर्देवतासम्बन्धस्याभा-  
वेन ‘यावदुक्तं वा कर्मणः श्रुतिमूलत्वात्’ इत्यनेनैव पूर्वपक्षसूत्रेण  
सिद्धान्तसिद्धेः लिङ्गदर्शनमात्रपरं “वत्समालभेत” इति किं  
यागविधिः ? उत वत्ससंस्कारालम्भविधिः ? इति संशये प्रायदर्श-  
नात्संस्कारत्वनिश्चयः, प्रायदर्शनश्चात्र बहुप्रदेशाम्नात् ।  
अथाय्यप्राये लिखितोऽय्य इति ॥

इति षष्ठं वत्सालम्भाधिकरणम् ॥ ६ ॥

अथ सप्तमं चरूपधानाधिकरणम्

संयुक्तस्त्वर्थशब्देन तदर्थः श्रुतिसंयोगात् ॥२.३.१८॥

( विषयसंशयसङ्गतयः )

अस्त्यग्निः । तत्र “नैवारश्चरुर्भवति” इत्युस्त्वा “य एतं चरु-  
मुपदधाति” इति श्रूयते । तत्र सन्दिह्यते—किं चरुर्वागार्थो यागं  
कृत्वावशिष्टमुपधातव्यम् ? अथोपधाना<sup>८</sup> एव ? इति । पूर्वमालम्भ-  
प्रत्युदाहरणं प्रतिपाद्य प्रसङ्गादिदानीं निर्वापप्रत्युदाहरणं वक्तव्यम् ।  
यद्यप्यत्र निर्वापो न श्रूयते, तथापि चतुर्मुष्टिनिर्वापस्य चरावाव-  
श्यकत्वात् अधिकदेवतासम्बन्धतायाश्चरुगोचरत्वात् यदि चरुर्वा-  
गार्थस्तदा तद्द्वारेण निर्वापोऽपि यागार्थ इति चरुद्वारेण निर्वाप-  
प्रत्युदाहरणं प्रतिपाद्यते ।

( पूर्पक्षः )

अत्रायं पूर्वपक्षिणोऽभिसन्धिः—यद्यप्यग्न्याधानार्थेष्टकास्यशिड-  
लवन्तं क्रतुं प्रकृत्य श्रूयते “नैवारश्चरुर्भवति बृहस्पतेर्वा एतदन्नं  
यज्ञीवारा य एतं चरुमुपदधाति” इति, तथापि “नैवारश्चरुर्भवति”  
इत्यत्र चरोः स्वयं भवनासम्भवान्नेवारं चरुं भावयेदिति वाक्यार्थो  
व्यञ्जनीयः । तत्र च किमर्थमिति प्रयोजनापेक्षयाऽन्वेषाधानार्थत्वम्,

“चरुमुपदधाति” इति द्वितीयाश्रुत्योपाधानस्यैव चर्वर्थत्वावगमात् । नापीष्टकास्थलनिष्पत्यर्थत्वम्, अदृष्टार्थत्वापत्तेः । नापि सम्भिधानात् प्रकृतयागार्थत्वम्, तस्य द्रव्यान्तरावरुद्धत्वेनास्यानवकाशात् । तेन “बृहस्पतेर्वा एतदन्नं यन्नीवाराः” इत्यर्थवादे नीवारद्वारेण चरुसम्बन्धितामात्रे श्रुतेऽपि बृहस्पतिः सम्बन्धान्तराभावाद्देवतात्वेन सम्बध्यते । न च तद्धितचतुर्थीमन्त्रवर्णैरेव देवता प्रतिपाद्यत इति नियमोऽस्ति । तदभावेऽप्यपेक्षावशात् फलमिव रात्रिसत्रे देवताप्यत्रार्थवादाद्भविष्यति । किञ्च शाखान्तरार्थवादे चरुसमानाधिकरणो तद्धितश्रुतिरेवास्ति—“बार्हस्पत्यो भवति” इति । तेनायमर्थः—बार्हस्पत्यं नैवारं चरुं भावयेदिति । न चायमर्थो यागं विनोपपद्यत इति कल्पितयजिपदोपनीतो याग एव द्रव्यदेवताविशिष्टो विधीयते । तथा सति यागावशिष्टचरुप्रतिपत्तिकर्मैव चरूपधानम् । एवं सति विनियोगभङ्गोऽपि न भविष्यतीति चरुद्वारेण निर्वापोऽत्र यागार्थ एवेति । एवं प्राप्ते—

( सिद्धान्तः )

अभिधीयते—भवेदेवं यदि चरौ बृहस्पतिर्देवतात्वेन सम्बध्येत । तथाहि—“बृहस्पतेर्वा एतदन्नं यन्नीवाराः” इत्यर्थवादा-  
नीवाराणां बृहस्पतिसम्बन्धोऽवगम्यते, न चरोः । नापि विध्युद्देशे बृहस्पतिः श्रूयते । न च देवताप्रतिपादकतद्धितचतुर्थी-

मन्त्रवर्णानामन्यतमः शब्दोऽत्र विद्यते । त्रेधाप्यसम्भोचितोऽयं  
देवतान्वयश्चरोः विनैव कारणां कल्पनीयः । तदुक्तम्—

त्रेधा च देवतायोगश्चरोरस्यानुमानिकः ।

नीवारस्थार्थवादस्थतद्धितादिविवर्जनात् ॥ इति ।

( तं. वा., पृ. ६०५ )

न च नैवारं चरुं भावयेत् किमर्थमित्यपेक्षायामितरा-  
सम्भवेन यागार्थत्वे यागसिन्ध्यर्थमेव देवताकाङ्क्षसद्भावाद्यथाकथ-  
ञ्चिदर्थवादप्रतीतस्यापि देवतात्वेनान्वय इति वाच्यम् । अर्थ-  
कर्मत्वेऽप्युपधानस्य चरुमिति द्वितीयोपपत्तेः । उपधानं खल्वत्रेष्ट-  
कासन्धिपूरणाय चरुनिधानम् । तच्चेष्टकासंयोगादाद्यप्रयोजनव-  
तश्चरोः स्थलदेशप्राप्तिरूपसंस्कारेणैव स्थण्डिलनिर्माणार्थमिति न  
द्वितीयानुपपत्तिः । न चैवं सत्युपधानस्य चरुसंस्कारत्वमेवेति  
नार्थकर्मत्वम् । स्थलनिर्माणार्थोपधानार्थत्वव्यतिरेकेण प्रयोजनान्त-  
रानवगमात् । तेन यथार्थज्ञानार्थस्यैवाध्ययनस्यार्थाक्षिप्तश्चरुसंस्का-  
रोऽनूद्यते । एवं च सति “बार्हस्पत्यो वा भवति” इति शाखान्तरी-  
यार्थवादगततद्धितश्रुतिरपि विध्युद्देशावगतोपधानार्थत्वेन चरोर्दे-  
वताविधानाच्च (१) किन्तु “बृहस्पतेर्वा एतदन्नं यन्नीवारा” इति  
शाखान्तरीयार्थवादस्य नीवारद्वारेण चरुस्तुत्यर्थत्वादस्यापि  
नीवारद्वारेण चरुस्तुत्यर्थत्वमेवेति । तेन यावदुक्तं चरुविधिरेवायमिति  
न चरुद्वारेण नीर्वापस्य यागीयत्वम् ।

प्रयोजनम्—पूर्वपक्षे चरुद्रव्यकबृहस्पतिदेवताकयागानुष्ठानम् ।  
सिद्धान्ते तूपधानार्थं चरुरेव कर्त्तव्य इति ।

सूत्रन्तु—संयुक्तश्चरुरर्थशब्देन उपदधातीति प्रयोजनशब्देन  
तदर्थः उपधानार्थः, एवं श्रुतिसंयोगदित्यर्थः ॥

इति सप्तमं चरूपधानाधिकरणम् ॥ ७ ॥

अथाष्टमं पात्नीवताधिकरणम्

पात्नीवते तु पूर्वत्वादवच्छेदः ॥ २. २. १६ ॥

( विषयसंशयसङ्गतयः )

त्वाष्ट्रं पात्नीवतं विधायाह—“पर्यग्निकृतं पात्नीवतमुत्सृजति”  
इति । तत्र सन्देहः—किं त्वाष्ट्रस्य पर्यग्निकृतस्यैष उत्सर्गो विधी-  
यते ? उत तस्माद्यागान्तरम् ? इति । आलम्भनिर्वापयोः प्रत्यु-  
दाहरणात्वेन यजिमदभिधानं निराकृत्येदानीं प्रकृतोदाहरणोऽपि  
यजिमदभिधानं निराक्रियते ।

( पूर्वपक्षः )

सप्तमं पूर्वपक्षिणोऽभिसन्धिः—यद्यपि “त्वाष्ट्रं पात्नीवतमुत्सृ-  
जति” इति शास्त्रं विधाया तं प्रकृत्य श्रूयते—पर्यग्निकृतं पात्नीवतमुत्सृ-  
जति” इति, तथापि पूर्वत्र गुणविधानासम्भवात् कर्मान्वरतिधिरेत्ययम् ।



तथाहि—न तावत् पूर्वस्मिन् यागे विकल्पेन पत्नीवतशब्दोपनीता एका देवता विधीयते, उत्पत्तिशिष्टदेवतावरोधात् । नापि पर्यग्निकरणम्, अतिदेशप्राप्तत्वात् । नाप्युत्सर्गः, उत्पत्तिवाक्येनोपलब्धत्वात् । तेन वायव्यवाक्यवत् पत्नीवच्छब्दाभिधेयद्रव्यदेवतान्वयार्थसङ्क्रान्तोऽयं विधिः कल्पितयजिशब्दप्रतिपाद्यं यागान्तरमेव द्रव्यदेवताविशिष्टं देवतागुणसामान्येन पूर्वयागप्रकृतिकम्, अग्निषोमीयप्रकृतिकमेव वा विदधातीति । एवं प्राप्ते—

( सिद्धान्तः )

अभिधीयते—भवेदेवं यदि प्रकृतगुणविधिर्न सम्भवेत् । तत्र यद्यप्यन्ये गुणा न विधीयन्ते, तथापि पर्यग्निकरणान्तान्यङ्गान्येवात्र विधास्यन्ते । तथाहि—कथम्भावाकाङ्क्षी त्वाष्ट्रप्रयोगवचनः प्रकृतौ कृत्सोपकारकाण्यङ्गान्यपेक्षमाणः पर्यग्निकृतशब्दोपनीतान्येव तदन्तान्यङ्गान्यौपदेशिकानि गृहीत्वा चरितार्थो नातिदेशलभ्यान्यङ्गान्तराण्यपेक्षते । ननु “इडान्तातिथ्या सन्तिष्ठते” इत्यादिवच्च नात्र पर्यग्निकरणान्ताङ्गप्रतिपादकशब्दोऽस्ति । अतः कथं तदन्ताङ्गविधानम् ? उच्यते—पर्यग्निकृतशब्दो हि निर्वृत्तयथाप्रसिद्धपर्यग्निकरणविशिष्टं द्रव्यमुपादत्ते । तच्च पर्यग्निकरणं पूर्वाङ्गेषु कृतेष्वेव प्रकृतौ निर्वृत्तं, तेन पर्यग्निशब्दोऽत्र प्रकृतचोदनाप्रतिपादितमेवाङ्गकलापमुपनयति । स एवात्रोत्सृजत्याख्यातवर्तिना

विधिनोत्सर्गानुवादेन विधीयते, नैवोत्सर्गः । विधिप्रत्ययसन्निधि-  
विशेषेण भाष्यकारेणोक्तम्—उत्सर्गो विधीयत इति ।

न च वाच्यम्—अतिदेशतोऽपि प्राप्स्यतः किं विधिनेति ।  
उत्तराङ्गव्यवच्छेदफलत्वेन विधिसाफल्यात् । न चैवं सति परिसं-  
ख्या, अतिदेशप्राप्तेः प्रागेव विधिप्राप्तेः । नापि वाच्यम्—यदुत्सृजन्ति  
तत्पर्यग्निकृतमित्येतावतैव वाक्यसमाप्तौ पुनः पानीवतमिति विशेषणो  
विशिष्टानुवादात् वाक्यभेदः स्यादिति । यतो नोद्देश्यविशेषणं पा-  
नीवतशब्दार्थः विनापि विशेषणं प्रकरणादेव पर्यग्निकरणविधेः  
त्वाष्ट्रसम्बन्धात् । किञ्च नित्यानुवादोऽयम् । अनुवादस्य च यद्य-  
प्यन्यत्प्रयोजनं नास्ति, तथापि भिन्नतद्धितान्तपदाभिधेयदेवतयोः  
समुच्चये एकेनापि तद्धितान्तेन पदेन तदभिधानं शक्यम्, नत्वे-  
कतद्धितान्तपदाभिधेययोः समुच्चितदेवतयोरग्नीषोमयोरन्यतरपदेनेति  
ज्ञापनार्थं प्रकृतप्रत्यभिज्ञानोत्तममेव प्रयोजनम् । अतः प्रकरणाप्रत्य-  
भिज्ञाते त्वाष्ट्रयाग एव पर्यग्निकरणान्ताङ्गरीतिविधानमिति सिद्धम् ।  
तदुक्तम्—

प्रकृतप्रत्यभिज्ञानात् प्रयोगोऽन्योऽवगम्यते ।

पर्यग्निकरणात्तस्मिन्नङ्गरीतिर्विधीयते ॥ इति ।

( तं. वा., पृ. ६०९ )

नन्वेवं सति गृहमेधीयेन सहास्य को विशेषः ? उच्यते—

देवताभिधानं निराकृत्य गुणविधित्वव्युत्पादनेन स एव न्यायः स्थिरीक्रियत इति नानुपपन्नं किञ्चित् ।

प्रयोजनम्—पूर्वपक्षे केवलपत्नीवद्देवताकयागान्तरानुष्ठानम् । सिद्धान्ते नेति ।

सूत्रन्तु—पात्नीवते पत्नीवत्पदयुक्तवाक्ये पूर्ववत्त्वादुपदेशेनैव प्राकृतधर्मवत्वसम्भवात् पर्यग्निकरणान्ताङ्गातिरिक्ताङ्गानामवच्छेदः फलं विधेरित्यर्थः ॥

इत्यष्टमं पात्नीवताधिकरणम् ॥ ८ ॥

अथ नवममंश्वदाभ्याधिकरणम्

अद्रव्यत्वात् केवले कर्मशेषः स्यात् ॥ २. ३. २०. ॥

( विषयसंशयसङ्गतयः )

न कस्यचिदपि प्रकरणे श्रूयते “एष वै हविषा हविर्यजते, योऽदाभ्यं गृहीत्वा सोमाय यजते । परा वा एतस्यायुः प्राण एति योऽशुं गृह्णाति” इति । अत्र सन्देहः—किं यागान्तरमेतद्गुणकम् ? उत ज्यातिष्टोमे यागे गुणविधिः ? इति । पूर्वं “पर्यग्निकृतं पात्नीवतमुत्सृजति” इत्यस्य यजिमदभिधानं निराकृत्येदानीं प्रसङ्गादंश्वदाभ्यवाक्ययोरपि यजिमदभिधानं निराक्रियते ।

( पूर्वपक्षः )

अत्रायं पूर्वपक्षिणोऽभिसन्धिः—स्तुत्या तावदत्र विधिः

कल्पनीयः । अंश्वदाभ्यवाक्ये तावत् प्रधानत्वाद्याग एव कल्पयितुमु-  
चितः । अनारभ्याधीतत्वेन तदनुवादेन ग्राह्यविशेषरहितग्रहणालक्षण-  
गुणविधानासम्भवात् । सोमायेति चतुर्थ्या सोमो देवता, द्रव्यमपि  
“हविषा हविर्यजते” इत्यनुवादात् । तदैव हविषा हविर्यजति  
यदि सोमद्रव्येण सोममेव देवतां यजते । अदाभ्यमिति संज्ञा-  
प्यदृष्टार्थस्य प्रधानयास्यैवंगुणफलोपबन्धनत्वार्थमुचिता । न  
दृष्टार्थस्य ग्रहणस्य, संज्ञां विनापि तत्र व्यवहारसम्भवात् । सोम-  
द्रव्यकत्वाच्च ज्योतिष्टोमविकारोऽयम् । तथा च सति ग्रहणमपि  
प्रकृतिप्राप्तमेवानूद्यते । तेनादाभ्यवाक्ये तावत्सोमद्रव्यकं सोमदेवता-  
कञ्च कर्म विधीयत इति सिद्धं कर्मनामधेयत्वम् । तत्र च ग्रहणे  
संस्कारत्वेन नामधेयसम्बन्धायोग्यत्वात् प्रत्ययार्थोऽत्र संज्ञावच्छिन्नो  
विधीयते—अंशुं कुर्यादिति । ग्रहणं त्वनूद्यते । अनुवादस्य च  
प्राप्तविषयत्वाद् ग्रहणलिङ्गेनैव ग्रहणत्वमस्योन्नीयते न ज्योतिष्टो-  
मगतातिदिष्टद्रव्यदेवतासम्बन्धात् । यागरूपैवांशुसंज्ञिका क्रिया  
विधीयत इति यथाकथञ्चिदत्र पूर्वपक्षगमनिकेति । तस्मादंश्वदाभ्य-  
वाक्ययोरपि यजिमदभिधानमिति । एवं प्राप्ते—

( सिद्धान्तः )

अभिधीयते—भवेदेवं यदि ग्रहणरूपसंस्कारमात्रपर्यवसितोऽयं

विधिर्भवेत् । तथाहि—न तावदत्र विधिः श्रूयते, किन्तु कल्पनयासौ । यदि विशिष्टयागविषयोऽसौ कल्प्येत, तदानीमंशुविशेषणविधिकल्प-  
नम्, अतिदेशकल्पनं, फलकल्पनञ्चेति कल्पनागौरवमापद्येत । ग्रहणा-  
स्वरूपसंस्कारविधिकल्पनायां तु न कल्पनागौरवमिति तद्विधिरेव  
कल्प्यते, यागश्चानूद्यते । स च सोमद्रव्यश्रुतेः सोमयागो निर्णी-  
यते । ननु सोमायेति नायं द्रव्यनिर्देशः । किं तर्हि ? देवतानिर्दे-  
शोऽयमित्युक्तम् । मैवम् ; विधौ लक्षणाप्रसङ्गात् । किन्त्वनुशास-  
नवशादियं तादर्थ्ये चतुर्थी द्रव्यनिर्देशार्था । तेनायं सम्बन्धः—  
सोमार्थमदाभ्यसंज्ञकग्रहणं कुर्यादिति । सामानाधिकरण्याद-  
दाभ्यस्य ग्रहणानामधेयत्वमेव । न च संस्कारे नामधेयानुपयोगः ।  
“त्रैधातवीया दीक्षणीया भवति” इत्यादिषु त्रैधातवीयानामावच्छि-  
न्नस्यैव संस्कारस्य दीक्षणीयादिकार्ये विधानोपयोगदर्शनात् ।  
तेनात्र सोमस्य देवतात्वाभावात् “हविषा हविर्यजते” इत्यर्थवादादपि  
न सोमद्रव्यदेवतासम्बन्धप्राप्तिरिति न यागशङ्कासम्भवः । तस्माद-  
दाभ्ये तावन्न यागविधानम् । किन्तु (१) ज्योतिष्टोमानुवादेना-  
दाभ्यसंज्ञकग्रहणान्तरविधानमेवेति । अंशौ यजिशब्दाभावाद्द्रव्य-  
देवतासम्बन्धाभावाच्च विधिरुन्नीयमानोऽंशुग्रहणविषय एवावतिष्ठते ।  
ज्योतिष्टोमशब्दश्च (१) वैदिकगृह्यातिसामान्येन ज्योतिष्टोमस्यैवो-  
पस्थितिर्निश्चीयते ।

तदुक्तम्—

ग्रहणं नामधेयञ्च केवलं यत्र गम्यते ।

षत्सालम्भादपि न्यूनं तद्द्रव्यतयेष्यते ॥ इति ।

( तं. वा., पृ. ६०६ )

एतत्त्वभ्युपगमवादेनोक्तम् । वस्तुतस्तु श्रीमत्तैत्तिरीयशाखायां  
ज्योतिष्टोमप्रकरण एवानयोराज्ञानमिति स्फुटं ज्योतिष्टोम एव  
ग्रहणाविधानम् । तथा च सति यथा “सप्तदश सामिधेनीरनुब्रूयात्”  
इत्यनारभ्यवादेन सामिधेनीसप्तदशस्योत्पत्तिर्मित्रविन्दाध्वरकल्पायां  
प्रकरणाधीतेन विनियोगः, तथात्राप्यनारभ्यश्रुत्योत्पादकत्वमारभ्य  
श्रुतस्य च विनियोजकत्वमिति विवेक्तव्यम् । अतोऽत्रापि गुण-  
विधायकत्वम्, न तु यागविधायकत्वमिति सिद्धम् ।

प्रयोजनम्—पूर्वपक्षे ज्योतिष्टोमधर्मकं यागान्तरमनुष्ठेयम् ।  
सिद्धान्ते तु ज्योतिष्टोम एव ऽग्रहणान्तरानुष्ठानमिति ।

सूत्रन्तु—अद्रव्यत्वाद्देवतासम्बन्धिद्रव्याभावात्केवले ग्रहणो  
श्रुते फलवतो ज्योतिष्टोमस्यैव ग्रहणं शेषो भवेदिति ॥

इति नवममंश्वदाभ्याधिकरणम् ॥ ६ ॥

अथ दशमं चयनाधिकरणम्

अग्निस्तु लिङ्गदर्शनात् क्रतुशब्दः प्रतीयेत ॥ २. ३. २१ ॥

( विषयसंशयसङ्गतयः )

अस्त्यग्निः “य एषं विद्वानग्निं चिनुते” इति । एवं विधा-  
य श्रूयते—“अथातोऽग्निमग्निष्टोमेनानुयजन्ति तमुक्थ्येन, तमतिरा-  
त्रेण, तं षोडशिना” इत्येवमादि । अत्र सन्देहः—किमग्निशब्दो  
यागवचनो ज्योतिष्टोमादिभ्यः कर्मान्तरं ‘चिनुते’ इत्याख्यातेन  
विधीयते ? उत द्रव्यवचनो ज्योतिष्टोमादिषु गुणाविधानमे-  
तत् ? इति । पूर्वमंश्वदाभ्ययोर्यागविधिनिरासेन गुणाविधानं  
प्रतिपाद्येदानीम् “अग्निं चिनुते” इत्यत्रापि प्रसङ्गेन प्रतिपाद्यते ।

( पूर्वपक्षः )

अत्रायं पूर्वपक्षिणोऽभिसन्धिः—यद्यपि “अग्निं चिनुते”, इत्यत्र  
यागो न श्रूयते, तथाप्युत्तरवाक्येऽग्निष्टोमेकथ्यषोडश्यतिरात्रसंस्था-  
विधिपरे “अथातोऽग्निमग्निष्टोमेनैवानुयजति” इत्यत्राग्निशब्दस्य  
यजिसामानाधिकरण्येनानुवाददर्शनात् “अग्निं चिनुते” इत्यत्राप्य-  
ग्निशब्दस्य यागनामत्वमिति निश्चीयते । नामधेयकरणाच्च तत्प्रख्य-  
न्यायेनैव, “आहवनीये जुहोति” इति शास्त्रेणाहवनीयप्राप्तेः ।  
तेनायं वाक्यार्थः—अग्निसंज्ञकं यागं कुर्यादिति । अचनात्

“इष्टकाभिरग्निं चिनुते” इत्यत्र प्राप्तं प्रत्ययप्रयोगार्थमनूयते ।  
 अव्यक्तचोदनात्वेनास्य ज्योतिष्टोमविकारत्वाद्द्रव्यदेवतालाभः ।  
 फलञ्च “ऋध्नोत्येव” इत्यर्थवादावगतं ऋद्धिरूपमेव । “एष  
 घाव प्रथमो ब्रह्मो यज्ञानां यज्ज्योतिष्टोमः” इत्यनेन (प्राप्तस्य) ज्यो-  
 तिष्टोमपश्चाद्भावस्याग्निष्टोमादिवाक्यस्थेनानुशब्देनानुवादः । भवतु  
 वा व्यधिकरणोऽयमग्निष्टोमशब्दः, तथाप्यग्निशब्दोऽयं यागसाधनम् ।  
 एवं हि तदा वाक्यार्थः—अग्निष्टोमेनाग्निमनुयजतीति । न  
 चाग्नेरयागत्वेऽग्निष्टोमादिभिरनुयजनमुपपद्यते, तुल्यरूपाणामेव पौर्वा-  
 पर्ययोगोपपत्तेः । यथा गच्छति देवदत्ते देवदत्तमनुगच्छतीति ।  
 तदत्र सामानाधिकरण्यपक्षे अग्निनामधेययागेऽग्निष्टोमादिवाक्यैरग्नि-  
 ष्टोमसंस्थादिरूपगुणविधानम्, एको यागः । वैयधिकरण्य-  
 पक्षे तु “अग्निष्टोमेनाग्निमनुयजति” इति यजतिसामानाधिकरण्ये-  
 नाग्निष्टोमादिपदेनाग्निष्टोमादिनानासंस्थादिगुणफलवदुपात्तज्योतिष्टो-  
 मादेरग्निना सहानुशब्देन पौर्वापर्यविधानात् फलवत्सन्निधिन्याये-  
 नाग्न्याख्ययागस्य तदङ्गत्वमेव । ऋध्नोतीति फलश्रुतिरर्थवाद एवेति  
 विवेक्तव्यम् । अथवा “अथैष ज्योतिः” इति वाक्यप्रवृत्तिवैलायाम-  
 निरूपितार्थत्वात् “य एवं विद्वानग्निं चिनुते” इत्यत्रैतदनुवादेन गुण-  
 विधानं वा अग्निष्टोमादिसत्यज्येरोधात् (१) । विनियोगभङ्गस्य च  
 गत्यन्तरे सत्यसम्भवात् सम्भवमात्रेणोपन्यस्तः ।



ननु द्रव्यवचनोऽप्यग्निशब्दो (१) द्वितीयाश्रुतेस्तत्संस्कारचयन-  
विधानमेव युक्तम् । न ; अलौकिकाग्नेरनवगतोपयोगस्य संस्कार-  
विधिवैयर्थ्यात् । अनारभ्याधीतत्वेन च प्रकरणाभावात् । पर्णता-  
देर्जुहादिवत्क्रत्वव्यभिचाराभावात् । अदाभ्यवच्छाखान्तरेऽपि प्रक-  
रणो पुनः संकीर्त्तनानुपलब्धेश्च न क्रत्वन्वय्यग्निसंस्कारत्वम् । न च  
ऋद्धिरूपफल एव गुणविधानम्, अनारभ्यश्रुतत्वेन प्रकृताग्निरू-  
पाश्रयाभावात् । अनेनैवोभयसम्बन्धकरणो वाक्यभेदप्रसङ्गात् ।  
तेनोक्तन्यायेनाग्निसंज्ञावच्छिन्नयागविधिरेवायम् । एवञ्च सति  
“अग्नेः स्तोत्रम्, अग्नेः शस्त्रम्, षडुपसदोऽग्नेश्चित्यस्य भवन्ति” इति  
यागाव्यभिचारिलिङ्गदर्शनान्युपपत्स्यन्त इति । एवं प्राप्तेऽभिधीयते—  
द्रव्यं वा स्याच्चोदनायास्तदर्थत्वात् ॥ २.३.२२. ॥

( सिद्धान्तः )

अयमभिप्रायः—भवेदेवं यदि “अग्निं चिनुते” इत्यत्र ज्वलनं  
परित्यज्यायमग्निशब्दः कथञ्चिदपि यागनामधेयं भवेत् । तथाहि—  
रूढो ह्ययमग्निशब्दो ज्वलने । न चास्य मत्वर्थलक्षणादोषभयेन  
नामधेयत्वम्, निरूढार्थस्योत्तरपरत्वे “सोमेन यजेत” इतिवन्म-  
त्वर्थलक्षणाया अदोषत्वात् । नापि रूढत्वेऽपि वाक्यभेदादीना-  
मन्यतमन्नामधेयकारणमस्ति । यत्तु तत्प्रख्यमस्तीत्युक्तम्, तन्न;  
विधित्सितगुणप्रापिशान्त्रान्तरसद्भावे हि तत्प्रख्यन्यायो भवति ।

न चात्राग्निर्विधेयत्वेन प्रतीयते । किं तर्हि ? द्वितीयासंयोगाच्चयन-  
संस्कार्यत्वेन । न चोत्तरवाक्ये यजिसामानाधिकरण्येनाग्निपदस्य  
नामधेयत्वनिर्णयः, अर्थान्तरप्रसिद्धस्य यजिसामानाधिकरण्या-  
सम्भवात् । न च वैयधिकरण्येऽप्यग्निमनु यजतीत्यनुशब्दस्य  
सजातीयक्रियासापेक्षत्वादग्निशब्दस्य यागनामधेयत्वम् । 'श्राद्ध-  
मनुभुङ्क्ते' इति विजातीयक्रियापेक्षायामप्यनुशब्ददर्शनात् । यत्र  
त्वनुपात्तः क्रियाविशेषः 'देवदत्तमनुगच्छति' इत्यादौ, तत्र  
सजातीयक्रियाया एव बुद्धिसन्निधानात् तत्कल्पनमेवाचितम् । इह  
त्वग्निसम्बन्धचयनक्रियाया एव बुद्धिस्थीभूतत्वान्न सजातीय-  
क्रियाकल्पनेति वैषम्यम् । अत एवार्थान्तरप्रसिद्धस्य यजिसामा-  
नाधिकरण्यासम्भवात् "अथैष ज्योतिः" इतिवत् पूर्ववाक्योपक्रा-  
न्तस्योत्पत्तिसमाप्तिरित्येतदपि निरस्तं वेदितव्यम् । तदुक्तम्—

अत्यन्तरूढशब्दत्वाद्वाक्यभेदादिभिर्विना ।

ज्वलनं न परित्यज्य क्रतुरग्निः प्रतीयते ॥ इति ।

( तं. घा., पृ. ६११ )

तस्मादग्निशब्दस्य प्रसिद्धार्थग्राहित्वाच्चिनोतेश्च यागाभिधाना-  
शक्तेर्द्रव्यदेवताभावात् द्वितीयानुरोधाच्चाग्निं चयनेन संस्करोतीत्ये-  
तावतैव चोदनार्थोऽवधार्यत इति । ननु चार्थं नाग्निसंस्कारः  
क्रत्वर्थाग्निर्निर्णीयते, तथाप्युत्तरवाक्ये "अग्निमनुयजति" इत्यत्र

कर्मप्रवचनीयद्वितीयायाः क्रियान्तरापेक्षत्वात् सम्बन्धेश्च यजन-  
क्रियैव सम्बध्यते । तेनायमर्थः—चमनसंस्कृतमग्निमनु अग्निष्टो-  
मादिभिर्यजनम् । एवञ्च सति चयनस्य क्रत्वर्थत्वात् “अग्निं चिनुते”  
इत्यत्रापि क्रत्वर्थत्वादाहवनीयविषयत्वमेव चयनस्य निश्चीयते ।  
“अग्नेः स्तोत्रमग्नेः शस्त्रम्” इत्यादिवाक्येष्वग्निशब्दस्य द्रव्यपर-  
त्वानुपपत्तेर्लक्षणया यागपरत्वमेव । न चात्र वाक्यद्वयेऽप्यग्नि-  
शब्दस्य मुख्यार्थत्वेऽपि काचिदनुपपत्तिरस्तीति न यागविधानम्,  
किन्तु प्रकृतिविकृत्योरेवाग्नेश्चयनसंस्कारगुणविधानमिति । न च  
वाच्यम्—प्रकृतावेव संस्कारो विधीयताम् । अतिदेशतस्तु विकृतौ  
प्राप्तिर्भविष्यतीति व्यर्थं विकृतौ विधानमिति । यतो निर्दिष्टाश्रयस्य  
फलसाधनत्वाभावार्थं चयनसम्बन्धिनो गुणात् फलकामस्या-  
प्रवृत्तिः, उपदेशे तु प्रवृत्तिरिति युक्तमुभयत्र विधानादर्थवत्वम् ।

प्रयोजनम् — पूर्वपक्षेऽग्निनाभावच्छिन्नयागान्तरानुष्ठानम् ।  
सिद्धान्ते तु प्रकृतिविकृत्योश्चयनसंस्कारमात्रानुष्ठानमिति ।

सूत्रन्तु—वाक्यद्वयेऽपि द्रव्यमेवाग्निशब्दार्थो भवेत् । चयन-  
चोदनायास्तदर्थत्वादग्न्यर्थत्वादित्यर्थः ॥

इति दशमं चयनाधिकरणम् ॥ १० ॥

अथैकादशं प्रकरणान्तराधिकरणम्

प्रकरणान्तरे प्रयोजनान्यत्वम् ॥ २. ३. २४. ॥

( विषयसंशयसङ्गतयः )

कौण्डपायिनामयने श्रूयते—“मासमग्निहोत्रं जुहोति । मासं दर्शपूर्णमासाभ्यां यजेत” इत्येवमादि । तत्र सन्दिह्यते—अग्निहोत्रे नियतयोश्च दर्शपूर्णमासयोर्मासो विधीयते कालः ? अथ नियतादग्निहोत्रान्नियताभ्यां च दर्शपूर्णमासाभ्यां कर्मान्तरम् ? इति । पञ्चसु भेदप्रमाणेषु पर्यवसितेष्विदानीमवसरप्राप्तः प्रकरणान्तरनिबन्धनः कर्मभेदः प्रतिपाद्यते ।

( पूर्वपक्षः )

अत्रायमभिप्रायः पूर्वपक्षिणः—अग्निहोत्रदर्शपूर्णमासनाम्नोः प्रसिद्धत्वात् समभिव्याहृतस्य जुहोतेर्यजतेश्च तदर्थत्वे सेचनवत्प्रकरणान्तरे श्रुतत्वेनार्थान्तरविषयत्वम् । लोकप्रसिद्धार्थानामङ्गदादिशब्दनामपि वेदेऽर्थान्तरप्रसङ्गात् । तेन यत्र लोकप्रसिद्धार्थस्य प्रत्यभिज्ञायमानस्य वेदे नार्थान्तरत्वम्, तत्र वेद एव प्रकरणान्तरमात्रेणार्थान्तरमिति कुत एतत् ? तदुक्तम्—

अग्निहोत्रादिशब्देन पूर्वं कर्मविबोधितम् ।

न विप्रकर्षमात्रेण भेदरूपं प्रपद्यते ॥ इति ।

अतः पूर्वस्मिन्नेव कर्मणि जुहोतियजतिभ्यामनूदिते वाक्येन प्रकरणं बाधित्वा मासाख्यो गुणो विधीयते । न च यावज्जीवश्रुतिविरोधान्मासरूपः कालो विधातुं न शक्यत इति वाच्यम् । काम्यप्रयोगविषयत्वेनाविरोधात् । अथवा यावज्जीवाधिकारेऽपि समर्थासमर्थविषयतयापि व्यवस्थितविकल्पेनैवोपपत्तेः ।

( प्रभाकरमतेन सिद्धान्तः )

अत्रैके सिद्धान्तमेवमुपवर्णयन्ति—“उपसङ्गिश्चरित्वा मासमग्निहोत्रं जुहति” इति वाक्यमिदम् । अत्रोपसदुत्तरकालत्वं कर्तृबहुत्वं मासश्चेत्यनेके गुणाः श्रूयन्ते । न चैते गुणा नैयमिकाग्निहोत्रे सन्ति । न च प्राप्ते कर्मण्यनेकगुणविधानं सम्भवतीत्यनेकगुणविशिष्टकर्मान्तरविधानमेवैतत् । न चैवं सति गुणादेव भेदो न प्रकरणान्तरादिति वाच्यम् । यतोऽप्रकृतत्वं हि प्रकरणान्तरत्वम् । अप्रकृतत्वञ्च बुद्धिविच्छेदलक्षणम् । यदत्र नाम्नो बुद्धिसन्निधापकत्वम्, तत्प्रतिपक्षभूतानेकश्रुतेर्निरस्तम् । निरस्ते च तस्मिन् प्रतिपक्षभूतं प्रकरणान्तरमेव भेदकमिति । न च “मासं दर्शपूर्णमासाभ्याम्” इत्यत्रानेकगुणाभावान्नायं सिद्धान्तस्तस्यापीति वाच्यम् । यतो नात्र पूर्वपक्षसिद्धान्तयोर्मासरूपकालान्वयो होमस्य दर्शपूर्णमासयोर्षा । पूर्वत्र सायं प्रातः कालाधरुद्धत्वादुत्तरत्र पौर्णमास्यमावा-

स्याकालावरुद्धत्वाच्च कालान्तरापेक्षाभावात् । किं तर्हि ? उप-  
सदन्वयः । तेन “मासं दर्शपूर्णमासाभ्याम्” इत्यत्राप्यनुषङ्गेणोप-  
सदन्वयित्वादेवमन्वयः—मासमुपसद्भिश्चरित्वाग्निहोत्रं जुहति, मास-  
मुपसद्भिश्चरित्वा दर्शपूर्णमासाभ्यां यजेत इति । तेनोदाहरण-  
द्वयेऽपि प्रकरणान्तरमेव भेदकमिति । न च वाच्यम्—एवं सति  
गुणादपि भेदसिद्धेः किं प्रकरणान्तरेणोति । यतो नानधिगतगन्तृ  
प्रमाणम्, किंत्वनपेक्षम् । अस्ति चानेकगुणश्रुत्यभावेऽपि ‘फलं  
चाकर्मसन्निधौ’ इत्यत्रापकृतत्वमात्रेण कर्मभेददर्शनम् । अतः प्रमा-  
णान्तरं सिद्धमिति ।

तदेतद्बालजल्पितम् ; एवं सति गुणस्यैव भेदकत्वापत्तेः ।  
तथा हि “आग्नेयोऽष्टाकपालो भवति” इत्यादिषु प्राप्ते कर्मण्यने-  
कगुणविधानस्यैव कर्मभेदकत्वं दृष्टम्, न तु बुद्धिविच्छेदकत्वम् ।  
तदत्र प्रतीयमानादृष्टसामर्थ्यपरित्यागेन दृष्टसामर्थ्यकल्पनया बुद्धि-  
विच्छेदमात्रोपक्षीणमनेकगुणविधानं व्यवस्थाप्यमानमनात्मवतामेव  
मनसि परं शोभते । किञ्च यत्र प्रकरणसन्निहितेऽपि कर्मण्यनेकगुण-  
विधानस्य भेदकत्वम्, तत्र जघन्यनामधेयमात्रोपनीते कर्मणि  
गुणस्य बुद्धिविच्छेदमात्रहेतुत्वं न कर्मभेदकत्वमिति हास्यास्पद-  
मेव । किञ्च कथं “मासं दर्शपूर्णमासाभ्यां यजेत” इत्यत्रानुषङ्गेणो-  
पसत्सम्बन्धः, आकांक्षाया अभावात् । न चोत्पत्तिशिष्टपौर्ण-

मास्यमावास्याकालनिराकांक्षे कर्मणि मासाख्यकालासम्बन्धा-  
 न्मासपदाकांक्षया सम्बन्धः, यतस्तिथ्यन्तरनियमस्तिथ्यन्तराकांक्षा-  
 निवर्तको भवति । ननु मासादितद्विजातीयकालाकांक्षानिवर्तकत्वेन  
 “मासं दर्शपूर्णमासाभ्यां यजेत” इत्यन्वयोपपत्तेरनुषङ्गाभावेनानेकगु-  
 णविधानाभावान्नोदाहरणत्वं दर्शपूर्णमासवाक्यस्येति । न च  
 प्रवेशासम्भवोऽपि, क्रियाद्वययोगात्, त्वाश्रुत्योपसद्विनियोगात्, जुहो-  
 तिना च मासविधानादिति । किञ्च भाष्यकारश्रुतमप्येकगुणफल-  
 मनादृत्य “मासमग्निहोत्रं जुहति” इत्येतावन्मात्रमुदाहृतत्वात्,  
 तदपि नाकलितं भाष्यं निद्रालुनेति यत्किञ्चिदेतदिति यथा  
 वार्त्तिकमेव सिद्धान्तोऽभिधीयते ।

( वार्त्तिककारमतेन सिद्धान्तः )

सर्वत्र द्विविधः खलु कर्मणस्सम्बन्धी गुणो भवति—उपादयो-  
 ऽनुपादेयश्च । तत्रोपादेयस्य पूर्वाविगतयथासिद्धयच्छब्दोपबद्धोद्देश्य-  
 कर्मतन्त्रतया विधियोग्यत्वात् दूरस्थकर्मानुवादेनापि यत्र कर्म तत्रार्यं  
 कर्त्तव्य इत्येषा वचनव्यक्तिः । अनुपादेयस्य स्वतन्त्रस्य यथासिद्ध-  
 स्येतरसम्बन्धार्थं यच्छब्देनोपादानादुद्देश्यत्वम् । तेनैषा वचन-  
 व्यक्तिः—यत्रैष तत्र कर्म कर्त्तव्यमिति । तदुक्तम्—

निमित्तफलसंस्कार्यकालदेशप्रभेदतः ।

गुणकर्मविधानार्थोऽनुपादेयतया स्मृतः ॥

स चायमनुपादेयं प्रति कर्मविधिर्देशकालौ प्रति प्रयोज्य-  
 त्वेन तयोः प्रयोगावच्छेदकत्वात् प्रयोगवच्छेदकत्वेनैव यथा  
 संस्कार्ये व्रीह्यादाववघातादि विनियुज्यते । यथा वा स्वर्गे दर्श-  
 पूर्णमासादि । तयोश्चिकीर्षितत्वेन कर्मण एव तत्र विनियुक्त-  
 त्वात् । निमित्तस्य तु विधिमात्रान्वयिनो नियोज्यविशेषणतामात्रं,  
 न तु कर्मणस्तत्र विनियोगः, कारकत्वेनानाश्रयणात्, किन्तु  
 तस्मिन् सति कर्त्तव्यमित्येतावन्मात्रम् । तेन यत्रैष तत्र कर्मेति  
 सप्तम्यपि नाधिकरणपरा, किन्तूपादेयानुष्ठानस्यानुपादेयतन्त्रता-  
 परैव, फलनिमित्तयोर्व्यभिचारात् । तदेतयोः प्रयोगविनियोगयोः  
 कर्मोत्पत्त्यपेक्षायां यदि तथाभूतस्यैवोत्पत्तिः प्रयोगविनियोगसा-  
 पेक्षा तदैकवाक्यता महाप्रकरणो सन्निहिता समस्ति, तदा त-  
 देवोत्पन्नं कर्म प्रयुज्यते विनियुज्यते चेत्यकर्मन्तरत्वम् । यथा  
 “समे दर्शपूर्णमाभ्यां यजेत, पौर्णमास्यां पौर्णमास्या यजेत”  
 इत्येवमादौ । यदा तु यथाभूतोत्पत्तिः सन्निहिता नास्ति, तदा  
 तस्यैवोत्पत्तिपरत्वात्कर्मन्तरत्वम् । न चेह कुण्डपायिनामयने  
 तादृशहोमयागोत्पत्तिः सन्निहिता समस्ति इति कर्मन्तरत्वमेवेति ।

तदुक्तम्—

उपादेयो गुणो यत्र भवेत्प्रकरणान्तरे ।

तत्राकर्मन्तरं युक्तमुद्देश्ये त्वन्यकर्मता ॥ इति ।

(तं. वा., पृ. ६१५)



न च वाच्यम्—अत्राप्यग्निहोत्रादिनाम्नैवोत्पत्युपस्थितेर्न कर्मान्तरत्वमिति । यतो जुह्वतीत्यत्रासत्त्वभूतः पूर्वापरीभावापन्नो धात्वर्थः प्रतीयते । नामपदात्तु लिङ्गसंख्यायोग्यः सिद्धरूपः । अतो नानेनेोत्पत्तिप्रत्यभिज्ञानम् । तदुक्तम्—

धात्वर्थोऽपि यथाख्यातेऽसत्त्वभूतः प्रतीयते ।

सत्त्वाभिधायिना नाम्ना तादृङ् नैवोपनीयते ॥ इति ।

(तं. वा., पृ. ६१६.)

न च नामसमभिव्याहृतस्याख्यातस्य गुणभूतनामपारतन्त्र्य-  
भावः, अनुपादेयकालानुरोधेन प्रकृतानुपस्थापकत्वादिति । किञ्च न  
ह्येकप्रसरयोर्नामाख्यातयोरेकेनोत्पत्युपस्थापनमपरेण प्रयोगविनियो-  
गयोरन्यतरविधानमिति प्रयोजनभेदः सम्भवति, किन्त्वेकार्थत्वमेव ।  
तत्रापि ह्याख्यातस्य वाक्यार्थोभूतभावनाभिधानेन प्राधान्यान्नाम्नस्त-  
त्परतन्त्रत्वमेव । तदत्र विध्याख्यातसमभिव्याहृतस्य नाम्नो यथा-  
विध्येवार्थस्तावदवश्यं वर्णनीयः । विधेश्च प्रयोगपरत्वान्नाम्नोऽपि  
प्रयोगार्थत्वम् । न च तस्यैव सकृदुच्चरितस्योत्पत्यर्थत्वमपीति उत्प-  
त्तिविधिकल्पनया कर्मान्तरम् । “पौर्णमास्यां पौर्णमास्या यजेत”  
इत्यादौ पुनरुत्पत्तेः प्रकरणाप्रत्यभिज्ञानान्नामपदस्य प्रयोगैक्यपर-  
त्वेनोभयपरत्वाभावाभायं दोष इति ।

यत्र तु प्रकरणान्तरेऽपि “अतिरात्रश्चतुर्विंशः, प्रायणीयमहः

चत्वारोऽभिप्लवाः, षडहाः पूर्ण' इत्याद्यभिधाय 'ऋद्धिकामाः सप्तमासीरन्' इति श्रूयते, तत्रातिरात्रादिशब्दानां पूर्वकर्मोपस्थापकत्वम् । अत्र सर्वत्र सर्वस्य विनियोजकाख्यातैकवाक्यतापन्नस्य पूर्वोपस्थितकर्मणो विनियोजकत्वमिति उपस्थापकविनियोजकशब्दभेदात् कर्मान्तरत्वम् । यदि तु तत्राप्यनुबन्धभूतयजतिधात्वर्थः श्रूयेत, तदा असत्त्वभूतत्वात्तस्यातिरात्रादिनामभिः प्रत्यभिज्ञानाभावात्तत्रापि स्यादेव कर्मान्तरत्वम् । तत्रासीरन् उपेयुरित्यत्रानुतिष्ठेयुरित्यवगम्यमानकर्मान्तरम्, तथापि तु भावनोपस्थापकत्वाभावात् प्रकरणान्तरन्यायेन भावना भिन्नैव । सा च नामोपस्थापितपूर्वकर्मणैव विशेषिता फलसम्बन्धिनीति निर्णीयते ।

तदुक्तम्—

भिद्यते भावनामात्रं धात्वर्थो नायजिश्रुतेः ।

नास्मा हि तदुपादानमासनोपायिचोदिते ॥ इति ।

(तं. घा., पृ. ६१७.)

“सर्वेभ्यो दर्शपूर्णमासौ सर्वेभ्यो ज्योतिष्टोमः” इत्यत्रानारभ्याधीतत्वेऽपि अनुपादेयं प्रत्युपादानेऽपि न कर्मान्तरत्वम् । एवं हि श्रूयते—“एकस्मै वान्या इष्टयः कामायाह्वियन्ते सर्वेभ्यो दर्शपूर्णमासौ, एकस्मै वान्ये यज्ञकृतवः कामायाह्वियन्ते सर्वेभ्यो ज्योतिष्टोमः” इति । अत्र चान्यशब्दार्थस्यैव पूर्वावगतप्रतियो-

ग्यन्तरनिरूपणीयत्वाद्भाविविनियोगसन्दर्शनेन दर्शपूर्णमासज्योति-  
ष्टोमापेक्ष एवायमन्यपदार्थ इति निश्चीयते । न च विनियोग-  
वाक्यगतदर्शपूर्णमासापेक्ष एवायमन्यशब्दः, समानरूपस्यैवान्य-  
शब्दार्थप्रतियोगित्वात् । न ह्यन्यो ब्राह्मण इत्युक्ते प्रतियोगी  
शूद्रः प्रकाशते । किं तर्हि ? ब्राह्मण एव । तद्वदत्राप्यन्या इष्टयोऽन्ये  
यज्ञक्रतव इति पूर्वावगतोपादानात्, पूर्वावगतप्रतियोगिनिरूपणीय  
एवायमन्यपदार्थः । तेनान्यशब्दबलेनैव दर्शपूर्णमासज्योतिष्टोमो-  
त्पत्तेरुपस्थितत्वात् “सर्वेभ्यो दर्शपूर्णमासैः” “सर्वेभ्यो ज्योतिष्टोमः”  
इत्येतयोस्तत्तत्क्रतुफलविनियोगपरत्वेऽप्युत्पत्यन्तराक्षेपपरत्वाभावात्  
कर्मान्तरत्वमिति । “य इष्ट्या पशुना सोमं नाग्रयणेन वा यजेत  
सोऽमावास्यायां पौर्णमास्यां वा” इत्यत्रापि यच्छब्देऽपवद्धयजिनैव  
पूर्वोत्पत्युपस्थापनादेवाकर्मान्तरत्वम् । “दर्शपूर्णमासाभ्यामिष्ट्वा सोमे-  
न यजेत” इत्यत्र तु स्वयमेव वार्तिककारपादैः ज्योतिष्टोमप्रकरणे  
श्रूयत इत्यभिधानात् प्रकरणान्तरेण भेदो नाशङ्कनीयः । (१) एवं-  
कृते नाख्यातकीनपूर्वकमाविगतिः कृतापि नामधेयं बाधितुमुत्सहते ।  
तस्मादनुपादेयं प्रत्युपादानबुद्धिविच्छेदाभ्यां विशिष्टकर्मोत्पत्ते-  
र्भेदसिद्धिः । अग्निहोत्रादिनामधेयं तु नाम्ना तद्धर्मातिदेशा-  
भाविगुणयोगनिरीक्षणं गौणमेवाध्ययनविधिना स्वीकृतमिति  
न किञ्चिदनुपपन्नमिति ।

प्रयोजनम्—पूर्वपक्षे प्रकृतिभूतस्यैवाग्निहोत्रस्य प्रकृतयोश्च दर्शपूर्णमासयोर्मासमनुष्ठानम् । सिद्धान्ते तु शब्दप्रयोगे मासविशिष्टाग्निहोत्रादिकर्मान्तरानुष्ठानमिति !

सूत्रन्तु—प्रकरणान्तरे प्रकरणान्तरनिमित्तकं प्रयोजनान्यत्वं कर्मान्यत्वमित्यर्थः ॥

इत्येकादशं प्रकरणान्तराधिकरणम् ॥ ११ ॥

अथ द्वादशं फलसंस्कार्याधिकरणम्

फलं चाकर्मसन्निधौ ॥ २. ३. २५ ॥

( विषयसंशयसङ्गतयः )

अनारभ्य किञ्चिच्छ्रूयते—“आग्नेयमष्टाकपालं निर्वपेद्भुक्कामः, अग्नीषोमीयमेकादशकपालं निर्वपेद्ब्रह्मवर्चसकामः, ऐन्द्राग्नमेकादशकपालं निर्वपेत् प्रजाकामः” इति । तत्र सन्दिह्यते—किं प्रकृतेष्वग्नेयादिषु फलं विधीयते ? उत प्रकृतेभ्यः कर्मान्तरम् ? इति । इदानीं चो नाम पूर्वोदाहरणे प्रकरणान्तरकृतञ्च कर्मभेदं मन्यते, (१) न बुद्धिविच्छेदानुपादेयं प्रत्युपादनयोरेव भेदकत्वप्रतिपादनार्थमिदमारभ्यते । तत्र पञ्चस्वनुपादेयेषु कालदेशयोरनुपादेयत्वं स्वभावादेव सुसंज्ञानम् । निमित्तस्यापि निमित्तत्वादेव यस्मिन् देयनिष्पन्ने

कर्मण्यस्य कार्यता तन्निमित्तम् । न च तदुपादेयं सम्भवति । तेनैतेषां तुल्यत्वात् पूर्वाधिकरणविषयत्वमेव । तत्र कालस्योदाहरणमुक्तमेव । देशस्यापि “दक्षिणेन तीरेण स्वरस्वत्या आग्नेयेनाष्टाकपालेन” “शम्यापरामीयात्” इत्यादि । अत्र च यद्यप्यतिरात्रादिवद्यजिभ्रवणं नास्ति, तथापि द्रव्यदेवतासम्बन्धस्य यज्यनुमानव्यतिरेकेणापर्यवसानादग्निहोत्रादितुल्यत्वमेवेति कर्मान्तरत्वमेव । निमित्तस्यापि “सत्रायावगूर्यं विश्वजिता यजेत” “साम्युत्थाने विश्वजित्” इत्याद्यपि पूर्वाधिकरण एव द्रष्टव्यम् । इह तु फलसंस्कार्ययोरेव वचनीयमस्तीति विचारविषयत्वम् । तत्र फलोदाहरणमुक्तमेव । तत्तुल्यन्यायतया संस्कार्यस्याप्यनुक्तमपि द्रष्टव्यम् । “त्रैधातवीया दीक्षणीया भवति” इत्यादि ।

( पूर्वपक्षः )

अत्रायं पूर्वपक्षिणोऽभिसन्धिः—फलस्य तावत् सुव्यापारनिष्पाद्यत्वान्नानुपादेयत्वम् । संस्कार्यस्यापि यजमानादेः क्रियासिद्धयर्थमुपादेयत्वमेव । तेनैतयोरनुपादानाभावात् कर्मभेदः । ननु उपादेयत्वेऽप्येतयोः प्राप्तत्वेनाविधेयत्वात् कर्मैवात्र विधातव्यम् । तच्च न संविहितमिति अग्निहोत्रादितुल्यमेवेति । मैवम्; अग्निहोत्रे खलु जुहोतीत्याख्यातेन नामासम्बद्धः प्रयोगो विधीयते । नामधेयञ्च तत्परतन्त्रत्वात् पूर्वकर्मोत्पत्त्युपस्थापकमिति कर्मान्तरत्वम् ।

इह तु पूर्वावगतस्य कर्मणो द्रव्यदेवतासम्बन्धेनैवोपस्थापितत्वात्  
 तदेव कर्मफलस्य काम्यमानत्वेन उपादेयस्य च प्राप्तत्वेनाविधेयत्वेऽपि  
 तस्मिन् विधीयमानं कर्म न भिद्यत इति वैषम्यम् । एवं  
 “त्रैधातवीया दीक्षणीया भवति” इत्यत्रापि “मासं दर्शपूर्णमा-  
 साभ्यां यजेत” इतिवद्यज्यश्रवणात् त्रैधातवीयानाम्नास्तत्परतन्त्रत्वा-  
 भावात् पूर्वसिद्धस्य स्थानस्थितत्रैधातवीयोपस्थापकत्वमेव । तथाच  
 प्रकरणं बाधित्वा वाक्येन पूर्वसिद्धैव त्रैधातवीया संस्कार्यभूता  
 यजमानसंस्कारत्वेनैव दीक्षणीया...विधीयते । तेन प्रकरणान्तर-  
 न्यायस्याप्यनुपादेयं प्रत्युपादानबुद्धिविच्छेदरूपस्याभावादत्राप्य-  
 कर्मान्तरत्वमेवेति । एवं प्राप्ते—

( सिद्धान्तः )

अभिधीयते—भवेदेवं यदि देशकालयोरिव फलसंस्कार्य-  
 योरपि स्वभावसिद्धमनुपादेयत्वं ब्रूमः । किं तर्हि ? समभिव्याहृत-  
 क्रियापेक्षम् । तथाहि—अन्यार्थमनुत्पाद्यत्वं ह्यनुपादेयत्वम् ।  
 तद्देशकालनिमित्तानामेव परं स्वभावसिद्धम् । फलसंस्कार्योस्तु  
 न समभिव्याहृतक्रियार्थमुत्पाद्यत्वम् । किं तर्हि ? क्रियाया एव  
 तदर्थमुत्पादनमिति तदपेक्षमनुपादेयत्वमेव । नापि पूर्वावगतस्य  
 कर्मणो द्रव्यदेवतासम्बन्धेनापस्थापनम् । यतो ह्यनुमानद्वारेण  
 द्रव्यदेवतासम्बन्धस्य यागप्रतिपादकत्वम् । न चैकस्यैव

यजिपदस्य पूर्वोत्पत्युपस्थाने फलं प्रति विनियोगे चैकदा करणत्वं सम्भवतीति फलसमभिव्याहृतस्य कर्मणः श्रुतस्येवानुमितस्याप्यग्नि-  
 होत्रादिवदनुपादेयं प्रत्युपादान.....शब्दाभ्यां कर्मान्तरत्वमेवेति ।  
 ननु “त्रैधातवीया दीक्षणीया भवति” इत्यत्र न यजिः श्रूयते । नापि  
 द्रव्यदेवतासम्बन्धेनानुमीयते, तदभावात् त्रैधातवीयापदस्याख्या-  
 तपरतन्त्रत्वाभावादतिरात्रादिवाक्यवत् पूर्वकर्मोपस्थापकत्वमव्याहृत-  
 मेवेति कथं कर्मान्तरत्वम् । उच्यते—स्यादेवं यदि सकृदुच्चरि-  
 तत्रैधातवीयापदं पूर्वकर्मोपस्थापनं कार्यान्तरे च विनियोगं कर्तु-  
 मुत्सहते । तदत्र कार्यान्तरविनियोगस्यावश्यकत्वादनपेक्षितपूर्व-  
 कर्मोपस्थापनं कर्मान्तरमेव विनियुक्तम् । अतिरात्रादिवाक्येषु विनि-  
 योजकोपस्थापकशब्दभेदोपपत्तिरिति प्रागेवैतदुक्तम् । एतच्च  
 “साम्युत्थाने विश्वजित्” इत्यत्रापि समानमिति सिद्धमत्रापि प्रक-  
 रणान्तरादेव कर्मभेद इति ।

प्रयोजनम्—पूर्वपक्षे दर्शपूर्णमासप्रयुक्तेनापवर्गसम्बन्धद्वयमेव  
 फलान्तरमिति न पृथगनुष्ठानम् । सिद्धान्ते तु दर्शपूर्णमास-  
 प्रयोगाद्बहिरेवाग्नेयधर्मानुष्ठानमिति ।

सूत्रन्तु—अकर्मसन्निधौ श्रूयमाणं फलं कर्मभेदं करोतीत्यर्थः॥

इति द्वादशं फलसंस्कार्याधिकरणम् ॥ १२ ॥

अथ त्रयोदशं प्रकरणान्तरप्रत्युदाहरणाधिकरणम्  
सन्निधौ त्वविभागात् फलार्थेन पुनः श्रुतिः ॥ २. ३. २६॥

( विषयसंशयसङ्गतयः )

अस्त्यवेष्टिः—“आग्नेयोऽष्टाकपालः पुरोडाशो भवति” इत्येव-  
मादिः । तां प्रकृत्योच्यते “अन्नाद्यकामं याजयेत्” इति । तत्र  
सन्देहः—किं कर्मान्तरमवेष्टेः ? उतावेष्टिरेव ? इति । पूर्वमसन्निधे-  
रनुपादेयं प्रत्युपादानार्थं कर्मभेदः । इदानीं सर्वेषामेवासन्निधानस्य  
प्रत्युदाहरणं सञ्जातशङ्कानिरासेन व्युत्पादयितुमिदमारभ्यते ।  
तत्र फलपदमुपलक्षणार्थं, सर्वाण्युद्देशादीन्यनुपादेयान्यत्रोदाह-  
र्त्तव्यानि । तद्यथा “समे दर्शपूर्णमासाभ्यां यजेत, पौर्णमास्यां  
पौर्णमास्या यजेत, यावज्जीवं दर्शपूर्णमासाभ्यां यजेत, दर्शपूर्ण-  
मासाभ्यां स्वर्गकामो यजेत, शेषात्स्विष्टकृतं यजति” इति ।

( पूर्वपक्षः )

अत्रायं पूर्वपक्षिणोऽभिसन्धिः—अनुपादेयानां देशादीनामुद्दे-  
श्यत्वं तावद्व्यवस्थितम् । तद्यदि कर्माण्यनूद्यन्ते, तदा तान्य-  
प्युद्देश्यव्यानि । न चोद्देश्यानामुद्देश्यैः सम्बन्धः सम्भवति ।  
तदुक्तम्—

विहितस्य विधिर्नास्तीत्यसंवादः प्रसज्यते ।

अनूद्यमानमुद्देश्यं न चात्रोद्देशसम्भवः ॥ इति ।

(तं. वा., पृ. ६१६)



तेनापूर्वमेव कर्मात्र देशादिसम्बन्धेन प्रयोज्यत्वेन फलादि-  
सम्बन्धेन विनियोज्यत्वेन विधेयम् । न चापूर्वस्य कर्मणाः  
प्रयोगो विनियोगो वा पूर्वकर्मोत्पत्तिमन्तरेण भवतीति प्रकरणा-  
सन्निहितायाः पूर्वकर्मोत्पत्तेरसत्कल्पत्वात्कर्मान्तरमेवेति । एवं प्राप्ते-

( सिद्धान्तः )

अभिधीयते—भवेदेवं यद्यपूर्वकर्मात्र विधीयेत । न च  
विहितविधानासम्भवादपूर्वविधिः, व्यापारभेदात् स्वरूपज्ञानपरोऽप्यु-  
त्पत्तिविधिर्देशकालनिमित्तसम्बन्धेन च प्रयोगपरः, फलसंस्कार्य-  
सम्बन्धेन विनियोगपरः । अतस्तस्यैव कर्मणास्तद्भेदेन विधिता-  
त्यर्यभेदोपपत्तेर्न विहितविधानासम्भवात् कर्मान्तरत्वम् । तथाच  
सति नैकस्यैव विधेरुभयपरत्वम् । अगत्या ह्येतत् स्वीक्रियते ।  
अत्र च प्रकरणमेवोत्पत्त्युपस्थापकं गत्यन्तरमस्तीति न तत्कर्मभेदः ।  
तदुक्तम्—

भिन्ने हि विधिसामर्थ्ये उत्पत्तिविनियोगयोः ।

तत्र सत्याङ्गतावेकमसत्यां तद्द्वयं भवेत् ॥ इति ।

(तं. वा., पृ. ६१६)

उत्पत्तिविनियोगयोरित्युत्पत्तिप्रयोगयोरित्यपि द्रष्टव्यम् । तेन  
निमित्तेऽपि कर्मप्रयोगविधानस्य चोत्पत्तिविध्याक्षेपकत्वम् । अतः  
प्रकरणसन्निहितायामुत्पत्तौ फलसंस्कार्यौ प्रति विनियोगपरत्वेन

विध्याख्यातस्य स्वरूपफलत्वाभावाद्देशकालनिमित्ते च प्रयोगपरत्वेन स्वरूपपरत्वाभावान्न कर्मान्तरत्वम् । देशकालयोस्त्वङ्गेनाप्राप्तत्वात् प्रकरणोत्पन्नकर्मानुवादेनापि विधानोपपत्तेः सुतराम् कर्मान्तरत्वम् । न चोद्देश्यत्वाद्देशकालयोरनूद्यत्वमेव न विधेयत्वम्, उपादेयत्वात् कर्मणो विधेयत्वमेव नानूद्यत्वम् । विध्यनुवादयोरप्राप्तितन्त्रत्वेनोपादेयोद्देश्यत्वमुत्पत्यन्तरापेक्षात् कर्मान्तरत्वमेवेति ।

प्रयोजनम्—पूर्वपक्षे अव्यक्तचोदनात्वात् सोम एव हविः । सिद्धान्ते तु पुरोडाश एव हविरिति ।

सूत्रन्तु—सन्निधौ कर्मोत्पत्तिस्सम्भवति अविभागाद्बुद्धिविपरिवृत्तेः फलाद्यर्थेनैव पुनः श्रुतिर्नोत्पत्यर्थत्वेनेत्यर्थः ॥

इति त्रयोदशं प्रकरणान्तरप्रत्युदाहरणाधिकरणम् ॥१३॥

अथ चतुर्दशमाग्नेयस्तुत्यर्थताधिकरणम्

आग्नेयस्तूक्तहेतुत्वाद्भ्यासेन प्रतीयेत २. ३. २७ ॥

( विषयसंशयसङ्गतयः )

दर्शपूर्णमासयोः “आग्नेयोऽष्टाकपालोऽमावास्यायां पौर्णमास्यां चाच्युतो भवति” इति विधाय पुनरुच्यते—“आग्नेयोऽष्टाकपालोऽमावास्यायां भवति” इति । तत्र सन्देहः—किममावास्यायां द्विराग्ने-

येन यष्टव्यम् ? उत सकृत् ? इति । पूर्वाधिकरणेनैव प्रकरणान्तराधिकारे पर्यवसिते सतीदानीमुपादेयोपबन्धवाक्यचिन्ताप्रसङ्गादिदं चिन्त्यते ।

( पूर्वपक्षः )

अत्रायं पूर्वपक्षः—अनुपादेयकालसम्बद्धस्याग्नेयस्य पुनः श्रुतस्य 'सन्निधौ त्वविभागात्' इत्यनेन न्यायेनापवादान्मा भूत् प्रकरणान्तरनिमित्तको ह्याग्नेयाद्भेदः, अभ्यासनिमित्तकस्तु भविष्यति । तथाहि—न तावदाग्नेययागे किञ्चिदनेन विधीयते, द्रव्यदेवताकालानां पूर्वत्रैव प्राप्तत्वात् । न चास्यार्थवादत्वम् । आग्नेयविधायकवाक्यस्य दूरस्थत्वेन तदेकवाक्यत्वाभावात् । नापि सन्निधानादैन्द्राग्नस्तुतिरियम् । आग्नेयमात्रकीर्त्तनेनैन्द्राग्नस्तुत्यनवगतेः । विधित्वे च सति विहितविधानासम्भवादभ्यासादेव कर्मभेद इति । तदुक्तम्—

विधिश्चुतिरनन्यर्था भेदिकेत्यवधारिता ।

तादृशी चेयमित्यर्थाद्द्विराग्नयः प्रयुज्यताम् ॥ इति ।

( तं. धा., पृ. ६२१ )

तेनाभ्यासोक्तहेतुत्वादाग्नेयाभिधानं कर्मद्वयमेति । एवं प्राप्तेऽभिधीयते—

अन्यथा वा पुनःश्रुतिः ॥ २. ३. २६ ॥

( सिद्धान्तः )

अयमभिप्रायः—भवेदेवं यद्येन्द्राग्नस्तुत्यर्थोऽयमाग्नेयार्थवादो न भवेत् । तथाहि—न तावदत्र विधिः श्रूयते । न च कल्पयितुमपि शक्यते, ऐन्द्राग्नविध्येकवाक्यतया तदर्थवादत्वेनैवोपपत्तेः । न चात्रैन्द्राग्नस्तुतिः न प्रतीयत इति वाच्यम् । केवलाग्नेयकीर्तनादे-  
वैन्द्राग्नस्तुतिः प्रतीयते । अयं खल्वस्यार्थः—केवलाग्निदेवतस्ता-  
वदाग्नेयः प्रशस्तो ज्ञात एव । तस्मादपीन्द्रयुक्ताग्निदेवतः सुतरां  
प्रशस्त इति । तदुक्तम्—

प्रशस्तशब्दैरवधारितेन वाक्यान्तरात्केवलदेवतेन ।

कच्चु<sup>१</sup> सहेन्द्रेण पुनः प्रशंसां पुनः श्रुतिः सम्यगिहाश्रितेयम् ॥

इति । (तं. वा., पृ. ६२३.)

प्रयोजनम्—पूर्वपक्षे आग्नेययागयोर्भिन्नत्वात्पुरोडाशद्वयोपा-  
दानम् । सिद्धान्ते त्वेकत्वादाग्नेयस्यैकपुरोडाशोपादानमिति ।

सूत्रन्तु—आग्नेयस्य पुनः श्रुतिरन्यथा आग्नेयस्तुत्यर्थेत्यर्थः ॥

इति चतुर्दशमाग्नेयस्तुत्यर्थताधिकरणम् ॥१४॥

इति बालवलभीभुजङ्गापरनाम्नो भट्टश्रीभवदेवस्य कृतौ

तौतातितमततिलके द्वितीयस्याध्यायस्य तृतीयपादः ॥

अथ द्वितीयाध्यायस्य चतुर्थः पादः

तत्र प्रथमं यावज्जीवाधिकरणम्

यावज्जीविकोऽभ्यासः कर्मधर्मः प्रकरणात् ॥२.४.१॥

( विषयसंशयसङ्गतयः )

बह्वृचब्राह्मणो श्रूयते—“यावज्जीवमग्निहोत्रं जुहोति” “यावज्जीवं दर्शपूर्णमासाभ्यां यजेत” इति । तत्र सन्देहः—किं कर्मधर्माभ्यासो यावज्जीवकता ? उत कर्तृधर्मनियमो वा यावज्जीविकेति । अस्यायमर्थः—“अग्निहोत्रं जुहोति” इत्युत्पन्नस्य “अग्निहोत्रं जुहुयात् स्वर्गकामः” इति फले विनियोगः श्रूयते । पुनरपि “यावज्जीवमग्निहोत्रं जुहोति” इति श्रूयते । तत्र किं काम्य एव प्रयोगे यावदुपबद्धजीवनावच्छिन्नः कालोऽङ्गतया विधीयते ? ततश्च “सायं जुहोति” “प्रातर्जुहोति” इत्यनेन विशेषित एक एव काम्यः प्रयोगो यावज्जीवमभ्यसितव्यः । अथ यावज्जीवं तदुद्देशेनान्य एव प्रयोगो नैमित्तको विधीयते । ततश्च “सायं जुहोति” “प्रातर्जुहोति” इत्येकवाक्यतावशात् सायं प्रातः समापनीय उपात्तदुरितक्षयफलः, अक्रियानिमित्तप्रत्यवायपरिहारप्रयोजनो वा यथानिमित्तमनुष्ठेय इति । पूर्वत्र शब्दान्तरादिसहायोत्पत्तिविधि-

न च यावज्जीवपदस्य काललक्षणावै दोषः । सिद्धान्तेऽपि निमित्तत्वलक्षणाय अविशिष्टत्वात् । न च णमुला निमित्तत्वमभिधीयते, “अभिक्रामं जुहोति” इत्यत्र व्यभिचारात् । नापि जुहोतेरभ्यासलक्षणादोषः, जीवनावच्छिन्नकालविधिसामर्थ्यादेवाभ्यासाक्षेपसिद्धेर्लक्षणावैयर्थ्यात् । न च काम्यत्वेन सर्वाङ्गोपसंहारासमर्थस्याधिकराद्यावज्जीवञ्च सर्वाङ्गोपसंहाराभावादशक्यार्थोपदेश इति वाच्यम् । अङ्गोपदेशवशेनोद्भूतशक्तेरेवाधिकारस्वीकारात् । तेन यावज्जीवं सायं प्रातरुद्भूतशक्तिरग्निहोत्रादिशास्त्रार्थः । तस्माद्यावज्जीवं काम्य एक एव साभ्यासोऽयमग्निहोत्रप्रयोगो दर्शपूर्णमासप्रयोगश्च, न तु प्रयोगान्तरं विधीयत इति । एवं प्राप्तेऽभिधीयते—

कर्तुर्वा श्रुतिसंयोगात् ॥ २. ४. २. ॥

( सिद्धान्तः )

अयमभिप्रायः—भवेदेवं यदि कालविधौ यावज्जीवजुहोतिशब्दयोर्लक्षणावृत्तत्वं दोषो न भवेत् । तथाहि—न तावद्यावज्जीवशब्देन कालोऽभिधीयते, सामस्त्यविशिष्टजीवनमात्राभिधायित्वात् । नापि जुहोतिशब्देनाभ्यासोऽभिधीयते, होमावच्छिन्नभावनामात्राभिधायित्वात् । नापि जीवनावच्छिन्नकालविधिसामर्थ्यादेवाभ्यासाक्षेपसिद्धिः, विकल्पासहत्वात् । स किमा-

क्षिप्यमाणोऽशाब्दः ? शाब्दो वा ? न तावदशाब्दः शास्त्रार्थो भवति । शाब्दत्वे च जुहोतेरतत्परत्वाद्दुर्वारैव लक्षणोति । तेन स्वार्थपरित्यागेन यावज्जीवं जुहोतीत्याख्याताभ्यां कालाभ्यासावेव लक्षितौ विधातव्याविति विधावेव लक्षणा प्रसज्येत । 'यावद्दोहं स्वपिति' इत्यादिषु वर्तमानापदेशत्वेन यथाप्राप्तानुवादलक्षणोयं गत्यन्तरासम्भवान्न दोषायेति । तेन यावत्क्रतुभाविजीवनमेव निमित्तभूतं यावज्जीवशब्देन प्रतिपाद्यते ।

ननु णमुला निमित्तत्वाभिधानान्निमित्तत्वपक्षेऽपि लक्षणा-  
दोषोऽभिहितः । नैतत् ; श्रौतत्वान्निमित्तभावस्य । तथाहि—समान-  
कर्तृकधात्वर्थसम्बन्धे णमुलोऽनुशासनात् । यथा 'कारं संहरति'  
इति । जीवनक्रियाया होमक्रियासम्बन्धस्तावदभिधानतः प्रतीयते ।  
न च जीवनस्य होमसम्बन्धः साध्यत्वेन, साध्यताप्रतिपादकश्रु-  
त्याद्यभावात् । नापि साधनत्वेन, यावच्छब्दोपलब्धस्य जीवनस्य  
सामस्त्याभावेन साधनत्वासम्भवात् । न चैकस्यैव काम्यप्रयोगस्य  
यावज्जीवमनभ्यस्यमानत्वात् पर्यायेणैव जीवनानां प्रत्यभ्यासमन्वयो  
भविष्यतीति वाच्यम् । तथा सति विधावेवाभ्यासलक्षणादोषस्य  
दुष्परिहरत्वात् । निमित्तस्य तु साध्यसाधनभावव्यतिरेकेण निमि-  
त्वेनैवान्वयोपपत्तेर्याविदुपबद्धस्य जीवनस्य निमित्तत्वमेव युक्तम् ।  
तेन यद्यपि यावदुपबद्धस्य जीवनस्य जीवसमभिव्याहृतक्रियासम्बन्ध-

मात्रमभिहितम्, तथापि क्रियान्वयार्थत्वात्समुच्चारणस्य क्रियान्वयस्य च निमित्तताव्यतिरेकेणासम्भवान्निमित्ततारूपसम्बन्धविशेषप्रतिपादनार्थमेव पुनः समुच्चारणोऽध्ययनविधेस्तात्पर्यमुन्नीयते । तेन यथा 'गौर्गच्छति' इत्यत्र गवादिशब्दानामाख्याभिधानेऽपि अभिधानस्य क्रियासम्बन्धार्थत्वात् क्रियासम्बन्धस्य च व्यक्तिव्यतिरेकेणासम्भवादभिधानस्य व्यक्तिपर्यन्तत्वाद्द्वयत्तेरपि श्रौतत्वम्, तथात्रापि सम्बन्धमात्राभिधानस्य निमित्तपर्यन्तत्वान्निमित्तमपि श्रौतमेव । एतच्चाकृत्यधिकरणे विस्तरेण प्रतिपादितम् । कालस्य तु श्रुतिशब्दाभिधेयसामान्यव्यक्तिरूपत्वाभावादर्थान्तरत्वेन लक्षणाविषयत्वमेवेति लक्षणादोषो दुष्परिहर एव । तथा जुहोतिशब्दे चाभ्यासलक्षणा प्रागुक्तैवेति । निमित्तपक्षे तु प्रतिनिमित्तं कृत्स्नशास्त्रार्थसमाप्तेः प्रयोगभेदादभ्यासाभावेन नाभ्यासलक्षणादोषः । किं तर्हि ? द्वयोरेव श्रुतिवृत्तत्वमिति । तदुक्तम्—

यावज्जीवपदाख्यातश्रुतिवृत्तत्वसम्भवः ।

मत्पक्षे भवतस्त्वत्र लक्षणावृत्तता भवेत् ॥ इति ।

(तं. घा., पृ. ६२४)

तेन "अभिक्रामं जुहोति" इत्यादिषु सम्बन्धान्तरप्रतिक्षेपकस्य यावच्छब्दोपबन्धस्याभावादिति साध्यसाधनलक्षणोऽपि सम्बन्धोऽविरुद्ध एव । ननु यावच्छब्दोपबन्धोऽपि सामुलो निमित्तार्थत्वं



व्यभिचरत्येव । यथा 'यावज्जीवं भुङ्क्ष्व' इति । सत्यमेवं, किन्तु विध्याख्यातसमभिव्याहृतस्य यावदुपबन्धस्य णमुलो निमित्तत्वा-  
व्यभिचारस्योक्तत्वात्तथाभूतस्यैव निमित्तार्थत्वम् । तच्च निमित्तत्वं न धात्वर्थे, न च भावनायां, नापि फले, मानान्तरविरोधेन तेषु निमित्तत्वासम्भवात् । निमित्ते सत्यपि तेषामनिष्पत्तेः । किन्तु विधेः शब्दव्यापारात्मनः कर्त्तव्यतायाश्च धात्वर्थसम्बन्धे सति, तस्यैवावश्यकर्त्तव्यतावगमात् । न चैवं सत्याहारविरोधाद-  
शक्यानुष्ठेयत्वम्, "सायं जुहोति प्रातर्जुहोति" इति सायंप्रातः-  
कालावच्छिन्नस्यैव जीवनस्यापेक्षावशेन निमित्तत्वाभ्युपगमात् ।  
तदुक्तमाचार्येण—

जीवनादेर्निमित्तस्य साम्यात् कालो विशेषकः ।

निमित्तार्थस्तत्र जातिकर्मणोऽवश्यकार्यता ॥ इति ॥

तेनायं वाक्यार्थः—सायं प्रातर्जीवनवानग्निहोत्रं जुहुया-  
देवेत्यवश्यकर्त्तव्यता होमस्य प्रतीयते । तदेवावश्यकर्त्तव्यं लोकेऽ-  
वगतम्, यस्याकरणे प्रत्यवायो भवति । तत्राप्यभावस्य भावोत्पत्ति-  
हेतुत्वाभावात् तत्कालीनान्यक्रियाकरणस्यैव प्रत्यवायोत्पत्तिहेतु-  
त्वम् । न च प्रत्यवायनिवृत्तिः फलं, प्रागभावरूपत्वेन साध्यत्वा-  
भावात् । किन्तु प्रयोजनमात्रन्त्वत्र विध्यवरुद्धभावनायाः

पुरुषसमीहितसाध्याकाङ्क्षायां बुभुक्षुमुभुक्षुसाधारणात्वान्नैमित्तिक-  
विधेरुभयसाधारणमुपात्तदुरितक्षयरूपमङ्गीक्रियते ।

न चैवं साध्यभेदाद्भावनाभेद इति वाच्यम् । अग्निहोत्रस्य  
काम्यप्रयोगे स्वर्गः फलम्, इह दुरितक्षय इति । 'सन्निधौ त्ववि-  
भागात्' इत्यनेन न्यायेनोत्पत्तिपरत्वाभावात् पुनःश्रुतेस्तु प्रयो-  
गान्तरविधानेनैवार्थवत्वात् ।.....स्यैवाग्निहोत्रस्य दर्शपूर्ण-  
मासयोश्चैकः काम्यप्रयोगः । अपरस्तु यावन्निमित्तमवश्यानुष्ठेयः ।  
अत एव किञ्चिदङ्गहानेऽपि न वैगुण्यम् । यावज्जीवमवश्यं  
कर्त्तव्यं सर्वाङ्गोपेतञ्चेति विरोधेन किञ्चिदङ्गाभावस्यापि विध्यनु-  
मतत्वात् । तेन श्रुत्यनुरोधेन जीवननिमित्तः प्रयोगभेदोऽत्र विधीयत  
इति सिद्धम् ।

प्रयोजनम्—पूर्वपक्षे जीवनलक्षितकालस्याङ्गत्वेनाग्निहोत्र-  
दर्शपूर्णमासविकृतावतिदेशः । सिद्धान्ते तन्नेति ।

सूत्रन्तु—कर्त्तृधर्मः प्रयोगो विधीयते “यावज्जीवं जुहोति”  
इति श्रुतिसंयोगात् श्रुतिवृत्तत्वादित्यर्थः ॥

इति प्रथमं यावज्जीवाधिकरणम् ॥ १ ॥

अथ द्वितीयं शाखान्तराधिकरणम्

नामरूप-धर्मविशेष-पुनरुक्ति-निन्दा-शक्ति-समाप्ति-  
वचन-प्रायश्चित्ता-न्यार्थदर्शनाच्छाखान्तरेषु कर्मभेद-  
स्यात् ॥ २. ४. ८ ॥

( विषयसंशयसङ्गतयः )

इह शाखान्तरायुदाहरणम्—काठकं कालापकं पैपला-  
दकम् इत्येवमादीनि । तत्र सन्देहः—किमेकस्यां शाखायां  
यत्किञ्चिदग्निहोत्रादि श्रूयते तच्छाखान्तरे पुनः श्रूयमाणं भिद्यते ?  
उत न भिद्यते ? इति । पूर्वं प्रयोगभेदं प्रतिपाद्येदानीं भेदापवादः  
क्रियते ।

( पूर्वपक्षः )

अत्रायं पूर्वपक्षः—‘एकस्यैवं पुनः श्रुतिरविशेषादनर्थकं हि  
स्थात्’ इति न्यायेनाभ्यासात् कर्मभेदः प्रतिपादित एव । स  
चाभ्यासोऽप्यविशिष्ट एव । न च शाखान्तरे गुणफलाद्यर्थान्तरं  
.....र्था पुनः श्रुतिर्भवेत् । तेन कर्मैव विधेयम् । तच्च  
विहितविधानासम्भवात् कर्मान्तरमेवेति । न च कर्मैकत्वेऽपि  
भिन्नाध्येतृबोधनेनैव शाखान्तरपुनःश्रुतेरर्थवत्वान्नाभ्यासाद्भेद इति  
वक्तव्यम् । प्रतिशाखमध्येतृभेदनियमे प्रमाणाभावात् । यद्यपि  
“स्वाध्यायमधीयीत” इति स्वाध्यायगतमेकत्वं श्रूयते, स्वाध्याय-

शब्देन च स्ववेदशाखाभिधीयते, तथापि सामर्थ्यतोऽर्थज्ञानार्थ-  
त्वेन प्राप्तस्य स्वाध्यायस्याध्ययनेन संस्कारविधावुद्देश्यत्वात्,  
उद्देश्यविशेषणस्य च “ग्रहं सम्मार्ष्टि” इतिवदविवक्षितत्वादेकस्य  
नानाशाखाध्ययनमविरुद्धम् । किञ्च यद्येकस्यैकशाखाध्ययन-  
मेव नियतं भवेत्, तदा वेदान्तरीयशाखाध्ययनमपि न प्राप्नोति ।  
तथा च सति

वैदानधीत्य वेदौ वा वेदं वापि यथाक्रमम् ।

अविमुतब्रह्मचर्यो गृहस्थाश्रममाविशेत् ॥ ( मनु. ३. २. )

इति व्याहन्येत । तेन पुनः श्रुतेरनन्यार्थत्वादभ्यासात्तावद्भेदः ।

किञ्च यत्रैकस्यामेव शाखायां कथञ्चिद्विच्छेदमात्रेणानुपादेयं  
प्रत्युपादानादग्निहोत्रादीनां कर्मान्तरत्वम्, तत्र शाखान्तरेषु सुतरा-  
मेव बुद्धिविच्छेदादनुपादेयं फलं प्रत्युपादानात् प्रकरणान्तरादपि  
कर्मभेदः । तथा काठकादिकर्मनामभेदादपि भेदः, एकत्रैवार्थेऽनेक-  
शब्दस्यान्याय्यत्वात् । तथा गुणादपि भेदः । एकस्यां शाखाया-  
मग्नीषोमीयमेकादशकपालमामनन्ति । अपरस्यां द्वादशकपालम् ।  
तदुक्तम्—रूपात् इति । तथैकस्यां कारीरीवाक्यमधीयानास्तैत्तिरीया  
भूमिभोजनमाचरन्ति, अपरस्यां नेति । तदुक्तम्—धर्मविशेषात्  
इति । तथा कस्याञ्चिदुदितहोमनिन्दा, कस्याञ्चिदनुदितहोमनिन्दा ।  
तदुक्तम्—निन्दावचनादिति । तथा प्रतिशाखं नानाधर्मान्  
सङ्कलय्य न कश्चिद्विरोधादनुष्ठातुं शक्नोति, कर्मभेदे तु शक्नोतीति ।

तदुक्तम्—अशक्तेश्चेति । तथा कस्याश्चिदनुदितहोमव्यतिक्रमे प्रायश्चित्तमामनन्ति, कस्याश्चिदुदितहोमव्यतिक्रमे । तदुक्तम्—प्रायश्चित्तविशेषादिति । तदत्र सर्वत्रैव परस्परविरोधात् पूर्वत्रासम्भवद्गुणादेव भेदः । तेनात्राभ्यासप्रकरणान्तरसंज्ञागुणैर्भाष्योक्तपञ्चलिङ्गदर्शनैश्च शाखान्तरेषु कर्मभेद एवेति । एवं प्राप्तेऽभिदध्यहे—

एकं वा संयोगरूपचोदनाख्याविशेषात् ॥ २. ४. ६ ॥

( सिद्धान्तः )

अयमभिप्रायः—भवेदेवं यदि प्रत्यभिज्ञानसिद्धमत्र कर्मैकत्वं न भवेत् । तथाहि—शाखान्तरेऽपि सैव संज्ञा, तदेव द्रव्यदैवतम्, त एव गुणादयः, तदेव च फलम्, स एव धात्वर्थावच्छिन्नभावनाविषयविधिः । तदेवं प्रत्यभिज्ञासमूहसिद्धे कर्मैकत्वे...यद्यपि किञ्चिदधिकं न्यूनं वा प्रतीयेत, तथापि गोर्गडुनि जाते लाङ्गूले वा च्छिन्ने प्रत्यभिज्ञासिद्धमेकत्वं नोऽभ्रति तथात्रापीति । तदुक्तम्—

सर्वत्र प्रत्यभिज्ञानात् संज्ञारूपगुणादिभिः ।

एककर्मत्वविज्ञानं न शाखास्वपगच्छति ॥ इति ।

( तं. षा., पृ. ६३५ )

न चान्यद् भेदकारणमस्ति । नन्वभ्यास एव भेदप्रमाणमित्युक्तम् । मैवम्; एकैका हि शाखा स्वाध्यायशब्दवाच्या प्रतिपुरुषं व्यवस्थाप्याध्ययनविधिना प्रमाणीकृता । प्रमाणी-

भूतानेकवाक्य.....तः प्रतीयमानं कर्माभ्यासतो भिद्यते । न  
चोभयशाखागतं वाक्यमेकस्य प्रमाणम्, येनानर्थक्यभिया कर्म  
भिन्द्यात् । तदुक्तम्—

स्वाध्यायग्रहणेनैका स्वशाखा परिगृह्यते ।

एकार्थानां विकल्पश्च कर्मैकत्वे भविष्यति ॥ इति ।

(तं. वा., पृ. ६३५)

ननु सामर्थ्यतोऽर्थज्ञानार्थतया प्राप्तं स्वाध्यायमुद्दिश्याध्य-  
यनसंस्कारविधावेकत्वमविवक्षितमित्युक्तम् । अतः कथमेकस्मिन्  
पुरुषे शाखान्तरस्याप्रामाण्यमित्युच्यते । स्यादेवं यद्यध्ययनविधेः  
प्राक्स्वाध्यायस्यार्थपरत्वनिश्चयो भवेत्, किन्तु लोकानुसारेण शक्त्य-  
वधारणमात्रम् । अध्ययनविधितस्तूच्चारणात्तात्पर्याधीनमर्थपरत्वमिति  
अर्थवादाधिकरण एव प्रपञ्चितम् । तेन लोकानुसारेण शक्त्यव-  
धारणे जातेऽप्युच्चारणात्तात्पर्यमन्तरेण स्वाध्यायस्यार्थपरत्वानिश्च-  
यान्न सामर्थ्यविनियुक्तस्वाध्यायोद्देशेनाध्ययनसंस्कारविधिः, किन्तु  
स्वाध्यायकर्मकस्यैवाध्ययनस्यार्थज्ञानं प्रत्युपादीयमानत्वात् स्वाध्या-  
यस्याप्युपादेयत्वमिति तद्गतमेकत्वं विवक्षितमेवेति एकैव शाखैकस्या-  
ध्येतुः प्रमाणमिति नाभ्यासात्कर्मभेद इति । वेदान्तरीयशाखाध्य-  
यनं तु वचनवशादेव । न चैवं वेदान्तरीयशाखावगताग्निहोत्रादि-  
कर्मणामभ्यासाद्भेदप्रसङ्गः । समुच्चयापादकवचनवशेन सुतराम-  
भेदावगतेः । तथा हि—कर्मावबोधं प्रति तत्राप्युपादीयमान

एव समुच्चीयत इत्येकः कर्मप्रयोगः । तद्वत्साहित्यार्थं (१) त्रिवेदी-  
भेदोद्भव एकस्मिन्नेव कर्मणि वेदभेदेन समुच्चयावगमात् । एतेन  
प्रकरणान्तरगुणयोरपि भेदकत्वं प्रत्युक्तमेव । काठकादिसंज्ञा तु न  
कर्मणः, किन्तु कठेन प्रोक्तमिति प्रवचननिमित्ता हि सा । न च कर्म  
प्रोच्यते, किं तर्हि ? ग्रन्थ एव । भवतु वा कर्मणः संज्ञा, तथाप्युत्पत्ति-  
संयोगिनी हि संज्ञा भेदिका । तदुक्तम्—‘संज्ञा चेत्पत्तिसंयोगात्’  
इति । न चेयं तथेति न कर्मभेदिका । लिङ्गदर्शनानि तु सूत्रभाष्य-  
वार्त्तिकानुसारेण कर्मैकत्वाविरोधेन व्याख्येयानि । तदुक्तम्—

तस्मात्तदेवेति मते न कर्म भिन्नं कथञ्चित्प्रतिशाखमिष्टम् ।

न कारणं सप्तममस्ति चान्यदतो यथोक्तैव तु भेदसिद्धिः ॥ इति ।

( तं. वा., पृ. ६४६ )

प्रयोजनम्—पूर्वपक्षे यथाशाखं व्यवस्थिताङ्गानुष्ठानम् ।  
सिद्धान्ते तु सर्वशाखाविहिताङ्गानुष्ठानमिति ।

सूत्रन्तु—एकमेव कर्मफलसंयोगाद्द्रव्यदेवतधात्वर्थभावना-  
विषयविधिसंज्ञानामविशेषात् प्रत्यभिज्ञास्फुटत्वादित्यर्थः ॥

इति द्वितीयं शाखान्तराधिकरणम् ॥ २ ॥

इति द्वितीयाध्यायस्य चतुर्थः पादः ॥

इति बालवलभीभुजङ्गापरनाम्नो भट्टश्रीभवदेवस्य कृतौ

तौतातितमतिलके द्वितीयोऽध्यायस्समाप्तः ॥







